

## فہرست مضامین

۶	دیباچہ
۸-۲۳	باب اول اسلام
۸	درجہ تسمیہ
۹	لفظ اسلام کے معنی
۹	اسلام کی حقیقت
۱۲	کفر کی حقیقت
۱۲	کفر کے نقصانات
۱۴	اسلام کے فائدے
۲۴-۳۱	باب دوم ایمان اور اطاعت
۲۴	اطاعت کے لئے علم اور یقین کی ضرورت
۲۶	ایمان کی تعریف
۲۸	علم حاصل ہونے کا ذریعہ
۳۰	ایمان بالغیب
۳۲-۶۰	باب سوم نبوت
۳۳	پیغمبری کی حقیقت
۳۶	پیغمبر کی پہچان
۳۷	پیغمبر کی اطاعت

۳۹	پیغمبر پر ایمان لانے کی ضرورت	
۴۱	پیغمبری کی مختصر تاریخ	
۴۷	حضرت محمد صلی اللہ علیہ وسلم کی نبوت	
۴۹	نبوت محمدی کا ثبوت	
۵۸	ختم نبوت	
۵۸	ختم نبوت کے دلائل	
۹۶-۹۱	ایمان مفصل	باب چہارم
۶۳	خدا پر ایمان	
۶۴	لا الہ الا اللہ کے معنی	
۶۵	لا الہ الا اللہ کی حقیقت	
۷۱	انسان کی زندگی بحقیقہ توحید کا اثر	
۷۷	خدا کے فرشتوں پر ایمان	
۷۹	خدا کی کت ابون پر ایمان	
۸۴	خدا کے رسولوں پر ایمان	
۸۷	آخرت پر ایمان	
۸۸	عقیدہ آخرت کی ضرورت	
۹۲	عقیدہ آخرت کی صداقت	
۹۶	کلمہ توحید	
۱۱۳-۹۷	عبادات	باب پنجم
۹۸	عبادات کا مفہوم	
۱۰۰	مناسک	

۱۰۴	روزہ
۱۰۶	زکوٰۃ
۱۰۸	حج
۱۱۰	حمایتِ اسلام
۱۱۱-۱۱۴	باب ہفتم دین اور شریعت
۱۱۴	دین اور شریعت کا فرق
۱۱۵	احکام شریعت معلوم کرنے کے ذرائع
۱۱۶	فقہ
۱۱۸	تصوف
۱۱۹-۱۲۲	باب ہفتم شریعت کے احکام
۱۲۲	شریعت کے اصول
۱۲۵	حقوق کی چار قسمیں
۱۲۵	خدا کے حقوق
۱۳۰	نفس کے حقوق
۱۳۲	بندوں کے حقوق
۱۴۱	تمام مخلوقات کے حقوق
۱۴۲	عالم گیر اور دائمی شریعت



## دیسپاچہ

یہ مختصر رسالہ خصوصیت کے ساتھ اُن نوجوانوں کے لئے لکھا گیا ہے جو ہائی اسکولوں کی آخری جماعتوں یا کالج کی ابتدائی منسلکوں میں تعلیم پاتے ہوں۔ اُن کے علاوہ عام ناظرین بھی اس سے فائدہ اٹھا سکتے ہیں۔ اس کے پہلے ہی ایڈیشن کو ہندوستان کے بہت سے مدرسوں نے اپنی اپنی جماعتوں میں شریکِ نصاب کر لیا تھا۔ اب یہ چودھوان ایڈیشن ضروری حذف و اضافہ کے ساتھ شائع ہو رہا ہے :

ہمارے یہاں دینیات کی پوری تعلیم کا عام انداز اب تک یہ رہا ہے کہ طلباء کو زیادہ ترفہی مسائل پڑائے جاتے ہیں جن میں نماز، روزہ، طہارت اور اسی نوعیت کی دوسری چیزوں کی تفصیلات ہوتی ہیں۔ عقائد کی تعلیم نسبتاً کم ہوتی ہے، اور وہ بھی نتیجہ خیز نہیں ہوتی۔ طالب علم کو آخر وقت تک یہ معلوم نہیں ہوتا کہ اسلام کیا ہے، کیا چاہتا ہے! اور کیوں چاہتا ہے۔ اس کے عقائد کا انسان کی زندگی سے کیا تعلق ہے وہ اگر تسلیم کئے جائیں تو اُن کا فائدہ کیا ہے اور نہ تسلیم کئے جائیں نقصان کیا ہے۔ اسلام محض محکم کے طور پر ان عقائد کو منوالینا چاہتا ہے یا اس کے پاس ان کی صحت و صداقت کے لئے کوئی دلیل بھی ہے۔ یہ تمام امور دین کی سچو اور اعتقاد کی درستی کے لئے نہایت ضروری ہیں جب تک یہ ذہن نشین نہ ہوں، فقہی مسائل کی تعلیم کوئی فائدہ نہیں دے سکتی، کیونکہ ایمان کے بغیر احکام کی اطاعت ممکن نہیں۔ اور ایمان صرف عقائد ہی کے ٹھیک ٹھیک سمجھنے سے مستحکم ہو سکتا ہے :

اسی طرح نماز روزہ کے متعلق احکام کی تفصیلات بتانے سے زیادہ ضروری یہ ہے کہ طالب علم کو عبادات اور احکام شریعت کی حکمتیں سمجھائی جائیں تاکہ وہ دل سے ان احکام کی پیروی پر آمادہ ہوں نماز کی ترکیب ظاہر ہے کہ اسی شخص کے لئے مفید ہو سکتی ہے جو نماز پڑھنا چاہتا ہو۔ ورنہ جو سرے سے نماز ہی پڑھنے کے لئے تیار نہ ہو اسے یہ بتانے سے کیا حاصل کہ نماز کس طرح پڑھنی چاہیے۔ لہذا احکام نماز بیان کرنے سے پہلے طالب علم کو یہ بتانے کی ضرورت ہے کہ نماز دراصل ہے کیا چیز؟ یہ تم پر کیوں فرض کی گئی ہے، اس کا مقائدہ کیا ہے اور اسے ضائع کر دینے سے تمہیں کیا نقصان پہنچے گا۔ اسی پر دوسرے احکام کو بھی قیاس کر لیجئے کہ ان سب کو پہلے دل میں اتارنا ضروری ہے پھر کہیں ان کی تفصیلات بیان کرنا مفید ہو سکتا ہے۔

میں نے یہ رسالہ اسی ضرورت کو مد نظر رکھ کر مرتب کیا ہے۔ اس میں دینی تعلیم کا ایک نیا طریقہ اختیار کرنے کی کوشش کی گئی ہے۔ جو پرانے طریقے سے بہت کچھ مختلف ہے اور خصوصاً موجودہ زمانے کے لحاظ سے مفید تر ہے۔

میں نے اس میں قرآن مجید کی تعلیمات کا خلاصہ پیش کیا ہے اور قرآن ہی کے طرز استدلال کی پیروی کی ہے۔ خدا کرے یہ کوشش جس غرض کے لئے کی گئی ہے وہ پوری ہو۔ اور یہ رسالہ تعلیم دینی کے لئے ایک نئے طرز کا دروازہ کھول دے جو نسبتاً زیادہ نتیجہ خیز ہو۔

# باب اول

## اسلام

وجہ تسمیہ۔ لفظ ”اسلام“ کے معنی۔ اسلام کی حقیقت  
کفر کی حقیقت کفر کے نقصانات۔ اسلام کے فوائد۔

**وجہ تسمیہ** | دنیا میں جتنے مذاہب ہیں ان میں سے ہر ایک کا نام یا تو کسی خاص شخص کے نام پر رکھا گیا ہے۔ یا اُس قوم کے نام پر جس میں وہ مذہب پیدا ہوا۔ مثلاً عیسائیت کا نام اس لئے عیسائیت ہے کہ اُس کی نسبت حضرت عیسیٰ کی طرف ہے۔ بُودھ مت کا نام اس لئے بُودھ مت ہے۔ کہ اس کے بانی ہما تمبا بدھ تھے۔ زردشتی مذہب کا نام اپنے بانی زردشت کے نام پر ہے۔ یہودی مذہب ایک خاص قبیلہ میں پیدا ہوا جس کا نام یہوداہ تھا۔ ایسا ہی حال دوسرے مذاہب کے ناموں کا بھی ہے مگر اسلام کی خصوصیت یہ ہے کہ وہ کسی شخص یا قوم کی طرف منسوب نہیں ہے۔ بلکہ اس کا نام ایک خاص صفت کو ظاہر کرتا ہے۔ جو لفظ ”اسلام“ کے معنی میں پائی جاتی ہے۔ یہ نام خود ظاہر کرتا ہے کہ یہ کسی ایک شخص کی ایجاد نہیں ہے۔ نہ کسی ایک قوم کے ساتھ مخصوص ہے۔ اس کو شخص یا ملک یا قوم سے کوئی علاقہ نہیں۔ صرف ”اسلام“ کی صفت لوگوں میں پھیلی

کرنا اس کا مقصد ہے۔ ہر زمانے اور ہر قوم کے جن سچے اور نیک لوگوں میں یہ صفت پائی گئی ہے۔ وہ سب ”مسلم“ تھے ”مسلم“ ہیں اور آئندہ بھی ہونگے :

**لفظ اسلام کے معنی** | اسلام کے معنی عربی زبان میں اطاعت اور فرمانبرداری کے ہیں۔ مذہب اسلام کا نام اسلام اس لئے رکھا گیا ہے کہ یہ اللہ کی اطاعت اور فرماں برداری ہے +

**اسلام کی حقیقت** | تم دیکھتے ہو کہ دنیا میں جتنی چیزیں ہیں سب ایک قاعدے اور قانون کی تابع ہیں۔ چاند اور تارے سب ایک زبردست قاعدے میں بندھے ہوئے ہیں جس کے خلاف وہ بال براجہش نہیں کر سکتے۔ زمین اپنی خاص رفتار کے ساتھ گھوم رہی ہے۔ اس کے لئے جو وقت اور رفتار اور راستہ مقرر کیا گیا ہے۔ اس میں ذرا فرق نہیں آتا۔ پانی اور ہوا، روشنی اور حرارت سب ایک ضابطے کے پابند ہیں۔ جمادات، نباتات اور حیوانات میں ہر ایک کے لئے جو قانون مقرر ہے اسی کے مطابق یہ سب پیدا ہوتے ہیں، بڑھتے ہیں اور گھٹتے ہیں جیتے ہیں اور مرتے ہیں۔ خود انسان کی حالت پر بھی تم غور کرو گے تو تم کو معلوم ہو گا کہ وہ بھی قانون قدرت کا تابع ہے۔ جو قاعدہ اس کی پیدائش کے لئے مقرر کیا گیا ہے۔ اسی کے مطابق سانس لیتا ہے۔ پانی اور غذا اور حرارت اور روشنی حاصل کرتا ہے۔ اس کے دل کی حرکت، اس کے خون کی گردش، اس کے سانس کی آمد و رفت، اسی ضابطے کی پابند ہے۔ اس کا دماغ، اس کا معدہ اس کے پھیپھے، اس کے اعصاب اور عضلات، اس کے ہاتھ پاؤں، زبان، آنکھیں، کان اور ناک، غرض اس کے جسم کا ایک ایک حصہ دہی کام کر رہا ہے جو اس کے لئے مقرر ہے۔ اور اسی طریقہ پر کر رہا ہے جو اس کو بتا دیا

گیا ہے ۛ

یہ زبردست قانون جس کی بندش میں بڑے بڑے تیاروں سے لے کر زمین کا ایک چھوٹے سے چھوٹا ذرہ تک جکڑا ہوا ہے۔ ایک بڑے حاکم کا بنایا ہوا قانون ہے۔ ساری کائنات اور کائنات کی ہر چیز اس حاکم کی مطیع اور فرماں بردار ہے۔ کیونکہ وہ اسی کے بنائے ہوئے قانون کی اطاعت و فرماں برداری کر رہی ہے۔ اس لئے ساری کائنات کا مذہب اسلام ہے۔ کیونکہ ہم ادھر بیان کر چکے ہیں کہ خدا کی اطاعت و فرماں برداری ہی کو اسلام کہتے ہیں۔ سورج چاند اور تارے سب مسلم ہیں۔ زمین بھی مسلم ہے۔ ہوا پانی اور روشنی بھی مسلم ہیں۔ درخت اور پتھر اور جانور بھی مسلم ہیں۔ اور انسان بھی جو خدا کو نہیں پہچانتا، جو خدا کا انکار کرتا ہے۔ جو خدا کے سوا دوسروں کو پوجتا ہے۔ جو خدا کے ساتھ دوسروں کو شریک کرتا ہے، ہاں وہ بھی اپنی فطرت اور طبیعت کے لحاظ سے مسلم ہی ہے۔ کیونکہ اُس کا پیدا ہونا، زندہ رہنا اور مرنا سب کچھ خدائی قانون ہی کے ماتحت ہے اس کے تمام اعضا اور اُس کے جسم کے ایک ایک روئگئے کا مذہب اسلام ہے۔ کیونکہ وہ سب خدائی قانون کے مطابق بننے اور بڑھتے اور حرکت کرتے ہیں۔ حتیٰ کہ اُس کی وہ زبان بھی اصل میں مسلم ہے جس سے وہ نادانی کے ساتھ شرک اور کفر کے خیالات ظاہر کرتا ہے۔ اس کا وہ سر بھی پیدائشی مسلم ہے جس کو وہ زبردستی خدا کے سوا دوسروں کے سامنے جھکاتا ہے۔ اس کا وہ دل بھی فطرۃً مسلم ہے جس میں وہ بے علمی کی وجہ سے خدا کے سوا دوسروں کی عزت اور محبت رکھتا ہے۔ کیونکہ یہ سب چیزیں خدائی قانون ہی کی فرماں بردار ہیں۔ اور ان کی جنبش خدا ہی کے قانون کے ماتحت ہوتی ہے ۛ

اب ایک دوسرے پہلو سے دیکھو ۛ



انسان کی ایک حیثیت تو یہ ہے کہ وہ دیگر مخلوقات کی طرح قانونِ قدرت کے زبردست قاعدوں سے جکڑا ہوا ہے اور اُن کی پابندی پر مجبور ہے ۔

دوسری حیثیت یہ ہے کہ وہ عقل رکھتا ہے۔ سوچنے اور سمجھنے اور رائے قائم کرنے کی قوت رکھتا ہے۔ اور اپنے اختیار سے ایک بات کو مانتا ہے۔ دوسری بات کو نہیں مانتا۔ ایک طریقے کو پسند کرتا ہے۔ دوسرے طریقے کو پسند نہیں کرتا۔ زندگی کے معاملات میں اپنے ارادے سے خود ایک ضابطہ بناتا ہے۔ یا دوسروں کے بنائے ہوئے ضابطہ کو اختیار کرتا ہے۔ اس حیثیت میں وہ دنیا کی دوسری چیزوں کے مانند کسی مقررہ قانون کا پابند نہیں کیا گیا ہے۔ بلکہ اس کو اپنے خیال، اپنی رائے اور اپنے عمل میں انتخاب کی آزادی بخشی گئی ہے ۔

انسان کی زندگی میں یہ دو حیثیتیں الگ الگ پائی جاتی ہیں ۔

پہلی حیثیت میں وہ دنیا کی تمام دوسری چیزوں کے ساتھ پیدائشی مسلم ہے اور مسلم ہونے پر مجبور ہے۔ جیسا کہ ابھی تم کو معلوم ہو چکا ہے ۔

دوسری حیثیت میں مسلم ہونا یا نہ ہونا اُس کے اختیار میں ہے۔ اور اسی اختیار کی بنا پر انسان دو طبقوں میں تقسیم ہو جاتا ہے ۔

ایک انسان وہ ہے جو اپنے خالق کو پہچانتا ہے۔ اُس کو اپنا آقا اور مالک تسلیم کرتا ہے۔ اور اپنی زندگی کے اختیاری کاموں میں بھی اُسی کے پسند کئے ہوئے قانون کی فرماں برداری کرتا ہے۔ یہ پورا مسلم ہے اُس کا اسلام مکمل ہو گیا۔ کیونکہ اب اس کی زندگی سراسر اسلام ہے۔ اب وہ جان بوجھ کر بھی اُس کا فرماں بردار بن گیا جس کی فرمائاری بغیر جانے بوجھے کر رہا تھا۔ اب وہ اپنے ارادے سے بھی اُسی خدا کا مطیع ہے جس کا مطیع وہ بلا ارادہ تھا۔ اب اُس کا علم سچا ہے۔ کیونکہ وہ اُس خدا کو جان گیا جس نے اُس کو جاننے اور

علم حاصل کرنے کی قوت دی ہے۔ اب اس کی عقل اور اُس کی رائے درست ہے کیونکہ اس نے سمجھ سوچ کر اس خدا کی اطاعت کا فیصلہ کیا جس نے اسے سوچنے سمجھنے اور رائے قائم کرنے کی قابلیت بخشی ہے۔ اب اُس کی زبان صادق ہے۔ کیونکہ وہ اُسی خدا کا اقرار کر رہی ہے جس نے اُس کو بولنے کی قوت عطا کی ہے۔ اب اس کی ساری زندگی میں راستی ہی راستی ہے۔ کیونکہ وہ اختیار و بے اختیاری دونوں حالتوں میں خدا کے قانون کا پابند ہے اب ساری کائنات سے اُس کی آشتی ہو گئی۔ کیونکہ کائنات کی ساری چیزیں جس کی بندگی کر رہی ہیں اسی کی بندگی وہ بھی کر رہا ہے۔ اب وہ زمین پر خدا کا خلیفہ (نائب) ہے۔ ساری دُنیا اُس کی ہے اور وہ خدا کا ہے +

**کفر کی حقیقت** | اس کے مقابلہ میں دوسرا انسان وہ ہے جو مسلم پیدا ہوا۔ اور اپنی زندگی بھر بے جائے بُوجھے مسلم ہی رہا۔ مگر اپنے علم اور عقل کی قوت سے کام لے کر اُس نے خدا کو نہ پہچانا۔ اور اپنے اختیار کی حد میں اُس نے خدا کی اطاعت کرنے سے انکار کر دیا۔ یہ شخص کافر ہے۔ کفر کے اصلی معنی چھپانے اور پردہ ڈالنے کے ہیں۔ ایسے شخص کو اس لئے کافر کہا جاتا ہے۔ کہ اس نے اپنی فطرت پر نادانی کا پردہ ڈال رکھا ہے۔ وہ اسلام کی فطرت پر پیدا ہوا ہے۔ اُس کا سارا جسم اور جسم کا ہر حصہ اسلام کی فطرت پر کام کر رہا ہے۔ اُس کے گرد و پیش ساری دُنیا اسلام پر چل رہی ہے۔ مگر اُس کی عقل پر پردہ پڑ گیا ہے۔ تمام دُنیا کی اور خود اپنی فطرت اُس سے چھپ گئی ہے۔ وہ اس کے غلابت سوچتا ہے۔ اس کے خلاف چلنے کی کوشش کرتا ہے +

اب تم سمجھ سکتے ہو کہ جو شخص کافر ہے۔ وہ کتنی بڑی گمراہی میں مبتلا ہے +  
**کفر کے نقصانات** | کفر ایک جہالت ہے۔ بلکہ اصلی جہالت کفر ہی ہے۔

اس سے بڑھ کر اور کیا جہالت ہو سکتی ہے کہ انسان خدا سے ناواقف ہو۔ ایک شخص کائنات کے اتنے بڑے کارخانے کو دن رات چلتے ہوئے دیکھتا ہے مگر نہیں جانتا کہ اس کارخانے کو بنانے والا کون ہے وہ کون کارگر ہے جن نے کوئلے اور لوہے اور سیسہ اور سوڈیم اور ایسی ہی چند چیزوں کو ملا کر انسان جیسی لا جواب مخلوق پیدا کر دی۔ ایک شخص دنیا میں ہر طرف ایسی چیزیں اور ایسے کام دیکھتا ہے جن میں بے نظیر انجینیری۔ ریاضی دان، کیمیا دان، اور ساری دانیوں کے کمالات نظر آتے ہیں۔ مگر وہ جانتا نہیں کہ وہ علم اور حکمت اور دانش والی ہستی کون سی ہے جس نے کائنات میں یہ سارے کام انجام دیئے ہیں۔ سوچو اور غور کرو ایسے شخص کے لئے صحیح علم کے دروازے کیسے کھل سکتے ہیں جس کو علم کا پہلا سہرا ہی نہ ملا ہو۔ خواہ کتنا ہی غور و فکر کرے۔ اور کتنی ہی تلاش و جستجو میں سرکھپائے اس کو کسی شعبے میں علم کا سیدھا اور یقینی راستہ نہ ملے گا۔ کیونکہ اس کو شروع میں بھی جہالت کا اندھیرا نظر آئے گا۔ اور آخر میں بھی وہ اندھیرے کے سوا کچھ نہ دیکھے گا۔

کفر ایک ظلم ہے۔ بلکہ سب بڑا ظلم کفر ہی ہے تم جانتے ہو کہ ظلم کسے کہتے ہیں؟ ظلم یہ ہے کہ کسی چیز سے اس کی طبیعت اور فطرت کے خلاف زبردستی کام لیا جائے تم کو معلوم ہو چکا ہے کہ دنیا میں جتنی چیزیں ہیں سب اللہ کی تابع فرمان ہیں اور ان کی فطرت ہی ”اسلام“ یعنی قانونِ خداوندی کی اطاعت ہے۔ خود انسان کا پورا جسم اور اس کا ہر حصہ اپنی فطرت پر پیدا ہوا ہے۔ خدا نے ان چیزوں پر انسان کو حکومت کرنے کا تھوڑا سا اختیار تو ضرور دیا ہے۔ مگر ہر چیز کی فطرت یہ چاہتی ہے کہ اس سے خدا کی مرضی کے مطابق کام لیا جائے۔ لیکن جو شخص کفر کرتا ہے۔ وہ ان سب چیزوں سے ان کی فطرت کے خلاف کام لیتا ہے۔ وہ اپنے دل میں دوسروں کی بزرگی اور محبت اور خوف کے

بُت بٹھاتا ہے، حالانکہ دل کی فطرت یہ چاہتی ہے۔ کہ اُس میں خُدا کی بزرگی اور محبت اور خوف ہو۔ وہ اپنے تمام اعتناء سے اور دُنیا کی اُن سب چیزوں سے جو اُس کے اختیار میں ہیں خُدا کی مرضی کے خلاف کام لیتا ہے۔ حالانکہ ہر چیز کی طبیعت یہ چاہتی ہے کہ اُس سے قانونِ خداوندی کے مطابق کام لیا جائے۔ بتاؤ ایسے شخص سے بڑھ کر اور کون ظالم ہوگا جو اپنی زندگی میں ہر وقت ہر چیز پر حتیٰ کہ خود اپنے وجود پر بھی ظلم کرتا رہے؟ کفر صرف ظلم ہی نہیں بغاوت اور ناشکری اور تک حرامی بھی ہے۔ ذرا غور کرو انسان کے پاس خود اپنی کیا چیز ہے؟ اپنے دماغ کو اُس نے پیدا کیا ہے یا خدا نے؟ اپنے دل، اپنی آنکھیں اور اپنی زبان اور اپنے ہاتھ پاؤں اور اپنے تمام اعضا کا وہ خود خالق ہے یا خدا؟ اس کے گرد پیش جتنی چیزیں ہیں، اُن کو پیدا کرنے والا خود انسان ہے یا خدا؟ ان سب چیزوں کو انسان کے لئے مفید اور کارآمد بنانا اور انسان کو ان کے استعمال کی قوت دینا انسان کا اپنا کام ہے یا خدا کا؟ تم کہو گے یہ سب چیزیں خدا کی ہیں۔ خدا ہی نے ان کو پیدا کیا ہے۔ خدا ہی ان کا مالک ہے اور خدا ہی کی بخشش سے یہ انسان کو حاصل ہوئی ہیں۔ جب اصل حقیقت یہ ہے تو اُس سے بڑا باغی کون ہوگا جو خدا کے دیئے ہوئے دماغ سے خدا ہی کے خلاف سوچنے کی خدمت لے؟ خدا کے بچنے ہوئے دل میں خدا ہی کے خلاف خیالات رکھے؟ خدا نے جو آنکھیں جو زبان جو ہاتھ پاؤں اور جو دوسری چیزیں اُس کو عطا کی ہیں اُن کو خدا ہی کی پسند اور اُس کی مرضی کے خلاف استعمال کرے؟ اگر کوئی ملازم اپنے آقا کا تنک کھا کر اُس سے بیوفائی کرتا ہے تو تم اُس کو تنک حرام کہتے ہو۔ اگر کوئی سرکاری افسر حکومت کے دیئے ہوئے اختیارات کو خود حکومت ہی کے خلاف استعمال کرتا ہے تو تم اُسے باغی کہتے ہو اگر

کوئی اپنے محسن سے وغا کرتا ہے۔ تو تم اُسے احسان فراموش کہتے ہو لیکن انسان کے مقابلہ میں انسان کی بنک حرامی، غداری اور احسان فراموشی کی کیا حقیقت ہے؟ انسان انسان کو کہاں سے رزق دیتا ہے؟ وہ خدا ہی کا دیا ہوا رزق تو ہے۔ حکومت اپنے ملازموں کو جو اختیار دیتی ہے، وہ کہاں سے آئے ہیں؟ خدا ہی نے تو اُس کو فرمانروائی کی طاقت دی ہے، کوئی احسان کرنے والا دوسرے شخص پر کہاں سے احسان کرتا ہے؟ سب کچھ خدا ہی کا تو بخشا ہوا ہے۔ انسان پر سب سے بڑا حق اُس کے ماں اور باپ کا ہے۔ مگر ماں باپ کے دل میں اولاد کے لئے محبت کس نے پیدا کی؟ ماں کے سینے میں دودھ کس نے اتارا؟ باپ کے دل میں یہ بات کس نے ڈالی کہ اپنے گارے پسینے کی کمائی گوشت پوست کے ایک بیکار لو تفرطے پر خوشی خوشی لٹا دے۔ اور اُس کی پرورش اور تعلیم و تربیت میں اپنا وقت، اپنی دولت، اپنے آسائش سب کچھ قربان کر دے۔ اب بتاؤ کہ جو خدا انسان کا اصلی محسن ہے حقیقی بادشاہ ہے سب سے بڑا پروردگار ہے اگر اسی کے ساتھ انسان کفر کرے۔ اُس کو خدا نہ مانے اُس کی بندگی سے انکار کرے۔ اور اُس کی اطاعت سے منہ موڑے تو کیسی سخت بغاوت ہے۔ احسان فراموشی اور بنک حرامی ہے ۛ

کہیں یہ نہ سمجھ لینا کہ کفر سے انسان خدا کا کچھ بگاڑتا ہے جس بادشاہ کی سلطنت اتنی بڑی ہے کہ ہم بڑی سے بڑی دوربین لگا کر بھی اب تک یہ معلوم نہ کر سکے۔ کہ وہ کہاں سے شروع ہوتی ہے اور کہاں ختم ہوتی ہے جس بادشاہ کی طاقت اتنی زبردست ہے کہ ہماری زمین اور سورج اور مریخ اور ایسے ہی کروڑوں سیارے اس کے اشاروں پر گیند کی طرح بھر رہے ہیں جس بادشاہ کی دولت ایسی بے پایاں ہے کہ ساری کائنات میں جو کچھ ہے اُسی کا ہے، اُس میں کوئی اُس کا حصہ دار نہیں، جو بادشاہ ایسا بے نیاز ہے کہ سب اُس کے

محتاج ہیں اور وہ کسی کا محتاج نہیں، بھلا انسان کی کیا ہستی ہے کہ اُس کے ماننے یا نہ ماننے سے ایسے بادشاہ کو کوئی نقصان ہو۔ اُس سے کفر اور سرکشی اختیار کر کے انسان اُس کا کچھ بھی نہیں بگاڑ سکتا البتہ خود اپنی تباہی کا سامان کرتا ہے :

کفر اور نافرمانی کا لازمی نتیجہ یہ ہے کہ انسان ہمیشہ کے لئے ناکام و نامراد ہو جائے۔ ایسے شخص کو ظلم کا سیدھا راستہ کبھی نہ مل سکے گا۔ کیونکہ جو ظلم خود اپنے خالق کو نہ جانے وہ کس چیز کو صحیح جان سکتا ہے۔ اُس کی عقل ہمیشہ ٹھٹھے راستے پر چلے گی کیونکہ جو عقل خود اپنے بنانے والے کو پہچانتے میں غلطی کرے وہ اور کس چیز کو صحیح سمجھ سکتی ہے۔ وہ اپنی زندگی کے سارے معاملات میں ٹھوکر دوں پر ٹھوکریں کھائے گا۔ اس کے اخلاق خراب ہوں گے اس کا تمدن خراب ہوگا۔ اس کی معاشرت خراب ہوگی۔ اس کی معیشت خراب ہوگی اُس کی حکومت اور سیاست خراب ہوگی۔ وہ دنیا میں بد امنی پھیلانے کا کشت و خون کرے گا۔ دوسروں کے حقوق چھینے کا ظلم و ستم کرے گا۔ خود اپنی زندگی کو اپنے بُرے خیالات اور اپنی شرارت اور بد اعمالی سے اپنے لئے تلخ کرے گا۔ پھر جب وہ اس دنیا سے گزر کر آخرت کے عالم میں پہنچے گا تو وہ سب چیزیں جن پر وہ تمام عمر ظلم کرتا رہا تھا اس کے خلاف نالش کریں گی۔ اس کا دماغ۔ اس کا دل، اس کی آنکھیں، اُس کے کان اُس کے ہاتھ پاؤں، غرض اُس کا ہر ٹکڑا روٹنگا خدا کی عدالت میں اس کے خلاف استغاثہ کرے گا کہ اس ظالم نے میرے خلاف بغاوت کی اور اس بغاوت میں ہم سے زبردستی کام لیا۔ وہ زمین جس پر وہ نافرمانی کے ساتھ چلا اور بسا۔ وہ رزق جس کو اُس نے ناجائز طریقوں سے کمایا۔ اور وہ دولت جو حرام سے آئی اور حرام پر خرچ کی گئی وہ سب چیزیں جن پر اُس نے باغی بن کر غاصبانہ تصرف کیا، وہ سب آلات و اسباب جن سے اُس نے اس بغاوت میں کام لیا،

اس کے مقابلہ میں فریادی بن کر آئیں گے اور خدا جو حقیقی منصف ہے۔ ان مظلوموں کی داد رسی میں اس باغی کو ذلت کی سزا دے گا۔

یہ ہیں کفر کے نقصانات۔ آداب ایک منظر یہ بھی دیکھو کہ

## اسلام کے فائدے

اسلام کا طریقہ اختیار کرنے میں کیا

فائدہ ہے۔

اد پر تم کو معلوم ہو چکا ہے کہ اس جہاں میں ہر طرف خدا کی خدائی کے نشانات پھیلے ہوئے ہیں کائنات کا یہ عظیم الشان کارخانہ جو ایک مکمل نظام اور ایک اٹل قانون کے تحت چل رہا ہے خود اس بات پر گواہ ہے کہ اس کا بنانے والا اور چلانے والا ایک زبردست فرمانروا ہے جس کی حکومت سے کوئی چیز سرتابی نہیں کر سکتی۔ تمام کائنات کی طرح خود انسان کی فطرت بھی یہی ہے کہ اس کی اطاعت کرے۔ چنانچہ بے سمجھے وہ رات دن اس کی اطاعت کر ہی رہا ہے۔ کیونکہ اس کے قانون قدرت کی خلاف ورزی کر کے وہ زندہ ہی نہیں رہ سکتا۔ لیکن خدا نے انسان کو علم کی قابلیت، سوچنے اور سمجھنے کی قوت اور نیک و بد

کی تمیز دے کر ارادے اور اختیار میں تھوڑی سی آزادی بخش دی ہے۔ اس آزادی میں دراصل انسان کا امتحان ہے۔ اس کے علم کا امتحان ہے۔ اس کی عقل کا امتحان ہے۔ اس کی تمیز کا امتحان ہے۔ اور اس بات کا امتحان ہے کہ اُسے جو آزادی عطا کی گئی ہے۔ اُس کو وہ کس طرح استعمال کرتا ہے۔ اور اس امتحان میں کوئی ایک طریقہ اختیار کرنے پر انسان کو مجبور نہیں کیا گیا ہے۔ کیونکہ مجبور کرنے سے امتحان کا مقصد ہی فوت ہو جاتا ہے تم خود سمجھ سکتے ہو کہ امتحان میں سوالات کا پرچہ دینے کے بعد اگر تم کو ایک خاص جواب دینے پر مجبور کر دیا جائے تو ایسے امتحان سے کوئی فائدہ نہ ہوگا۔ تمہاری اصل قابلیت تو اسی

وقت کھلے گی۔ جب تم کو ہر قسم کا جواب دینے کا اختیار حاصل ہو۔ اگر تم نے صحیح جواب دیا۔ تو کامیاب ہو گے۔ اور آئندہ ترقیوں کا دروازہ تمہارے لئے کھل جائے گا۔ اور اگر غلط جواب دیا تو ناکام ہو گے۔ اور اپنی ناقابلیت سے خود ہی اپنی ترقی کا رستہ روک لو گے۔ بالکل اسی طرح اللہ تعالیٰ نے بھی اپنے امتحان میں انسان کو آزاد رکھا ہے کہ جو طریقہ چاہے اختیار کرے :

اب ایک شخص تو وہ ہے جو خود اپنی اور کائنات کی فطرت کو نہیں سمجھتا۔ اپنے خالق کی ذات و صفات کو پہچاننے میں غلطی کرتا ہے اور اختیار کی جو آزادی اُسے دی گئی ہے اس نے فائدہ اُٹھا کر نافرمانی اور سرکشی کا طریقہ اختیار کرتا ہے۔ یہ شخص علم اور عقل اور تیز اور فرض شناسی کے امتحان میں ناکام ہو گیا۔ اس نے خود ثابت کر دیا کہ وہ ہر حیثیت سے ادنیٰ درجے کا آدمی ہے۔ لہذا اُس کا وہی انجام ہونا چاہیے جو تم نے اوپر دیکھ لیا :

اس کے مقابلہ میں ایک دوسرا شخص ہے۔ جو اس امتحان میں کامیاب ہو گیا۔ اس نے علم اور عقل سے صحیح کام لے کر خدا کو جانا اور مانا، حالانکہ وہ ایسا کرنے پر مجبور نہیں کیا گیا تھا۔ اُس نے نیک و بد کی تمیز میں بھی غلطی نہ کی اور اپنے آزاد انتخاب سے ٹنکی ہی کو پسند کیا۔ حالانکہ وہ بدی کی طرف بھی مائل ہونے کا اختیار رکھتا تھا۔ اُس نے اپنی فطرت کو سمجھا، اپنے خدا کو پہچانا اور نافرمانی کا اختیار رکھنے کے باوجود خدا کی فرماں برداری ہی اختیار کی۔ اُس شخص کو امتحان میں اسی وجہ سے تو کامیابی نصیب ہوئی کہ اُس نے اپنی عقل سے ٹھیک کام لیا، آنکھوں سے ٹھیک دیکھا۔ کانوں سے ٹھیک سنا۔ دماغ سے ٹھیک رائے قائم کی۔ اور دل سے اسی بات کی پیروی کرنے کا فیصلہ کیا۔ جو ٹھیک تھی۔ اُس نے حق کو پہچان کر یہ بھی ثابت کر دیا کہ وہ حق شناس ہے اور حق کے آگے سر جھکا کر یہ بھی دکھا دیا



کہ وہ حق پرست ہے \*

ظاہر ہے کہ جس شخص میں یہ صفات موجود ہوں اُس کو دُنیا اور آخرت دونوں

میں کامیاب ہونا ہی چاہئے \*

وہ علم اور عمل کے ہر میدان میں صحیح راستہ اختیار کرے گا۔ اس لئے کہ جو شخص ذاتِ خداوندی سے واقف ہے۔ اور اس کی صفات کو پہچانتا ہے، وہ دراصل علم کی ابتداء کو بھی جانتا ہے۔ اور اُس کی انتہا کو بھی۔ ایسا شخص کبھی غلط راستوں میں بھٹک نہیں سکتا کیونکہ اُس کا پہلا قدم بھی صحیح پڑا ہے اور جس آخری منزل پر اُسے جانا ہے اُس کو بھی وہ یقین کے ساتھ جانتا ہے۔ اب وہ فلسفیانہ غور و غوض سے کائنات کے اسرار سمجھنے کی کوشش کرے گا۔ مگر ایک کافر فلسفی کی طرح کبھی شکوک و شبہات کی بھول بھلیوں میں گم نہ ہوگا۔ وہ سائنس کے ذریعہ سے قدرت کے قوانین کو معلوم کرنے کی کوشش کرے گا۔ کائنات کے چھپے ہوئے خزانوں کو نکالے گا۔ خدائے جو قوتیں دُنیا میں اور خدا انسانوں کے وجود میں پیدا کی ہیں ان سب کو ڈھونڈھ ڈھونڈھ کر معلوم کرے گا۔ زمین و آسمان میں جتنی چیزیں ہیں اُن سب سے کام لینے کے بہتر سے بہتر طریقے دریافت کرے گا۔ مگر خدا شناسی ہر موقع پر اس کو سائنس کا غلط استعمال کرنے سے روکے گی۔ وہ کبھی اس غلط فہمی میں نہ پڑے گا کہ میں ان چیزوں کا مالک ہوں۔ میں نے فطرت پر فتح پالی ہے میں اپنے نفع کے لئے سائنس سے مدد لوں گا۔ دنیا کو زیر و زبر کروں گا۔ لوٹ مار اور کشت و خون کر کے اپنی طاقت کا سکھتا رہے جہاں پر بٹھا دوں گا۔ یہ ایک کافر سائنسٹ کا کام ہے۔ مُسلم سائنسٹ جتنا زیادہ سائنس پر عبور حاصل کرے گا اتنا ہی زیادہ خدا پر اُس کا یقین بڑھے گا۔ اور اتنا ہی زیادہ وہ خدا کا شکر گزار بندہ بنے گا۔ اس کا عقیدہ یہ ہوگا کہ میرے مالک نے

میری قوت اور میرے علم میں جو اضافہ کیا ہے اس سے اپنی اور تمام انسانوں کی بھلائی کے لئے کوشش کروں گا اور یہی اس کا صحیح شکریہ ہے ۛ

اسی طرح تاریخ، معاشیات، سیاسیات، قانون اور دوسرے علوم و فنون میں بھی ایک مسلم اپنی تحقیق اور جدوجہد کے لحاظ سے ایک کافر کے مقابلہ میں کم نہ رہے گا۔ مگر دونوں کی نظر میں بڑا فرق ہوگا۔ مسلم ہر علم کا مطالعہ صحیح نظر سے کرے گا صحیح مقصد کے لئے کریگا اور صحیح نتیجہ پر پہنچے گا۔ تاریخ میں وہ انسان کے گزشتہ تجربوں سے ٹھیک ٹھیک سبق لے گا قوموں کی ترقی و تنزل کے صحیح اسباب معلوم کرے گا۔ ان کی تہذیب و تمدن کی مفید چیزیں دریافت کرے گا۔ ان کے نیک دل لوگوں کے حالات سے فائدہ اٹھائے گا۔ اور ان تمام چیزوں سے بچے گا جن کی بدولت پچھلی قومیں تباہ ہو گئیں۔ معاشیات میں دولت کمائے اور خرچ کرنے کے ایسے طریقے معلوم کرے گا جن سے تمام انسانوں کا بھلا ہو۔ نہ یہ کہ ایک کا فائدہ اور بہتوں کا نقصان ہو۔ سیاسیات میں اُس کی تمام توجہ اس طرف صرف ہوگی کہ دنیا میں امن، عدل و انصاف اور نیکی و مہربانی کی حکومت ہو۔ کوئی شخص یا کوئی جماعت خدا کے بندوں کو اپنا بندہ نہ بنائے۔ حکومت اور اس کی تمام طاقتوں کو خدا کی امانت سمجھا جائے اور بندگانِ خدا کی بہتری کے لئے استعمال کیا جائے۔ قانون میں وہ اس نظر سے غور کریگا کہ عدل و انصاف کے ساتھ لوگوں کے حقوق مقرر کئے جائیں۔ اور کسی صورت سے کسی پر ظلم نہ ہونے پائے ۛ

مسلم کے اخلاق میں خدا ترسی، حق شناسی اور راستبازی ہوگی۔ وہ دنیا میں یہ سمجھ کر رہے گا کہ سب چیزوں کا مالک خدا ہے۔ میرے پاس اور سب انسانوں کے پاس جو کچھ ہے خدا ہی کا دیا ہوا ہے۔ میں کسی چیز کا حتیٰ کہ خود اپنے جسم اور جسمانی

تو توں کا بھی مالک نہیں ہوں۔ سب کچھ خدا کی امانت ہے۔ اور اس امانت میں تصرف کرنے کا جو اختیار مجھ کو دیا گیا ہے اُس کو خدا ہی کی مرضی کے مطابق استعمال کرنا چاہیے۔ ایک دن خدا مجھ سے اپنی یہ امانت واپس لے گا۔ اور اس وقت مجھ کو ایک ایک چیز کا حساب دینا ہو گا۔

یہ سمجھ کر جو شخص دُنیا میں رہے اُس کے اخلاق کا اندازہ کرو۔ وہ اپنے دل کو بُرے خیالات سے پاک رکھے گا۔ وہ اپنے دماغ کو بُرائی کی فکر سے بچائے گا۔ وہ اپنی آنکھوں کو بُری نگاہ سے روکے گا۔ وہ اپنے کانوں کو بُرائی سننے سے باز رکھے گا وہ اپنی زبان کی حفاظت کرے گا تاکہ اُس سے حق کے خلاف کوئی بات نہ نکلے وہ اپنے پیٹ کو حرام رزق سے بھرنے کے بجائے بھوکا رہنا زیادہ پسند کرے گا وہ اپنے ہاتھوں کو ظلم کے لئے کبھی نہ اٹھائے گا۔ وہ اپنے پاؤں کو بُرائی کے راستہ پر کبھی نہ چلائے گا۔ وہ اپنے سر کو باطل کے سامنے کبھی نہ جھکائے گا خواہ وہ کاٹ ہی کیوں نہ ڈالا جائے۔ وہ اپنی کسی خواہش اور کسی ضرورت کو ظلم اور ناحق کے راستہ سے کبھی نہ پورا کرے گا۔ وہ نیکی اور شرافت کا مجسمہ ہو گا۔ حق اور صداقت کو زیارِ عزیز رکھے گا اور اُس کے لئے اپنی ذات کے ہر فائدے اور اپنے دل کی ہر خواہش کو بلکہ اپنی ذات کو بھی قربان کر دے گا۔ وہ ظلم اور ناراستی کو ہر چیز سے زیادہ ناپسند کرنے کا۔ اور کسی نقصان کے خوف سے یا کسی فائدے کے لالچ میں اس کا ساتھ دینے پر آمادہ نہ ہو گا۔

دُنیا کی کامیابی بھی ایسے ہی شخص کا حصہ ہے۔

اس سے بڑھ کر دُنیا میں کوئی معزز اور شریف نہ ہو گا۔ کیونکہ اس کا سر خدا کے سوا کسی کے سامنے جھکنے والا نہیں۔ اور اس کا ہاتھ خدا کے سوا کسی کے آگے پھیلنے والا نہیں ذلت ایسے شخص کے پاس کیونکر پھٹک سکتی ہے۔

اس سے بڑھ کر دنیا میں کوئی طاقتور بھی نہ ہوگا۔ کیونکہ اس کے دل میں خدا کے سوا کسی کا خوف نہیں اور اس کو خدا کے سوا کسی نے بخشش اور انعام کا لالچ بھی نہیں۔ کون سی طاقت ہے جو ایسے شخص کو حق اور راستی سے ہٹا سکتی ہو۔ اور کون سی دولت ہے جو اُس کا ایمان خرید سکتی ہو؟

اس سے بڑھ کر دنیا میں کوئی غنی اور دولت مند بھی نہ ہوگا۔ کیونکہ وہ عیش پرست نہیں۔ خواہشاتِ نفس کا بندہ نہیں۔ حریص اور لالچی نہیں۔ اپنی جائز محنت سے جو کچھ کماتا ہے اُسی پر قناعت کرتا ہے اور ناجائز دولت کے ڈھیر بھی اگر اُس کے سامنے لگا دیئے جائیں تو اُن کو حقارت سے ٹھکرا دیتا ہے۔ یہ اطمینان کی دولت ہے جس سے بڑی کوئی دولت انسان کے لئے نہیں ہو سکتی۔

اس سے بڑھ کر دنیا میں کوئی محبوب اور ہر دلعزیز بھی نہ ہوگا۔ کیونکہ وہ ہر شخص کا حق ادا کرے گا اور کسی کا حق نہ مارے گا ہر شخص سے نیکی کرے گا۔ اور کسی کے ساتھ بُرائی نہ کرے گا۔ بلکہ ہر شخص کی بھلائی کے لئے کوشش کرے گا۔ اور اُس کے بدلے میں اپنے لئے کچھ نہ چاہے گا۔ لوگوں کے دل آپ سے آپ اُس کی طرف کھینچیں گے۔ اور ہر شخص اُس کی عزت اور محبت کرنے پر مجبور ہوگا۔

اس سے بڑھ کر دنیا میں کسی کا اعتبار بھی نہ ہوگا۔ کیونکہ وہ امانت میں خیانت نہ کرے گا۔ صداقت سے منہ نہ موڑے گا۔ وعدہ کا سچا اور معاملہ کا کھرا ہوگا اور وہ ہر کام میں یہ سمجھ کر ایمان داری برتے گا کہ کوئی اور دیکھنے والا ہو یا نہ ہو مگر خدا تو سب کچھ دیکھ رہا ہے ایسے شخص کی سزا کا کیا پوچھنا! کون ہے جو اُس پر بھروسہ نہ کرے گا؟

ایک مسلم کی سیرت کو اچھی طرح سمجھ لو تو تم کو یقین آجائے گا۔ کہ مسلم کبھی دنیا میں

ذلیل اور مغلوب اور محکوم بن کر نہیں رہ سکتا۔ وہ ہمیشہ غالب اور حاکم ہی رہے گا۔ کیونکہ اسلام جو صفات اس میں پیدا کرتا ہے ان پر کوئی قوت غالب نہیں آسکتی۔ اس طرح دنیا میں عزت اور بزرگی کے ساتھ زندگی بسر کرنے کے بعد جب وہ اپنے خدا کے سامنے حاضر ہوگا تو اس پر خدا اپنی نعمتوں اور رحمتوں کی بارش کریگا۔ کیونکہ جو امانت اس کے سپرد کی گئی تھی اس کا پورا پورا حق اس نے ادا کر دیا۔ اور جس امتحان میں خدا نے اس کو ڈالا تھا اس میں وہ پورے پورے نبیوں کے ساتھ کامیاب ہوا یہ ابدی کامیابی ہے جو دنیا سے لے کر آخرت تک مسلسل چلی جاتی ہے اور کہیں اس کا سلسلہ ختم نہیں ہوتا۔

یہ اسلام ہے۔ انسان کا فطری مذہب۔ یہ کسی قوم اور ملک کے ساتھ خاص نہیں۔ ہر زمانے اور ہر قوم اور ہر ملک میں جو خدا شناس اور حق پسند لوگ گزرے ہیں۔ ان سب کا یہی مذہب تھا۔ وہ سب مسلم تھے، خواہ ان کی زبان میں اس مذہب کا نام اسلام رہا ہو یا کچھ اور۔

# باب دوم

## ایمان اور اطاعت

اطاعت کے لئے علم اور یقین کی ضرورت۔ ایمان کی تعریف۔ علم حاصل ہونے کا ذریعہ ایمان بالغیب

اطاعت کے لئے علم اور یقین کی ضرورت | پچھلے باب میں ہم کو معلوم ہو چکا ہے کہ اسلام دراصل پروردگار کی اطاعت

کا نام ہے۔ اب ہم بتانا چاہتے ہیں کہ انسان اللہ تعالیٰ کی اطاعت اس وقت تک نہیں کر سکتا جب تک اُسے چند باتوں کا علم نہ ہو۔ اور وہ علم یقین کی حد تک پہنچا ہوا نہ ہو + سب سے پہلے تو انسان کو خدا کی ہستی کا پورا یقین ہونا چاہئے کیونکہ اگر اُسے یہ یقین نہ ہو کہ خدا ہے تو وہ اس کی اطاعت کیسے کرے گا۔ اُس کے ساتھ خدا کی صفات کا علم بھی ضروری ہے جس شخص کو یہ معلوم نہ ہو کہ خدا ایک ہے اور خدائی میں کوئی اُس کا شریک نہیں۔ وہ دوسروں کے سامنے سر جھکانے اور ماتہ پھیلانے سے کیونکر بچ سکتا ہے جس شخص کو اس بات کا یقین نہ ہو کہ خدا سب کچھ دیکھنے اور سننے والا ہے۔ اور ہر چیز کی خبر رکھتا ہے

وہ اپنے آپ کو خدا کی نافرمانی سے کیے روک سکتا ہے۔ اس بات پر جب تم غور کرو گے تو تم کو معلوم ہوگا کہ خیالات اور اخلاق اور اعمال میں اسلام کے سیدھے رستے پر چلنے کے لئے انسان میں جن صفات کا ہونا ضروری ہے وہ صفات اس وقت تک اُس میں پیدا نہیں ہو سکتیں جب تک کہ اُس کو خدا کی صفات کا ٹھیک ٹھیک علم نہ ہو۔ اور یہ علم محض جان لینے کی حد تک نہ رہے۔ بلکہ اس کو یقین کے ساتھ دل میں بیٹھ جانا چاہئے۔ تاکہ انسان کا دل اُس کے مخالف خیالات سے اور اُس کی زندگی اس کے علم کے خلاف عمل کرنے سے محفوظ رہے۔

اس کے بعد انسان کو یہ بھی معلوم ہونا چاہئے کہ خدا کی مرضی کے مطابق زندگی بسر کرنے کا صحیح طریقہ کیا ہے۔ کس بات کو خدا پسند کرتا ہے تاکہ اُسے اختیار کیا جائے اور کس بات کو خدا ناپسند کرتا ہے تاکہ اُس سے پرہیز کیا جائے۔ اس غرض کے لئے ضروری ہے کہ انسان کو خدائی قانون اور خدائی ضابطہ سے پوری واقفیت ہو۔ اُس کے متعلق وہ پورا یقین رکھتا ہو کہ یہی خدائی قانون اور خدائی ضابطہ ہے اور اُسی کی پیروی سے خدا کی خوشنودی حاصل ہو سکتی ہے۔ کیونکہ اگر اُس کو سرے سے علم ہی نہ ہو تو وہ اطاعت کس چیز کی کرے گا اور اگر علم تو ہو لیکن پورا یقین نہ ہو، یا دل میں یہ خیال ہو کہ اس قانون اور اس ضابطہ کے سوا دوسرا قانون اور ضابطہ بھی درست ہو سکتا ہے تو اُس کی ٹھیک ٹھیک پابندی کیسے کر سکتا ہے۔

پھر انسان کو یہ بھی معلوم ہونا چاہئے کہ خدا کی مرضی کے خلاف چلنے اور اس کے پسند کئے ہوئے ضابطہ کی اطاعت نہ کرنے کا انجام کیا ہے اور اُس کی فرمانبرداری کرنے کا انعام کیا ہے۔ اس غرض کے لئے ضروری ہے کہ اُسے آخرت کی زندگی کا خدا

کی عدالت میں پیش ہونے کا، نافرمانی کی سزا پانے کا، اور فرمان برداری پر انعام پانے کا پورا علم اور یقین ہو۔ جو شخص آخرت کی زندگی سے ناواقف ہے وہ اطاعت اور نافرمانی دونوں کو بے نتیجہ سمجھتا ہے۔ اس کا خیال تو یہ ہے کہ آخر میں اطاعت کرنے والا اور نہ کرنے والا دونوں برابر ہی رہیں گے کیونکہ دونوں خاک ہو جائیں گے پھر اس سے کیونکر اُمید کی جاسکتی ہے کہ وہ اطاعت کی پابندیاں اور تکلیفیں برداشت کرنا قبول کر لے گا اور ان گناہوں سے پرہیز کرے گا۔ جن سے اس دُنیا میں کوئی نقصان پہنچے گا اس کو اللہ نہیں ہے۔ ایسے عقیدے کے ساتھ انسانِ خدائی قانون کا کبھی مطیع نہیں ہو سکتا۔ اسی طرح وہ شخص بھی اطاعت میں ثابت قدم نہیں ہو سکتا جسے آخرت کی زندگی اور خدا کی عدالت کی مٹی کا علم تو ہے مگر یقین نہیں اس لئے کہ شک اور تردد کے ساتھ انسان کسی بات پر جزم نہیں سکتا۔ تم ایک کام کو دل لگا کر اسی وقت کر سکو گے جب تم کو یقین ہو کہ یہ کام فائدہ بخش ہے۔ اور دوسرے کام سے پرہیز کرنے میں بھی اسی وقت مستقل رہ سکتے ہو جب تمہیں پورا یقین ہو کہ یہ کام نقصان دہ ہے۔ لہذا معلوم ہوا کہ ایک طریقہ کی پیروی کے لئے اس کا انجام اور نتیجہ کا علم ہونا بھی ضروری ہے۔ اور یہ علم ایسا ہونا چاہئے جو یقین کی حد تک پہنچا ہوا ہو :

**ایمان کی تعریف** | اوپر کے بیان میں جس چیز کو ہم نے علم اور یقین سے تعبیر کیا ہے۔ اسی کا نام ایمان ہے۔ ایمان کے معنی جاننے اور ماننے کے ہیں۔ جو شخص خدا کی وحدانیت اور اُس کی حقیقی صفات اور اس کے قانون اور اُس کی جزا و سزا کو جانتا ہو اور دل سے اُس پر یقین رکھتا ہو اُس کو مومن کہتے ہیں۔ اور ایمان کا نتیجہ یہ ہے کہ انسان مُسلم یعنی خدا کا مطیع و فرمان بردار ہو جاتا ہے :

ایمان کی اس تعریف سے تم خود سمجھ سکتے ہو کہ ایمان کے بغیر کوئی انسان مسلم



نہیں ہو سکتا۔ اسلام اور ایمان کا تعلق وہی ہے جو درخت کا تعلق بیج سے ہوتا ہے بیج کے بغیر تو درخت پیدا ہی نہیں ہوتا۔ البتہ ہو سکتا ہے کہ بیج زمین میں بویا جائے مگر زمین خراب ہونے کی وجہ سے یا آب و ہوا اچھی نہ ملنے کی وجہ سے درخت ناقص نکلتے۔ بالکل اسی طرح اگر کوئی شخص سیرے سے ایمان ہی نہ رکھتا ہو تو یہ کسی طرح ممکن نہیں کہ وہ مسلم ہو البتہ یہ ضرور ممکن ہے کہ کسی شخص کے دل میں ایمان ہو مگر اپنے ارادے کی کمزوری یا ناقص تعلیم و تربیت اور بُری صحبت کے اثر سے وہ پورا اور پکا مسلم نہ ہو ۛ

ایمان اور اسلام کے لحاظ سے تمام انسانوں کے چار درجے ہیں :-

۱۔ جو ایمان رکھتے ہیں اور ان کا ایمان انہیں خدا کے احکام کا پورا مطیع بنادیتا ہے جس بات کو خدا ناپسند کرتا ہے وہ اس سے اس طرح بچتے ہیں جیسے کوئی شخص آگ کو ہاتھ لگنے سے بچتا ہے اور جس بات کو خدا پسند کرتا ہے وہ اس کو ایسے شوق سے کرتے ہیں جیسے کوئی شخص دولت کمائے کے لئے شوق سے کام کرتا ہے۔ یہ اصلی مسلمان ہیں ۛ

۲۔ جو ایمان تو رکھتے ہیں مگر ان کا ایمان اتنا طاقتور نہیں ہے کہ انہیں پوری طرح خدا کا فرماں بردار بنائے۔ یہ اگرچہ کم تر درجہ کے لوگ ہیں لیکن بہر حال مسلم ہیں۔ یہ اگر نافرمانی کرتے ہیں تو اپنے جرم کے لحاظ سے سزا کے مستحق ہیں۔ مگر ان کی حیثیت مجرم کی ہے۔ باغی کی نہیں ہے۔ اس لئے کہ یہ بادشاہ کو بادشاہ مانتے ہیں۔ اور اس کے قانون کو قانون تسلیم کرتے ہیں ۛ

۳۔ وہ جو ایمان نہیں رکھتے۔ مگر بظاہر ایسے عمل کرتے ہیں جو خدائی قانون کے مطابق نظر آتے ہیں۔ یہ دراصل باغی ہیں۔ ان کا ظاہری نیک عمل حقیقت میں خدا کی اطاعت اور فرماں برداری نہیں ہے۔ اس لئے اس کا کچھ اعتبار نہیں۔ ان کی مثال ایسے

شخص کی سی ہے جو بادشاہ کو بادشاہ نہیں بانٹتا اور اس کے قانون کو قانون ہی نہیں تسلیم کرتا۔ یہ شخص اگر بظاہر ایسا عمل کر رہا ہو جو قانون کے خلاف نہ ہو، تو تم یہ نہیں کہہ سکتے کہ وہ بادشاہ کا وفادار اور اُس کے قانون کا پیرو ہے اس کا شمار تو بہر حال باغیوں ہی میں ہوگا ۛ

۴۔ وہ جو ایمان بھی نہیں رکھتے اور عمل کے لحاظ سے بھی مشریر اور بدکار ہیں، یہ سب سے بدتر درجہ کے لوگ ہیں، کیونکہ یہ باغی بھی ہیں اور مفسد بھی ۛ

انسانی طبقتوں کی اس تقسیم سے یہ بات ظاہر ہو جاتی ہے کہ ایمان پر دراصل انسانی کامیابی کا انحصار ہے۔ اسلام خواہ وہ کامل ہو یا ناقص، صرف ایمان کے بیج سے پیدا ہوتا ہے، جہاں ایمان نہ ہوگا، وہاں ایمان کی جگہ کفر ہوگا جس کے دوسرے معنی خدا سے بغاوت کے ہیں، خواہ بدتر درجہ کی بغاوت ہو یا کم تر درجہ کی ۛ

علم حاصل ہونے کا ذریعہ | اطاعت کے لئے ایمان کی ضرورت تو تم کو معلوم ہوگئی۔ اب سوال یہ ہے کہ خدا کی صفات اور اُس کے پسندیدہ قانون اور آخرت کی زندگی کے متعلق صحیح علم اور ایسا علم جس پر یقین کیا جاسکے، کس ذریعہ سے حاصل ہو سکتا ہے ۛ

پہلے ہم بیان کر چکے ہیں کہ کائنات میں ہر طرف خدا کی کاریگری کے آثار پھیلے ہوئے ہیں۔ جو اس بات پر گواہی دے رہے ہیں کہ کارخانے کو ایک ہی کاریگر نے بنایا ہے۔ اور وہی اس کو چلا رہا ہے۔ اور ان آثار میں اللہ تعالیٰ کی تمام صفات کے جلوے نظر آتے ہیں۔ اس کی حکمت، اس کا علم، اُس کی قدرت، اُس کا رحم، اُس کی پروردگاری، اس کا قہر، غرض کون سی صفت ہے جس کی شان اُس کے کاموں میں نمایاں نہیں ہے مگر انسان

کی عقل اور اُس کی قابلیت نے ان چیزوں کے دیکھنے اور سمجھنے میں اکثر غلطی کی ہے۔ یہ سب آتنا رانکھوں کے سامنے موجود ہیں۔ مگر ان کے باوجود کسی نے کہا خدا دُور ہیں۔ اور کسی نے کہا کہ تین ہیں۔ کسی نے بے شمار خدا مان لئے کسی نے خدائی کے ٹکڑے ٹکڑے کر دیئے اور کہا ایک بارش کا خدا ہے، ایک ہوا کا خدا ہے، ایک آگ کا خدا ہے غرض ایک ایک قوت کے الگ الگ خدا ہیں۔ اور ایک خدا ان سب کا سردار ہے۔ اِس طرح خدا کی ذات و صفات کو سمجھنے میں لوگوں کی عقل نے بہت دھوکے کھائے ہیں جن کی تفصیل کا یہاں موقع نہیں ہے۔

آخرت کی زندگی کے متعلق بھی لوگوں نے بہت سے غلط خیالات قائم کئے۔ کسی نے کہا کہ انسان مَر کر مٹی ہو جائے گا۔ پھر اُس کے بعد کوئی زندگی نہیں۔ کسی نے کہا کہ انسان بار بار اسی دُنیا میں جنم لے گا اور اپنے اعمال کی سزا یا جزا پائے گا۔

خدا کی مرضی کے مطابق زندگی بسر کرنے کے لئے جس قانون کی پابندی ضروری ہے، اُس کو تو خود اپنی عقل سے بنانا اور کبھی زیادہ مشکل ہے۔

اگر انسان بہت صحیح عقل رکھتا ہو۔ اور اُس کی علمی قابلیت نہایت اعلیٰ درجہ کی ہو۔ تب بھی سا لہا سال کے تجربے اور غور و خوض کے بعد وہ کسی حد تک ان باتوں کے متعلق رائے قائم کر سکے گا۔ اور پھر بھی اُس کو کامل یقین نہ ہو گا کہ اُس نے پورا پورا حق معلوم کر لیا ہے۔ اگرچہ عقل اور علم کا پورا امتحان تو اِسی طرح ہو سکتا تھا کہ انسان بغیر کسی ہدایت کے چھوڑ دیا جاتا، پھر جو لوگ اپنی کوشش اور قابلیت سے حق اور صداقت تک پہنچ جاتے وہی کامیاب ہوتے اور جو نہ پہنچتے وہ ناکام رہتے لیکن اللہ تعالیٰ نے اپنے بندوں کو ایسے سخت امتحان میں نہیں ڈالا۔ اُس نے اپنی مہربانی سے خود انسانوں ہی میں ایسے

انسان پیدا کیے جن کو اپنی صفات کا صحیح علم دیا۔ وہ طریقہ بھی بتایا جس سے انسان دنیا میں خدا کی مرضی کے مطابق زندگی بسر کر سکتا ہے۔ آخرت کی زندگی کے متعلق بھی صحیح واقفیت بخشی اور اُن کو ہدایت کی کہ دوسرے انسانوں کو یہ علم پہنچا دیں یہ اللہ کے پیغمبر ہیں جس ذریعہ سے خدا نے اُن کو علم دیا ہے اس کا نام وحی ہے۔ اور جس کتاب میں اُن کو یہ علم دیا گیا ہے اُس کو اللہ کی کتاب اور اللہ کا کلام کہتے ہیں۔ اب انسان اور اس کی قابلیت کا امتحان اس میں ہے کہ وہ پیغمبر کی پاک زندگی کو دیکھنے اور اس کی اعلیٰ تعلیم پر غور کرنے کے بعد اس پر ایمان لاتا ہے یا نہیں۔ اگر وہ حق شناس اور حق پرست ہو سچی بات اور سچے انسان کی تعلیم کو مان لے گا اور امتحان میں کامیاب ہو جائے گا۔ اور اگر اُس نے نہ مانا تو انکار کے معنی یہی ہوں گے کہ اس نے حق اور صداقت کو سمجھنے اور قبول کرنے کی صلاحیت کھو دی ہے یہ انکار اس کے امتحان میں ناکام کرنے کا اور خدا اور اُس کے قانون اور آخرت کی زندگی کے متعلق وہ کبھی کوئی صحیح علم حاصل نہ کر سکے گا۔

**ایمان بالغیب** | دیکھو جب تم کو کسی چیز کا علم نہیں ہوتا تو تم علم رکھنے والے کو تلاش کرتے ہو۔ اور اس کی ہدایت پر عمل کرتے ہو۔ تم بیمار ہوتے ہو تو خود اپنا علاج نہیں کر لیتے۔ بلکہ ڈاکٹر کے پاس جاتے ہو۔ ڈاکٹر کا سند یافتہ ہونا، اُس کا تجربہ کار ہونا، اُس کے ہاتھ سے بہت سے مریضوں کا شفا یاب ہونا، یہ ایسی باتیں ہیں جن کی وجہ سے تم ایمان لے آتے ہو کہ تمہارے علاج کے لئے جس لیاقت کی ضرورت ہے وہ اس ڈاکٹر میں موجود ہے۔ اسی ایمان کی بنا پر وہ جس دوا کو جس طریقہ سے استعمال کرنے کی ہدایت کرتا ہے اُس کو تم استعمال کرتے ہو اور جس چیز سے پرہیز کا حکم دیتا ہے اُس سے پرہیز کرتے ہو۔ اسی طرح قانون کے معاملہ میں تم وکیل پر ایمان لاتے ہو۔ اور اُس کی

اطاعت کرتے ہو۔ تعلیم کے مسئلہ میں استاد پر ایمان لاتے ہو۔ اور جو کچھ وہ تمہیں بتاتا ہے اُس کو ماننے چلے جاتے ہو۔ تمہیں کہیں جانا ہو اور راستہ معلوم نہ ہو تو کسی واقف کار پر ایمان لاتے ہو۔ اور جو راستہ وہ تمہیں بتاتا ہے اسی پر چلتے ہو۔ غرض دُنیا کے ہر معاملہ میں تم کو واقفیت اور علم حاصل کرنے کے لئے کسی جاننے والے آدمی پر ایمان لانا پڑتا ہے اور اُس کی اطاعت کرنے پر تم مجبور ہوتے ہو۔ اسی کا نام ایمان بالغیب ہے ۔

ایمان بالغیب کے معنی یہ ہیں کہ جو کچھ تم کو معلوم نہیں اُس کا علم تم جاننے والے حاصل کرو۔ اور اُس پر یقین کرلو۔ خداوند تعالیٰ کی ذات و صفات تم واقف نہیں ہو۔ تم کو یہ بھی معلوم نہیں کہ اُس کے فرشتے اُس کے حکم کے ماتحت تمام عالم کا کام کر رہے ہیں اور تم کو ہر طرف سے گھیرے ہوئے ہیں۔ تم کو یہ بھی خبر نہیں کہ خدا کی مرضی کے مطابق زندگی بسر کرنے کا طریقہ کیا ہے۔ تم کو آخرت کی زندگی کا بھی صحیح حال معلوم نہیں۔ ان سب باتوں کا علم تم کو ایک ایسے انسان سے حاصل ہوتا ہے جس کی صداقت، راستبازی، خدا ترسی نہایت پاک زندگی اور نہایت جھکا نہ باتوں کو دیکھ کر تم تسلیم کر لیتے ہو کہ وہ جو کچھ کہتا ہے۔ سچ کہتا ہے۔ اور اُس کی سب باتیں یقین لانے کے قابل ہیں یہی ایمان بالغیب ہے۔ اللہ تعالیٰ

کی اطاعت اور اُس کی مرضی کے مطابق عمل کرنے کے لئے ایمان بالغیب ضروری ہے کیونکہ پیغمبر کے سوا کسی اور ذریعہ سے تم کو صحیح علم ہو نہیں سکتا۔ اور صحیح علم کے بغیر تم اسلام کے طریقہ پر ٹھیک ٹھیک چل نہیں سکتے ۔

## باب سوم نبوت

پیغمبری کی حقیقت پیغمبری پہچان پیغمبر کی اطاعت پیغمبر  
پر ایمان لانے کی ضرورت پیغمبری کی مختصر تاریخ حضرت  
محمد صلی اللہ علیہ وسلم کی نبوت نبوت محمدی کا ثبوت  
ختم نبوت ختم نبوت کے دلائل

پچھلے باب میں تم کو تین باتیں بتائی گئی ہیں :

ایک یہ کہ خدا کی اطاعت کے لئے خدا کی ذات و صفات اور اس کے پسندیدہ طریقے  
اور آخرت کی جزا و سزا کے متعلق صحیح علم کی ضرورت ہے۔ اور یہ علم ایسا ہونا چاہیے کہ جس پر تم کو  
یقین کامل یعنی ایمان حاصل ہو :

دوسرے یہ کہ اللہ تعالیٰ نے انسان کو اتنے سخت امتحان میں نہیں ڈالا ہے کہ وہ خود اپنی  
کوشش سے یہ علم حاصل کرے۔ بلکہ اس نے خود انسانوں ہی میں سے بعض برگزیدہ بندوں  
(یعنی پیغمبروں) کو وحی کے ذریعہ اسے یہ علم عطا کیا۔ اور ان کو حکم دیا کہ دوسرے بندوں تک  
اس علم کو پہنچا دیں :

تیسرے یہ کہ عام انسانوں پر اب صرف اتنی ذمہ داری ہے کہ وہ خدا کے سچے پیغمبروں کو پہچانیں۔ جب ان کو معلوم ہو جائے کہ فلاں شخص حقیقت میں خدا کا سچا پیغمبر ہے، تو ان کا فرض ہے، کہ جو کچھ وہ تعلیم دے اُس پر ایمان لائیں۔ اور جو کچھ وہ حکم دے اُس کو تسلیم کریں اور جس طریقہ پر وہ چلے اُس کی پیروی کریں۔

اب سب سے پہلے ہم بتائیں یہ بتانا چاہتے ہیں کہ پیغمبری کی حقیقت کیا ہے۔ اور پیغمبروں کو پہچاننے کی صورت کیا ہے۔

**پیغمبری کی حقیقت** | تم دیکھتے ہو کہ دنیا میں انسان کو جن جن چیزوں کی ضرورت ہوتی ہے، اللہ نے ان سب کا انتظام خود ہی کر دیا ہے، بچہ جب پیدا ہوتا ہے تو دیکھو کتنا سامان اُس کو دے کر دنیا میں بھیجا جاتا ہے۔ دیکھنے کے لئے آنکھیں، سننے کے لئے کان، سونگھنے اور سانس لینے کے لئے ناک، محسوس کرنے کے لئے سارے جسم کی کھال، میقوت لاسہ، چلنے کے لئے پاؤں، کام کرنے کے لئے ہاتھ، سوچنے کے لئے دماغ اور ایسی ہی بے شمار دوسری چیزیں جو پہلے سے اُس کی سب ضرورتوں کا لحاظ کر کے اُس کے چھوٹے سے جسم میں لپیٹ کر رکھ دی گئی ہیں پھر جب وہ دنیا میں قدم رکھتا ہے تو زندگی بسر کرنے کے لئے اتنا سامان اس کو ملتا ہے جس کو تم شمار بھی نہیں کر سکتے۔ ہوا ہے، روشنی ہے، حرارت ہے، پانی ہے۔ زمین ہے، ماں کے سینے میں پہلے سے دودھ موجود ہے۔ مال و باپ اور عزیزوں حتیٰ کہ غریبوں کے دلوں میں بھی اس کی محبت اور شفقت پیدا کر دی گئی ہے جس سے اُس کو پالا پوسا جاتا ہے۔ پھر جتنا جتنا وہ بڑھتا جاتا ہے اس کی ضرورتوں کو پورا کرنے کے لئے ہر قسم کا سامان اُس کو ملتا جاتا ہے۔ اور ایسا معلوم ہوتا ہے کہ گویا زمین و آسمان کی ساری قوتیں اُس کی پرورش اور خدمت کے لئے کام کر رہی ہیں۔

اس کے بعد اور آگے بڑھو۔ دنیا میں کام کرنے کے لئے جتنی قابلیتوں کی ضرورت ہے، سب انسانوں کو دی گئی ہیں۔ جسمانی قوت، سمجھ بوجھ، گویائی اور ایسی ہی بہت سی قابلیتیں تھوڑی بہت ہر انسان میں موجود ہیں لیکن یہاں اللہ تعالیٰ نے عجیب انتظام کیا ہے ساری قابلیتیں سب انسانوں کو یکساں نہیں دیں۔ اگر ایسا ہوتا تو کوئی کسی کا محتاج نہ ہوتا۔ نہ کوئی کسی کی پرواہ کرتا۔ اس لئے اللہ تعالیٰ نے تمام انسانوں کی مجموعی ضرورتوں کے لحاظ سے سب قابلیتیں پیدا تو انسانوں ہی میں کیں مگر اس طرح کہ کسی کو ایک قابلیت زیادہ دے دی اور دوسرے کو دوسری قابلیت۔ تم دیکھتے ہو کہ بعض لوگ جسمانی محنت کی قومیں دوسروں سے زیادہ لے کر آتے ہیں بعض لوگوں میں کسی خاص ہنر یا پیشہ کی پیدائشی قابلیت ہوتی ہے۔ جس سے دوسرے محروم ہوتے ہیں۔ اور بعض لوگوں میں ذہانت اور عقل کی قوت دوسروں سے زیادہ ہوتی ہے بعض پیدائشی سپہ سالار ہوتے ہیں بعض میں حکمرانی کی خاص قابلیت ہوتی ہے۔ بعض تقریر کی غیر معمولی قوت لے کر پیدا ہوتے ہیں بعض میں انشاء پر داز کی فطری ملکہ ہوتا ہے۔ کوئی ایسا شخص پیدا ہوتا ہے کہ اُس کا دماغ ریاضی میں خوب لڑتا ہے جتنی کہ اس فن کے بڑے بڑے پیچیدہ سوالات اس طرح حل کر دیتا ہے کہ دوسروں کے ذہن ہاں تک نہیں پہنچتے۔ ایک دوسرا شخص ایسا ہوتا ہے جو عجیب عجیب چیزیں ایجاد کرتا ہے۔ اور اس کی ایجادوں کو دیکھ کر دنیا دنگ رہ جاتی ہے۔ ایک اور شخص ایسا بے نظیر قانونی دماغ لے کر آتا ہے کہ قانون کے جو نکتے برسوں غور کرنے کے بعد بھی دوسروں کی سمجھ میں نہیں آتے اس کی نظر خود بخود ان تک پہنچ جاتی ہے۔ یہ خدا کی دین ہے۔ کوئی شخص اپنے اندر خود قابلیتیں پیدا نہیں کر سکتا۔ نہ تعلیم و تربیت سے یہ چیزیں پیدا ہوتی ہیں۔ دراصل یہ پیدائشی قابلیتیں ہیں اور خدا اپنی حکمت سے جس کو یہ قابلیت چاہتا ہے عطا کر دیتا ہے۔



خدا کی اس بخشش پر بھی غور کرو گے تو تم کو معلوم ہوگا کہ انسانی تمدن کے لئے جن قابلیتوں کی ضرورت زیادہ ہوتی ہے وہ زیادہ انسانوں میں پیدا کی جاتی ہیں! اور جن کی ضرورت جس قدر کم ہوتی ہے وہ اسی قدر کم آدمیوں میں پیدا کی جاتی ہیں! سپاہی بہت پیدا ہوتے ہیں۔ کسان اور بڑھئی اور لوہار ایسے ہی دوسرے کاموں کے آدمی کثرت سے پیدا ہوتے ہیں مگر غلی و دماغی قوتیں رکھنے والے اور سیاست اور سپہ سالاری کی قابلیتیں رکھنے والے کم پیدا ہوتے ہیں۔ پھر وہ لوگ اور بھی کیاب ہوتے ہیں جو کسی خاص فن میں غیر معمولی قابلیت کے مالک ہوں۔ کیونکہ ان کے کارنامے صدیوں کے لئے انسانوں کو اپنے جیسے دوسرے ماہر فن کی ضرورت سے بے نیاز کر دیتے ہیں۔

اب سوچنا چاہیے کہ دنیا میں انسانی زندگی کو کامیاب بنانے کے لئے صرف ہی ایک ضرورت تو نہیں ہے کہ انسانوں میں انجینئر، ریاضی دان، سائنس دان، قانون دان، سیاست کے ماہر، معاشیات کے باکمال اور مختلف پیشوں کی قابلیت رکھنے والے لوگ ہی پیدا ہوں۔ ان سب سے بڑھ کر ایک اور ضرورت بھی تو ہے۔ اور وہ یہ کہ کوئی ایسا ہو جو انسان کو خدا کا راستہ بتائے۔ دوسرے لوگ تو صرف یہ بتانے والے ہیں کہ اس دنیا میں انسان کے لئے کیا ہے اور اس کو کس طرح برتا جا سکتا ہے مگر کوئی یہ بتانے والا بھی تو ہونا چاہیے کہ انسان خود کس کے لئے ہے اور انسان کو دنیا میں یہ سب سامان کس نے دیا ہے۔ اور اس دینے والے کی مرضی کیا ہے، تاکہ انسان اسی کے مطابق دنیا میں زندگی بسر کر کے یقینی اور دائمی کامیابی حاصل کرے۔ یہ انسان کی اصلی اور سب سے بڑی ضرورت ہے اور عقل یہ ماننے سے انکار کرتی ہے کہ جس خدا نے ہماری چھوٹی سے چھوٹی ضرورتوں کو پورا کرنے کا انتظام کیا ہے۔ اُس نے ایسی اہم ضرورت کو پورا کرنے سے غفلت برتی ہوگی نہیں! اس لئے کہ نہیں ہے۔ خدا نے جس طرح

ایک ایک ہزار در ایک ایک عظیم و فن کی خاص قابلیت رکھنے والے انسان پیدا کئے ہیں اسی طرح ایسے انسان بھی پیدا کئے ہیں جن میں خود خدا کو پہچاننے کی اعلیٰ قابلیت تھی۔ اُس نے ان کو دین اور اخلاق اور شریعت کا علم اپنے پاس سے عطا کیا۔ اور ان کو اس خدمت پر مقرر کیا کہ دوسرے لوگوں کو اس چیزوں کی تعلیم دیں۔ یہی وہ لوگ ہیں جن کو ہماری زبان میں نبی یا رسول یا پیغمبر کہا جاتا ہے ۛ

جس طرح دوسرے علوم و فنون کے بالکمال لوگ ایک خاص قسم کا پیغمبر کی پہچان | ذہن اور ایک خاص قسم کی طبیعت کے پیدا ہوتے ہیں۔ اسی طرح پیغمبر بھی ایک خاص قسم کی طبیعت لے کر آتے ہیں ۛ

ایک پیدائشی شاعر کا کلام سُننے ہی ہم کو معلوم ہو جاتا ہے کہ یہ شاعری کی خاص قابلیت لے کر پیدا ہوا ہے۔ کیونکہ دوسرے لوگ خواہ کتنی ہی کوشش کریں۔ ویسا شعر نہیں کہہ سکتے۔ اسی طرح ایک پیدائشی مقرر، ایک پیدائشی انشا پرداز، ایک پیدائشی موجد، ایک پیدائشی لیڈر بھی اپنے کارناموں سے صاف پہچان لیا جاتا ہے۔ کیونکہ ان میں سے ہر ایک اپنے کام میں غیر معمولی قابلیت کا اظہار کرتا ہے جو دوسروں میں نہیں ہوتی ایسا ہی حال پیغمبر کا بھی ہے اُس کے ذہن میں وہ باتیں آتی ہیں۔ جو دوسرے لوگوں کے دہم و گمان میں بھی نہیں ہوتیں۔ وہ ایسے مضامین بیان کرتا ہے جو اُس کے سوا کوئی دوسرا انسان بیان نہیں کر سکتا۔ اُس کی نظر ایسی باریک باتوں تک خود بخود پہنچ جاتی ہے جن تک دوسروں کی نظر برسوں کے غور و فکر کے بعد بھی نہیں پہنچتی وہ جو کچھ کہتا ہے۔ ہمارے عقل اس کو قبول کرتی ہے۔ ہمارا دل گواہی دیتا ہے۔ کہ ضرور ایسا ہی ہونا چاہیے دنیا کے تجربات اور کائنات کے مشاہدوں سے اُس کی ایک ایک بات سچی ثابت

ہوتی ہے۔ لیکن اگر ہم خود ویسی بات کہنا چاہیں تو نہیں کہہ سکتے پھر اُس کی طبیعت ایسی پاکیزہ ہوتی ہے کہ وہ ہر معاملہ میں سچا سیدھا اور شریفانہ طریقہ اختیار کرتا ہے۔ دیکھی کوئی غلط بات نہیں کہتا۔ کوئی بُرا کام نہیں کرتا۔ ہمیشہ نیکی اور صداقت کی تعلیم دیتا ہے۔ اور جو کچھ دوسروں سے کہتا ہے، اُس پر خود عمل کر کے دکھاتا ہے۔ اس کی زندگی میں کوئی ایسی مثال نہیں ملتی کہ وہ جو کچھ کہے اُس کے خلاف عمل کرے۔ اس کے قول یا عمل میں کوئی ذاتی غرض نہیں ہوتی۔ وہ دوسروں کے بھلے کی خاطر خود نقصان اٹھاتا ہے اور اپنے بھلے کے لئے کسی کا نقصان نہیں کرتا۔ اس کی ساری زندگی سچائی، شرافت، پاک طینتی، بلند خیالی اور اعلیٰ درجہ کی انسانیت کا نمونہ ہوتی ہے جس میں ڈھونڈے سے بھی کوئی عیب نظر نہیں آتا۔ ان ہی چیزوں کو دیکھ کر صاف پہچان لیا جاسکتا ہے کہ شخص خدا کا سچا پیغمبر ہے :

**پیغمبر کی اطاعت** | جب یہ معلوم ہو جائے کہ فلاں شخص خدا کا سچا پیغمبر ہے تو اُس کی بات ماننا، اُس کی اطاعت کرنا اور اس کے طریقہ کی پیروی کرنا ضروری ہے۔ یہ بات بالکل خلاف عقل ہے کہ تم ایک شخص کو پیغمبر بھی تسلیم کر دو اور پھر اُس کی بات بھی نہ مانو۔ اس لئے کہ پیغمبر تسلیم کرنے کے معنی یہ ہیں کہ تم نے مان لیا کہ وہ جو کچھ کہہ رہا، خدا کی طرف سے کہہ رہا ہے اور جو کچھ کر رہا ہے خدا کی مرضی کے مطابق کر رہا ہے۔ اب تم جو کچھ اُس کے خلاف کہو گے یا کرو گے وہ خدا کے خلاف ہوگا۔ اور جو بات خدا کے خلاف ہو وہ کبھی حق نہیں ہو سکتی۔ لہذا کسی کو پیغمبر تسلیم کرنے سے یہ بات خود بخود لازم ہو جاتی ہے کہ اس کی بات کو بے چوڑ چرامان لیا جائے۔ اور اُس کے حکم کے آگے سر جھکا دیا جائے خواہ اُس کی حکمت اور اُس کا فائدہ تمہاری سمجھ میں آئے یا نہ آئے۔ جو بات پیغمبر کی طرف سے ہے اس کا پیغمبر کی طرف سے ہونا ہی اس بات کی دلیل ہے کہ وہ سچی ہے اور تمام حکمتیں اور مصلحتیں اس میں موجود ہیں اگر تمہاری

سمجھ میں کسی بات کی مصلحت نہیں آتی تو اس کے معنی یہ نہیں کہ اس بات میں کوئی خرابی ہے بلکہ اس کے معنی یہ ہیں کہ خود تمہاری سمجھ میں کوئی خرابی ہے۔ جو شخص کسی فن کا ماہر نہیں ہے ظاہر ہے وہ کسی فن کی باریکیوں کو نہیں سمجھ سکتا۔ لیکن وہ کہتا ہے وقت ہوگا اگر وہ ماہر فن کی بات کو محض اس وجہ سے نہ مانے کہ اُس کی سمجھ میں وہ بات نہیں آتی، دیکھو دنیا کے ہر کام میں اُس کے ماہر کی ضرورت ہوتی ہے اور ماہر کی طرف رجوع کرنے کے بعد اُس پر پورا بھروسہ کیا جاتا ہے اور اس کے کام میں دخل نہیں دیا جاتا۔ کیونکہ سب لوگ سب کاموں کے ماہر نہیں ہو سکتے اور نہ دنیا بھر کی تمام چیزوں کو سمجھ سکتے ہیں۔ تمہیں اپنی تمام عقل اور ہوشیاری صرف اس بات میں صرف کرنی چاہیے کہ ایک بہترین ماہر فن کی تلاش کرو۔ جب کسی کے تعلق تمہیں یقین ہو جائے کہ وہ بہترین ماہر فن ہے تو اُس پر تم کو کامل بھروسہ کرنا چاہئے۔ پھر اُس کے کاموں میں دخل نہ دو اور ایک ایک بات کے متعلق یہ کہنا کہ پہلے میں سمجھا دو ورنہ ہم نہ مانیں گے عقلمندی نہیں بلکہ سراسر بے وقوفی ہے۔ کسی وکیل کو مقدمہ سپرد کرنے کے بعد تم ایسی جتنیں کرو گے، تو وہ تمہیں اپنے دفتر سے نکال دے گا۔ کسی ڈاکٹر سے تم اُس کی ایک ایک ہدایت پر مدلل پوچھو گے تو وہ مختار علاج چھوڑ دے گا۔ ایسا ہی معاملہ مذہب کا بھی ہے تم کو خدا کا علم حاصل کرنے کی ضرورت ہے۔ تم یہ جاننا چاہتے ہو کہ خدا کی مرضی کے مطابق زندگی بسر کرنے کا طریقہ کیا ہے تمہارے پاس خود ان چیزوں کے معلوم کرنے کا کوئی ذریعہ نہیں ہے۔ اب تمہارا فرض ہے کہ خدا کے سچے پیغمبر کی تلاش کرو۔ اس تلاش میں تم کو نہایت ہوشیاری اور سمجھ بوجھ سے کام لینا چاہئے۔ کیونکہ اگر کسی غلط آدمی کو تم نے پیغمبر سمجھ لیا تو وہ تمہیں غلط راستے پر لگا دے گا، مگر جب تمہیں خوب جانچ پڑتال کر کے بعد یہ یقین ہو جائے کہ فلاں شخص خدا کا سچا پیغمبر ہے تو اُس پر تم کو پورا اعتماد کرتے ہوئے اور اُس کے ہر حکم کی اطاعت کرنی چاہئے :

جب ہمیں معلوم ہو گیا کہ اسلام کا سچا  
اور سیدھا راستہ وہی ہے جو خدا کی طرف

## پیغمبروں پر ایمان لانے کی ضرورت

سے اُس کا پیغمبر بنائے۔ تو یہ بات تم خود سمجھ سکتے ہو کہ پیغمبر پر ایمان لانا اور اُس کی اطاعت اور پیروی کرنا تمام انسانوں کے لئے ضروری ہے اور جو شخص پیغمبر کے طریقے کو چھوڑ کر خود اپنی عقل سے کوئی طریقہ نکالتا ہے، وہ یقیناً گمراہ ہے۔

اس معاملہ میں لوگ عجیب عجیب غلطیاں کرتے ہیں بعض لوگ ایسے ہیں جو پیغمبر کی صداقت کو تسلیم کرتے ہیں مگر نہ اُس پر ایمان لاتے ہیں، نہ اُس کی پیروی قبول کرتے ہیں۔ یہ صرت کافر ہی نہیں بلکہ احمق بھی ہیں کیونکہ پیغمبر کو سچا پیغمبر ماننے کے بعد اُس کی پیروی نہ کرنے کے معنی یہ ہیں کہ آدمی جان بوجھ کر جھوٹ کی پیروی کرے۔ ظاہر ہے کہ اس سے بڑھ کر کوئی حماقت نہیں ہو سکتی۔ بعض لوگ کہتے ہیں کہ ہمیں پیغمبر کی پیروی کرنے کی ضرورت ہی نہیں، ہم خود اپنی عقل سے حق کا راستہ معلوم کر لیں گے۔ یہ بھی سخت غلطی ہے۔ تم نے ریاضی پڑھی ہے اور تم یہ جانتے ہو کہ ایک نقطہ سے دوسرے نقطہ تک سیدھا خط صرف ایک ہی ہو سکتا ہے۔ اس کے ہوا چٹنے بھی خط کھینچنے جائیں گے وہ سب یا تو ٹیڑھے ہونگے یا اس دوسرے نقطہ تک نہ پہنچیں گے۔ ایسی ہی کیفیت حق کے راستے کی بھی ہے جس کو اسلام کی زبان میں صراطِ مستقیم یعنی سیدھا راستہ کہا جاتا ہے۔ یہ راستہ انسان سے شروع ہو کر خدا تک جاتا ہے اور ریاضی کے اسی قاعدے کے مطابق یہ بھی ایک ہی راستہ ہو سکتا ہے۔ اس کے ہوا چٹنے راستے بھی ہوں گے یا تو سب ٹیڑھے ہونگے یا خدا تک نہ پہنچیں گے۔ اب غور کرو کہ جو سیدھا راستہ ہے وہ تو پیغمبر نے بتا دیا۔ اور اس کے ہوا کوئی دوسرا راستہ صراطِ مستقیم ہے ہی نہیں۔ اس راستہ کو چھوڑ کر جو شخص خود کوئی راستہ تلاش کرے گا، اُس کو دو صورتوں میں سے کوئی ایک صورت

ضرور پیش آئے گی۔ یا تو اس کو خدا تک پہنچنے کا کوئی راستہ ملے گا ہی نہیں۔ یا اگر ملا بھی تو بہت پھیر کا راستہ ہوگا۔ خطِ مستقیم نہ ہوگا۔ بلکہ خطِ منحنی ہوگا۔ پہلی صورت میں تو اس کی تباہی ظاہر ہے۔ رہی دوسری صورت تو اس کے بھی حاققت ہونے میں شک نہیں کیا جاسکتا۔ ایک بے عقل جانور بھی ایک جگہ سے دوسری جگہ جانے کے لئے خطِ منحنی کو چھوڑ کر خطِ مستقیم ہی کو اختیار کرتا ہے۔ پھر اس انسان کو تم کیا کہو گے جس کو خدا کا ایک نیک بندہ سیدھا راستہ بتائے اور وہ کہے کہ نہیں میں تیرے بتائے ہوئے راستے پر نہیں چلون گا۔ بلکہ خود میڑے راستے پر بھٹک بھٹک کر منزلِ مقصود تلاش کر لوں گا +

یہ تو دو بات ہے جو سرسری نظر میں ہر شخص سمجھ سکتا ہے لیکن اگر تم زیادہ غور کر کے دیکھو تو تمہیں معلوم ہوگا کہ جو شخص پیغمبرِ ایمان لانے سے انکار کرتا ہے اُس کو خدا تک پہنچنے کا کوئی راستہ نہیں مل سکتا نہ ٹیڑھا نہ سیدھا۔ اس کی وجہ یہ ہے کہ جو شخص سچے آدمی کی بات ماننے سے انکار کرتا ہے، اُس کے دماغ میں ضرور کوئی ایسی خرابی ہوگی جس کے سبب دُعا سچائی سے منجھ موڑتا ہے، یا تو اُس کی سمجھ بوجھ ناقص ہوگی، یا اس کے دل میں تکبر ہوگا، یا اُس کی طبیعت ایسی ٹیڑھی ہوگی کہ وہ نیکی اور صداقت کی باتوں کو قبول کرنے پر آمادہ ہی نہ ہوگی۔ یا وہ باپ دادا کی اندھی تقلید میں گرفتار ہوگا اور جو غلط باتیں رسم کے طور پر پہلے سے چلی آتی ہیں، اُن کے خلاف کسی بات کو ماننے پر تیار نہ ہوگا، یا وہ اپنی خواہشات کا بندہ ہوگا اور پیغمبر کی تعلیم کو ماننے سے اس لئے انکار کرے گا کہ اُس کے مان لینے کے بعد گناہوں اور ناجائز باتوں کی آزادی باقی نہیں رہتی۔ یہ تمام اسباب ایسے ہیں کہ اگر ان میں سے کوئی ایک سبب بھی کسی شخص میں موجود نہ ہو تو اس کو خدا کا راستہ ملنا غیر ممکن ہے۔ اور اگر کوئی سبب بھی موجود نہ ہو تو یہ ناممکن ہے کہ ایک سچا، غیر متعصب اور نیک آدمی ایک سچے پیغمبر کی تعلیم کو قبول کرنے سے انکار کرے +

سب سے بڑی بات یہ ہے کہ پیغمبر خدا کی طرف سے بھیجا ہوا ہوتا ہے۔ اور خدا ہی کا حکم ہے کہ اُس پر ایمان لاؤ اور اُس کی اطاعت کرو۔ اب جو کوئی پیغمبر پر ایمان نہیں لاتا وہ خدا کے خلاف بغاوت کرتا ہے۔ دیکھو۔ تم جس سلطنت کی رعیت ہو اُس کی طرف سے جو حاکم بھی مقرر ہوگا، تمہیں اُس کی اطاعت کرنی پڑے گی۔ اگر تم اُس کو حاکم تسلیم کرنے سے انکار کر دو گے تو اس کے معنی یہ ہوں گے کہ تم نے خود سلطنت کے خلاف بغاوت کی ہے۔ سلطنت کو ماننا اور اُس کے مقرر کئے ہوئے حاکم کو نہ ماننا دونوں بالکل متضاد باتیں ہیں۔ ایسی ہی مثال خدا اور اُس کے بھیجے ہوئے پیغمبر کی بھی ہے۔ خدا تمام انسانوں کا حقیقی بادشاہ ہے جس شخص کو اُس نے انسان کی ہدایت کے لئے بھیجا ہو اور جس کی اطاعت کا حکم دیا ہو، انسان کا فرض ہے کہ اُس کو پیغمبر تسلیم کرے اور ہر دوسری چیز کی پیروی چھوڑ کر صرف اُسی کی پیروی اختیار کرے۔ اُس سے منہ موڑنے والا بہر حال کافر ہے۔ خواہ وہ خدا کو ماننا ہو یا نہ ماننا ہو ۛ

پیغمبری کی مختصر تاریخ | اب ہم تم کو بتاتے ہیں کہ نوعِ انسانی میں پیغمبری کا سلسلہ کس طرح شروع ہوا اور کس طرح ترقی کرتے کرتے ایک

آخری اور سب سے بڑے پیغمبر ختم ہوا ۛ

تم نے سنا ہو گا کہ اللہ تعالیٰ نے سب سے پہلے ایک انسان کو پیدا کیا تھا۔ پھر اسی انسان سے اس کا جوڑا پیدا کیا۔ اور اس جوڑے کی نسل چلائی جو بے شمار صدیوں میں پھیلتے پھیلتے تمام روئے زمین پر چھا گئی۔ و نیامین جتنے انسان بھی پیدا ہوئے ہیں وہ سب اسی ایک جوڑے کی اولاد ہیں۔ تمام قوموں کی مذہبی اور تاریخی روایات متفق ہیں کہ نوعِ انسانی کی ابتدا ایک ہی انسان سے ہوئی ہے۔ سائنس کی تحقیقات سے بھی یہ ثابت نہیں ہوا کہ زمین کے

مختلف حصوں میں الگ الگ انسان بنائے گئے تھے، بلکہ سائنس کے اکثر علماء بھی یہی قیاس کرتے ہیں کہ پہلے ایک ہی انسان پیدا ہوا ہوگا۔ اور انسان کی موجودہ نسل دُنیا میں جہاں کہیں پائی جاتی ہے اُسی ایک شخص کی اولاد ہے ۔

ہماری زبان میں اس پہلے انسان کو آدم کہتے ہیں۔ اسی سے لفظ آدمی بخلا ہے۔ جو انسان کا ہم معنی ہے۔ اللہ تعالیٰ نے سب پہلے پیغمبر حضرت آدمؑ ہی کو بنایا اور ان کو حکم دیا کہ وہ اپنی اولاد کو اسلام کی تعلیم دیں، یعنی اُن کو یہ بتائیں کہ تمہارا اور تمام دُنیا کا خدا ایک ہے۔ اسی کی تم عبادت کرو، اُسی کے آگے سر جھکاؤ، اُسی سے مدد مانگو اور اُسی کی مرضی کے مطابق دُنیا میں نیکی اور انصاف کے ساتھ زندگی بسر کرو۔ اگر تم ایسا کرو گے تو تم کو اچھا انعام ملے گا اور اگر اُس کی اطاعت سے منکر ہوؤ گے تو بُری سزا پاؤ گے ۔

حضرت آدم علیہ السلام کی اولاد میں جو اچھے لوگ تھے وہ اپنے باپ کے بتائے ہوئے سیدھے رستے پر چلتے رہے مگر جو بُرے لوگ تھے اُنہوں نے اسے چھوڑ دیا۔ رفتہ رفتہ ہر قسم کی بُرائیاں پیدا ہو گئیں۔ کسی نے سورج اور چاند اور تاروں کو پوجنا شروع کر دیا۔ کسی نے درختوں اور جانوروں اور دریاؤں کی پرستش شروع کر دی۔ کسی نے خیال کیا کہ ہوا اور پانی اور آگ اور بیماری و تندرستی اور قدرت کی دوسری نعمتوں اور قوتوں کے خدا الگ الگ ہیں ہر ایک کی پرستش کرنی چاہیے تاکہ سب خوش ہو کر ہم پر مہربان ہوں۔ اس طرح جہالت کی جو سے شرک اور بُت پرستی کی بہت سی صورتیں پیدا ہو گئیں۔ جن سے عیسویں مذہب بھی بنے۔ یہ وہ زمانہ تھا جبکہ حضرت آدمؑ کی نسل دُنیا کے مختلف حصوں میں پھیل چکی تھی مختلف قومیں بن گئیں تھیں۔ ہر قوم نے اپنا ایک نیا مذہب بنالیا تھا۔ اور ہر ایک کی سمیٹیں الگ تھیں۔ خدا کو بخونے کے ساتھ لوگ اس قانون کو بھی بھول گئے تھے جو حضرت آدمؑ نے اپنی اولاد



کو سکھایا تھا۔ نوکوں۔ ہر دو اپنی خواہشات کی پیروی شروع کر دی۔ ہر قسم کی بری رسمیں پیدا ہوئیں۔ ہر قسم کے جاہلانہ خیالات پھیلے۔ اچھے اور بُرے کی تمیز میں غلطیاں کی گئیں بہت سی بُری چیزیں اچھی سمجھ لی گئیں اور بہت سی اچھی چیزوں کو بُرا سمجھ لیا گیا۔

اب اللہ تعالیٰ نے ہر قوم میں پیغمبر بھیجے شروع کئے جو لوگوں کو اسی اسلام کی تعلیم دیے لگے جس کی تعلیم اول اول حضرت آدمؑ نے انسانوں کو دی تھی۔ ان پیغمبروں نے اپنی اپنی قوموں کو بھولا ہوا سبق یاد دلایا۔ انہیں ایک خدا کی پرستش سکھائی۔ بشرک اور بُت پرستی سے روکا۔ جاہلانہ رسموں کو توڑا، خدا کی مرضی کے مطابق زندگی بسر کرنے کا طریقہ بتایا اور صحیح قوانین بتا کر ان کی پیروی کی ہدایت کی۔ ہندوستان، چین، ایران، عراق، مصر، افریقہ، یورپ غرض دنیا کا کوئی ملک ایسا نہیں ہے جہاں خدا کی طرف سے اس کے بچے پیغمبر نہ آئے ہوں۔ ان سب کا مذہب ایک ہی تھا اور وہ یہی مذہب تھا جس کو ہم اپنی زبان میں اسلام کہتے ہیں۔ البتہ تعلیم کے طریقے اور زندگی کے قوانین ذرا مختلف تھے۔ ہر قوم میں جس قسم کی جہالت پھیلی ہوئی تھی اسی کو دُور کرنے پر زیادہ زور دیا گیا جس قسم کے غلط خیالات رائج تھے انہی کی اصلاح پر زیادہ توجہ صرف کی گئی۔ تہذیب و تمدن اور علم و عقل کے لحاظ سے جب قومیں ابتدائی درجہ میں تھیں تو ان کو سادہ تعلیم اور سادہ شریعت

---

۱۔ عام طور پر لوگ اس غلط فہمی میں مبتلا ہیں کہ اسلام کی ابتدا حضرت محمد صلی اللہ علیہ وسلم سے ہوئی ہے۔ یہاں تک کہ ان حضرت کو بانی اسلام تک کہہ دیا جاتا ہے۔ دراصل یہ ایک بہت بڑی غلط فہمی ہے جسے طالب علم کے ذہن سے قطعی طور پر نکال دینا چاہئے۔ ہر طالب علم کو یہ بات اچھی طرح جان لینی چاہئے کہ اسلام ہمیشہ سے نوجوان انسان کا ایک ہی حقیقی مذہب ہے اور دنیا میں جہاں جہاں بھی کوئی پیغمبر خدا کی طرف سے آیا ہے وہ یہی مذہب لے کر آیا ہے۔

دی گئی۔ جیسی جیسی ترقی ہوتی گئی تعلیم اور شریعت کو بھی وسیع کیا جاتا رہا۔ مگر یہ اختلافات صرف ظاہری شکل کے تھے۔ رُوح سب کی ایک تھی، یعنی اعتقاد میں توحید، اعمال میں نیکی و سلامت روی، اور آخرت کی جزا و سزا پر یقین۔

پیغمبروں کے ساتھ بھی انسان نے عجیب معاملہ کیا۔ پہلے تو اُن کو تکلیفیں دی گئیں اُن کی ہدایت کو ماننے سے انکار کیا گیا۔ کسی کو وطن سے نکالا گیا کسی کو قتل کیا گیا۔ کسی کو عمر بھر کی تعلیم و تلقین کے بعد مشکل سے دس پانچ پیرو مسٹر اسکے بگڑ خدا کے برگزیدہ بندے برابر اپنا کام کئے چلے گئے۔ یہاں تک کہ اُن کی تعلیمات نے اثر کیا اور بڑی بڑی قومیں اُن کی پیرو ہو گئیں۔ اس کے بعد گمراہی نے دوسری صورت اختیار کی پیغمبروں کی وفات کے بعد اُن کی اُمتوں نے اُن کی تعلیمات کو بدل ڈالا۔ اُن کی کتابوں میں اپنی طرف سے ہر قسم کے خیالات ملا دیئے عبادتوں کے نئے نئے طریقے اختیار کئے۔ بعضوں نے خود پیغمبروں کی پرستش شروع کر دی۔ کسی نے اپنے پیغمبر کو خدا کا اوتار قرار دیا یعنی یہ کہ خدا خود انسان کی صورت میں اُتر آیا تھا، کسی نے اپنے پیغمبر کو خدا کا بیٹا کہا۔ کسی نے اپنے پیغمبر کو خدائی میں شریک ٹھیرایا۔ غرض انسان نے عجیب تم نظریں کی کہ جن لوگوں نے بتوں کو توڑا تھا، انسان نے خود اُن ہی کو بُت بنا لیا۔ پھر جو شریعتیں یہ پیغمبر اپنی اُمتوں کو دے گئے تھے اُن کو بھی طرح طرح سے بگاڑ گیا۔ ان میں ہر قسم کی جاہلانہ زمیں ملا دی گئیں۔ افسانوں اور جھوٹی روایتوں کی آمیزش کر دی گئی، انسانوں کے بنائے ہوئے قوانین کو اُن کے ساتھ خلط ملط کر دیا گیا۔ یہاں تک کہ چند صدیوں کے بعد معلوم کرنے کا کوئی ذریعہ ہی باقی نہ رہا کہ پیغمبر کی اصلی تعلیم اور اصلی شریعت کیا تھی اور بعد والوں نے اس میں کیا کیا ملا دیا۔ خود پیغمبروں کی زندگی

لے یہاں یہ بات طالب علم کے ذہن نشین کر دیکھئے کہ پیغمبروں کی اُمتوں نے اسی طرح اپنے

کے حالات بھی روایتوں میں ایسے گم ہو گئے کہ اُن کے متعلق کوئی چیز بھی قابلِ اعتبار نہ رہی۔ تاہم پیغمبروں کی کوششیں سب کی سب رائیگاں نہیں گئیں تمام ملاوٹوں کے باوجود کچھ نہ کچھ اصل صداقت ہر قوم میں باقی رہ گئی۔ خدا کا خیال اور آخرت کی زندگی کا خیال کسی نہ کسی صورت میں تمام قوموں کے اندر پھیل گیا۔ نیکی اور صداقت اور اخلاق کے چند اصول عام طور پر دُنیا میں تسلیم کر لئے گئے۔ اور تمام قوموں کے پیغمبروں نے الگ الگ ایک ایک قوم کو اس حد تک تیار کر دیا کہ دُنیا میں ایک ایسے مذہب کی تعلیم پھیلائی جاسکے جو بلا امتیاز ساری نوعِ انسانی کا مذہب ہو۔

جیسا کہ ہم نے تم کو اوپر بتایا ہے۔ ابتداءً ہر قوم میں الگ الگ پیغمبر آتے تھے اور اُن کی تعلیم اُن کی قوم ہی کے اندر محدود رہتی تھی۔ اُس کی وجہ یہ تھی کہ اُس وقت سب قومیں ایک دوسرے سے الگ تھیں اُن کے درمیان زیادہ میل جول نہ تھا۔ ہر قوم اپنے وطن کی حدود میں گویا مقید تھی۔ ایسی حالت میں کوئی عام اور مشترک تعلیم تمام قوموں میں پھیلنی بہت مشکل تھی۔ اس کے علاوہ مختلف قوموں کے حالات ایک دوسرے سے بالکل مختلف تھے۔ جہالت زیادہ بڑھی ہوئی تھی۔ اس جہالت کی بدولت اعتقاد اور اخلاق کی جو خرابیاں پیدا ہوئی تھیں ہر جگہ مختلف صورت کی تھیں۔ اس لئے ضروری تھا کہ خدا

اصل مذہب (یعنی اسلام) کو بگاڑ کر وہ مذہب بنائے ہیں جو اس وقت مختلف ناموں سے دُنیا میں پائے جاتے ہیں۔ مثلاً عیسیٰ علیہ السلام نے جس مذہب کی تعلیم دی تھی وہ تو اسلام ہی تھا، مگر اُن کے اُن کے پیروؤں نے خود حضرت عیسیٰ کو معبود بنا ڈالا۔ اور ان کی دی ہوئی تعلیم کے ساتھ کچھ دوسری باتیں ملا جلا کر وہ مذہب ایجاد کر لیا جس کا نام آج "عیسائیت" ہے۔

کے سنیسبرہر قوم کو الگ الگ تعلیم و ہدایت دیں۔ آہستہ آہستہ غلط خیالات کو میٹا کر صحیح خیالات پھیلایں۔ رفتہ رفتہ جاہلانہ طریقوں کو توڑ کر اعلیٰ درجہ کے قوانین کی پیروی سکھائیں۔ اور اس طرح ان کی تربیت کریں، جیسے بچوں کی کی جاتی ہے۔ خدا ہی جانتا ہے کہ اس طریقہ سے قوموں کی تعلیم میں کتنے ہزار برس صرف ہوئے ہوں گے۔ بہر حال ترقی کرتے کرتے آخر کار وہ وقت آیا جب نوبہ انسانی بچپن کی حالت گزر کر سن بلوغ کو پہنچنے لگی۔ تجارت و صنعت و حرفت کی ترقی کے ساتھ ساتھ قوموں کے تعلقات ایک دوسرے سے قائم ہو گئے۔ چین و جاپان سے لے کر یورپ اور افریقہ کے دُور دراز ملکوں تک جہاز رانی اور خشکی کے سفر دں کا سلسلہ قائم ہو گیا۔ اکثر قوموں میں تحریر کا رواج ہوا، علوم و فنون پھیلے اور قوموں کے درمیان خیالات اور علمی معنایں کا تبادلہ ہونے لگا۔ بڑے بڑے فاتح پیدا ہوئے اور انہوں نے بڑی بڑی سلطنتیں قائم کر کے کئی کئی ملکوں اور کئی کئی قوموں کو ایک سیاسی نظام میں ملا دیا۔ اس طرح وہ دُوری اور جدائی جو پہلے انسانی قوموں میں پائی جاتی تھی، رفتہ رفتہ کم ہوتی چلی گئی۔ اور یہ ممکن ہو گیا کہ اسلام کی ایک ہی تعلیم اور ایک ہی شریعت تمام دنیا کے لئے یکجہی جائے۔ اب سے ڈہائی ہزار برس پہلے انسان کی حالت اس حد تک ترقی کر چکی تھی کہ گویا وہ خود ہی ایک مشترک مذہب مانگ رہا تھا۔ بُو دھ مت اگرچہ کوئی پُورا مذہب نہ تھا اور اس میں محض چند اخلاقی اصول ہی تھے، مگر ہندوستان سے نکل کر وہ ایک طرف جاپان اور منگولیا تک اور دوسری طرف افغانستان اور بخارا تک پھیل گیا۔ اور اُس کی تبلیغ کئے والے دُور دُور ملکوں تک جا پہنچے۔ اس کے چند صدی بعد عیسائی مذہب پیدا ہوا۔ اگرچہ حضرت عیسیٰ علیہ السلام اسلام کی تعلیم لے کر آئے تھے مگر ان کے بعد عیسائیت کے نام سے ایک ناقص مذہب بنالیا گیا۔ اور عیسائیوں نے اس مذہب کو

ایران سے لے کر افریقہ اور یورپ کے دور دراز ملکوں میں پھیلا دیا۔ یہ واقعات بتا رہے ہیں کہ اس وقت دنیا خود ایک عام انسانی مذہب مانگ رہی تھی اور اس کے لئے یہاں تک تیار ہو گئی تھی کہ جب اُسے کوئی پورا اور صحیح مذہب نہ ملا تو اُس نے کچے اور نامتام مذہبوں ہی کو انسانی قوموں میں پھیلانا شروع کر دیا ۛ

یہ وقت تھا جب تمام دنیا اور تمام

**حضرت محمد صلی اللہ علیہ وسلم کی نبوت**

یعنی حضرت محمد صلی اللہ علیہ وسلم کو عرب کی سرزمین میں پیدا کیا گیا۔ اور اُن کو اسلام کی پوری تعلیم اور مکمل قانون دے کر اس خدمت پر نامور کیا گیا کہ اسے سارے جہان میں پھیلا دیں ۛ  
دنیا کا جغرافیہ اُنھیں دیکھو، تم ایک ہی نظر میں محسوس کر لو گے کہ تمام جہان کی پیغمبری کے لئے رُوئے زمین پر عرب سے زیادہ موزوں مقام اور کوئی نہیں ہو سکتا۔ یہ ملک ایشیا اور افریقہ کے عین وسط میں واقع ہے اور یورپ بھی یہاں سے بہت قریب، خصوصاً اس زمانہ میں یورپ کی تمدن قومیں زیادہ تر یورپ کے جنوبی حصہ میں آباد تھیں۔ اور یہ حصہ عرب سے اتنا ہی قریب ہے جتنا ہندوستان ہے ۛ

پھر اُس زمانہ کی تاریخ پر دھوئم کو معلوم ہو گا کہ اس نبوت کے لئے اس زمانہ میں عربی قوم سے زیادہ موزوں کوئی قوم نہ تھی۔ دوسری بڑی بڑی قومیں اپنا زور دکھا کر گویا بے دم ہو چکی تھیں اور عربی قوم تازہ دم تھی۔ تمدن کی ترقی سے دوسری قوموں کی عادتیں بہت بگڑ گئی تھیں۔ اور عربی قوم میں اُس وقت کوئی ایسا تمدن نہیں تھا جو اس کو آرام طلب، اور عیش پسند اور رذیل بنادیتا۔ چھٹی صدی عیسوی کے عرب اس زمانے کی تمدن قوموں کے بڑے اثرات سے بالکل پاک تھے۔ اُن میں وہ تمام انسانی خوبیاں موجود تھیں جو ایک

ایسی قوم میں ہو سکتی ہیں جس کو تمدن کی پروانہ لگی ہو۔ وہ بہادر تھے، بے خوف تھے، فیاض تھے۔ عہد کے پابند تھے، آزاد خیال اور آزادی کو پسند کرنے والے تھے۔ کسی قوم کے غلام نہ تھے، اپنی عزت پر جان دے دینا اُن کے لئے آسان تھا۔ نہایت سادہ زندگی بسر کرتے تھے اور عیش و عشرت سے بیگانہ تھے۔ اس میں شک نہیں کہ اُن میں بہت سی بُرائیاں بھی تھیں جیسا کہ آگے چل کر تم کو معلوم ہوگا، مگر یہ بُرائیاں اس لئے تھیں کہ ڈھائی ہزار برس سے اُن کے ہاں کوئی پیغمبر نہ آیا تھا۔ نہ کوئی ایسا رہنما پیدا ہوا تھا، جو ان کے اخلاق درست کرتا اور انہیں تہذیب سکھاتا۔ صدیوں تک ریگستان میں آزادی کی زندگی بسر کرنے کے سبب اُن میں جہالت پھیل گئی تھی۔ اور وہ اپنی جہالت میں اس قدر سخت ہو گئے تھے کہ اُن کو آدمی بنانا کسی معمولی انسان کے بس کا کام نہ تھا لیکن اس کے ساتھ اُن میں یہ قابلیت ضرور موجود تھی کہ اگر کوئی زبردست انسان اُن کی اصلاح کرے۔ اور اس کی تعلیم کے اثر سے وہ کسی اعلیٰ درجے کے مقصد کو لے کر اُٹھ کھڑے ہوں تو دنیا کو زیر و زبر کر ڈالیں پیغمبرِ عالم کی تعلیم کو پھیلانے کے لئے ایسی ہی جو ان اور طاقت و رقوم کی ضرورت تھی :

اس کے بعد عربی زبان کو دیکھو۔ تم جب اس زبان کو پڑھو گے اور اُس کے علم ادب کا مطالعہ کر دگے تو تم کو معلوم ہوگا کہ بلند خیالات کو ادا کرنے اور خدائی علم کی نہایت نازک باریکی باتیں بیان کرنے اور دلوں میں اثر پیدا کرنے کے لئے اس سے زیادہ موزوں کوئی زبان نہیں ہے۔ اس زبان کے مختصر جملوں میں بڑے بڑے مضامین ادا ہو جاتے ہیں اور پھر اُن میں ایسا زور ہوتا

لے حضرت ابراہیم اور حضرت اسمعیل علیہما السلام کا زمانہ حضرت محمد صلی اللہ علیہ وسلم سے ڈھائی ہزار برس

پہلے گزر چکا تھا۔ اس لمبی مدت کے اندر کوئی پیغمبرِ عرب میں پیدا نہیں ہوا :

ہے کہ دلوں میں تیر و فتر کی طرح اثر کرتے ہیں۔ ایسی شیرینی ہوتی ہے کہ کانوں میں رس پڑتا معلوم ہوتا ہے۔ ایسا نغمہ ہوتا ہے کہ آدمی بے اختیار جھٹوٹنے لگتا ہے۔ قرآن جیسی کتاب کے لئے ایسی ہی زبان کی ضرورت تھی ۛ

پس اللہ تعالیٰ کی یہ بہت بڑی حکمت تھی کہ اُس نے تمام جہان کی پیغمبری کے لئے عرب کے مقام کو منتخب کیا۔ آؤ اب تکہیں بتائیں کہ جس ذاتِ مبارک کو اس کام کے لئے پسند کیا گیا وہ کیسی بے نظیر تھی ۛ

### نبوتِ محمدیؐ کا ثبوت

ذرا ایک ہزار چار سو برس پیچھے پلٹ کر دیکھو۔ دُنیا میں نہ تاریں تھی، نہ ٹیلی فون تھے، نہ ریل تھی، نہ چھاپے خانے تھے، نہ اخبار اور رسالے شائع ہوتے تھے، نہ کتابیں چھپتی تھیں، نہ سفر و سیاحت کی وہ آسانیاں تھیں جو آج کل پائی جاتی ہیں۔ ایک مُلک سے دوسرے مُلک تک جانے پہنچنے کی مسافتیں کرنی پڑتی تھیں۔ ان حالات میں دُنیا کے درمیانِ عرب کا مُلک سب سے سب سے تھلگ پڑا ہوا تھا۔ اُس کے ارد گرد ایران، روم اور مصر کے مُلک تھے جن میں کچھ غلام و نوکر کا چرچا تھا۔ مگر ریت کے بڑے بڑے سمندروں نے عرب کو ان سب سے جدا کر رکھا تھا۔ عرب سوداؤں اور پرہیزگاروں کی راہ طے کر کے ان مُلکوں میں تجارت کے لئے جاتے تھے مگر یہ تعلق نہ مال کی خرید و فروخت کی حد تک تھا۔ خود عرب میں کوئی اعلیٰ درجہ کا تمدن نہ تھا، نہ کوئی مدرسہ تھا، نہ کوئی کتب خانہ تھا۔ نہ لوگوں میں تعلیم کا چرچا تھا۔ تمام مُلک میں گنتی کے چند لوگ تھے جن کو کچھ لکھنا پڑھنا آتا تھا۔ مگر وہ بھی اتنا نہیں کہ اس زمانے کے غلام و ذنوں سے آشنا نہ ہوتے۔ وہاں کوئی باقاعدہ حکومت بھی نہ تھی۔ کوئی قانون بھی نہ تھا۔ ہر قبیلہ اپنی جگہ خود مختار تھا۔ آزاد می کے ساتھ ٹوٹ مار ہوتی تھی۔ آئے دن خوں ریز لڑائیاں

ہوتی رہتی تھیں۔ آدمی کی جان کوئی قیمت ہی نہ رکھتی تھی جس کا جس پر بس چلتا اُسے مار ڈالتا اور اُس کے مال پر قبضہ کر لیتا۔ اخلاق اور تہذیب کی اُن کو ہوا تک نہ لگی تھی۔ بکری اور شراب خوری اور جوئے بازی کا بازار گرم تھا۔ لوگ ایک دوسرے کے سامنے بے تکلف بہتر ہو جاتے تھے۔ عورتیں تک خانہ کعبہ میں ننگی ہو کر طواف کرتی تھیں۔ حرام و حلال کی کوئی تمیز نہ تھی۔ عربوں کی آزادی اس قدر بڑھی ہوئی تھی کہ کوئی شخص کسی قاعدے، کسی قانون، کسی ضابطہ کی پابندی کے لئے تیار نہ تھا۔ نہ کسی خاکم کی اطاعت قبول کر سکتا تھا۔ اس پر جہالت کی یہ کیفیت کہ ساری قوم پتھر کے بتوں کو پوجتی تھی۔ راستہ چلتے میں کوئی اچھا سا کچنا پتھر مل جاتا تو اُس کو سامنے رکھ کر پرستش کر لیتے تھے یعنی جو گردنیں کسی کے سامنے نہ جھک سکتی تھیں وہ پتھر دن کے سامنے جھک جاتی تھیں، اور یہ سمجھا جاتا تھا کہ یہ پتھر اُن کی حاجت برداری کریں گے۔

ایسی قوم اور ایسے حالات میں ایک شخص پیدا ہوتا ہے بچپن ہی میں ماں باپ اور دادا کا سایہ سر سے اٹھ جاتا ہے۔ اس لئے اس گئی گزری حالت میں جو تربیت مل سکتی تھی وہ بھی اُس کو نہیں ملتی۔ ہوش سنبھالتا ہے تو عرب لڑکوں کے ساتھ بکریاں چرانے لگتا ہے، جوان ہوتا ہے تو سوداگری میں لگ جاتا ہے، اٹھنا بیٹھنا، ملنا جلنا سب انہی عربوں کے ساتھ ہے جن کی حالت تم نے اوپر دیکھی ہے۔ تعلیم کا نام تک نہیں حتیٰ کہ پڑھنا بھی نہیں آتا، مگر اس کے باوجود اس کی عادتیں اُس کے اخلاق، اُس کے خیالات سب جدا ہیں۔ وہ کبھی جھوٹ نہیں بولتا، کسی سے بدکلامی نہیں کرتا۔ اُس کی زبان میں سختی کے بجائے شیرینی ہے اور وہ بھی ایسی کہ لوگ اس کے گردیدہ ہو جاتے ہیں۔ وہ کسی کا ایک پیسہ بھی ناجائز طریقہ سے نہیں لیتا، اُس کی ایمانداری کا حال یہ ہے کہ لوگ اپنے قیمتی مال اُس کے پاس



حفاظت کے لئے رکھواتے ہیں اور وہ ہر ایک کے مال کی حفاظت اپنی جان کی طرح کرتا ہے۔ ساری قوم اس کی دیانت پر بھروسہ کرتی ہے اور اُسے امین کے نام سے پکارتی ہے۔ اُس کی مشرم و حیا کا یہ حال ہے کہ ہوش سنبھالنے کے بعد کسی نے اُس کو برہنہ نہیں دیکھا اس کے اخلاق کا یہ حال ہے کہ کبھی کسی غیر عورت کی طرت نظر اٹھا کر نہیں دیکھا۔ اُس کی شائستگی کا یہ حال ہے کہ بدتمیز اور گندے لوگوں میں پلنے اور رہنے کے باوجود ہر بدتمیزی اور ہر گندگی سے نفرت کرتا ہے۔ اور اُس کے ہر کام میں صفائی اور ستھرائی پائی جاتی ہے! اس کے خیالات اتنے پاکیزہ ہیں کہ اپنی قوم کو لوٹ مار کرتے اور خوریزی کرتے دیکھ کر اُس کا دل دکتا ہے اور وہ لڑائیوں کے موقع پر صلح و صفائی کرانے کی کوشش کرتا ہے۔ دل کا ایسا نرم ہے کہ ہر ایک کے دکھ درد میں شریک ہوتا ہے یتیموں اور یتیموں کی مدد کرتا ہے بھوکوں کو کھانا کھلاتا ہے۔ مسافروں کی میزبانی کرتا ہے۔ کسی کو اُس سے دکھ نہیں پہنچتا اور وہ خود دوسروں کی خاطر دکھ اٹھاتا ہے پھر عقل ایسی صحیح ہے کہ بت پرستوں کی اس قوم میں رہ کر بھی ہتھوں سے نفرت کرتا ہے کبھی کسی مخلوق کے آگے سر نہیں جھکاتا۔ اس کے اندر سے خود بہ خود آذات آتی ہے کہ زمین و آسمان میں جتنی چیزیں نظر آتی ہیں ان میں سے کوئی پوچھنے کے لائق نہیں۔ اُس کا دل آپ کے آپ کہتا ہے کہ خدا تو ایک ہی ہو سکتا ہے اور ایک ہی ہے! اس جاہل قوم میں یہ شخص ایسا ممتاز نظر آتا ہے، گویا پتھروں کے ڈھیر میں ایک ہیرا چمک رہا، یا گستاخ وپ اندھیرے میں ایک شمع روشن ہے \*

چالیس برس کے قرب اس طرح پاک، صاف اور اعلیٰ درجہ کی شریفانہ زندگی بسر کرنے کے بعد یہ شخص اس تاریکی سے جو اُس کے چاروں طرف پھیلی ہوئی تھی، گہرا اٹھتا ہے، بہالت، بد اخلاقی، بد کرداری، بد نظمی اور شرک و بت پرستی کا یہ لوناک

سمندر جو اُس کو گھیرے ہوئے تھا، اُس سے وہ بھل جانا چاہتا ہے۔ کیونکہ یہاں کوئی چیز بھی اُس کی طبیعت کے مناسب نہیں۔ آخر وہ آبادی سے دُور ایک پہاڑ کے غار میں جا جا کر تنہائی اور سکون کے عالم میں کئی کئی دن گزارنے لگتا ہے، فاقے کر کے اپنی رُوح اُور اپنے دل و دماغ کو اور زیادہ پاک صاف کرتا ہے، سوچتا ہے، غور و فکر کرتا ہے، اور کوئی روشنی ڈھونڈتا ہے جس سے وہ اس چاروں طرف پھیلی ہوئی تاریکی کو دُور کر دے۔ ایسی طاقت و چیز حاصل کرنا چاہتا ہے جس سے وہ اس بگڑی ہوئی دُنیا کو توڑ پھوڑ کر پھر سے سنوار دے۔

یہ ایک اُس کی حالت میں ایک عظیم الشان تغیر رونما ہوتا ہے، ایک دَم سے اُس کے دل میں وہ روشنی آجاتی ہے جس کو اُس کی فطرت مانگ رہی تھی۔ اچانک اُس کے اندر وہ طاقت بھر جاتی ہے جس کا ظہور اُس سے پہلے کبھی نہ ہوا تھا۔ وہ غار کی تنہائی سے نکل آتا ہے۔ اپنی قوم کے پاس آتا ہے۔ اُس سے کہتا ہے کہ بُت کسی کام کے نہیں، انہیں چھوڑ دو، یہ زمین، یہ چاند، یہ سورج، یہ تارے، یہ زمین و آسمان کی ساری قوتیں ایک خدا کی مخلوق ہیں۔ وہی ہمارا پیدا کرنے والا ہے، وہی رِزق دینے والا ہے۔ وہی مارنے اور چلانے والا ہے۔ سب کو چھوڑ کر اُسی کو پوجو، سب کو چھوڑ کر اُسی سے اپنی حاجتیں طلب کرو۔ یہ چوری، یہ لوٹ مار، یہ شراب خوری، یہ جوا، یہ بدکاریاں جو تم کرتے ہو، سب گناہ ہیں۔ انہیں چھوڑ دو خدا انہیں پسند نہیں کرتا، سچ بولو، انصاف کرو، نہ کسی کی جان لو، نہ کسی کا مال چھینو، جو کچھ لوح کے ساتھ لو، جو کچھ دھق کے ساتھ دو، تم سب انسان ہو، انسان اور انسان سب برابر ہیں، بزرگی اور شرافت انسان کی نسل اور نسب میں نہیں، رنگ و روپ اور مال و دولت میں نہیں، خدا پرستی، نیکی اور پاکیزگی میں ہے۔ جو شخص خدا سے ڈرتا ہے اور نیک اور پاک ہے، وہی اعلیٰ درجہ کا انسان ہے اور جو ایسا نہیں، وہ کچھ بھی نہیں۔ مرنے کے بعد تم سب کو

اپنے خدا کے پاس حاضر ہونا ہے۔ اُس عادلِ حقیقی کے ہاں نہ کوئی سفارش کام آئے گی نہ رشوت چلا گی، نہ کسی کا نسب پوچھا جائے گا، وہاں صرف ایمان اور نیک عمل کی پوچھ ہوگی جس کے پاس یہ سامان ہوگا وہ جنت میں جائے گا۔ اور جس کے پاس ان میں سے کچھ نہ ہوگا۔ وہ نامراد دوزخ میں ڈالا جائے گا۔

جاہل قوم نے اس نیک انسان کو محض اس قصور میں مستاناً شروع کیا کہ وہ ایسی باتوں کو بڑا کیوں کہتا ہے، جو باپ دادا کے وقتوں سے ہوتی چلی آرہی ہیں، اور ان باتوں کی تعلیم کیوں دیتا ہے جو بزرگوں کے طریقے کے خلاف ہیں، اسی قصور پر انہوں نے اُسے گالیاں دیں، پتھر مائے، اُس کے لئے جینا مشکل کر دیا۔ اُس کے قتل کی سازشیں کیں ایک دن ۳ دن نہیں، اکٹھے تیرہ برس تک سخت سخت ظلم توڑے، یہاں تک کہ اُسے وطن چھوڑنے پر مجبور کر دیا۔ اور پھر وطن سے نکال کر بھی دم نہ لیا۔ جہاں اُس نے پناہ لی تھی، وہاں بھی کئی برس اُس کو پریشان کرتے رہے۔

یہ سب تکلیفیں اس نیک انسان نے کس لئے اٹھائیں؟ صرف اس لئے کہ وہ اپنی قوم کو حق کا سیدھا راستہ بتانا چاہتا تھا۔ اُس کی قوم اُسے بادشاہی دینے کے لئے تیار تھی۔ دولت کے ڈھیر اُس کے قدموں میں ڈالنے پر آمادہ تھی بشرطیکہ وہ اپنی تعلیم سے باز آجائے مگر اُس نے سب چیزوں کو ٹھکرا دیا اور اپنی بات پر قائم رہا۔ کیا اس سے بڑھ کر نیک دلی اور صداقت تمہارے خیال میں آسکتی ہے کہ کوئی شخص اپنے کسی فائدے کی خاطر نہیں محض دوسروں کے بھلے کی خاطر تکلیفیں اٹھائے؟ وہی لوگ جن کے فائدے کے لئے وہ کوشش کر رہا ہے، اُس کو پتہ نہ پڑتا ہے اور وہ اُن کے لئے دُعاؤں خیر کرتا ہے۔ انسان تو کیا فرشتے بھی اُس کی نیکی پر قربان جائیں۔

پھر دیکھو جب یہ شخص اپنے غار سے یہ تعلیم لے کر نکلا تو اس میں کتنا بڑا انقلاب ہو گیا تھا۔ آج جو کلام وہ سناتا تھا وہ ایسا فصیح و بلیغ تھا کہ کسی نے نہ اس سے پہلے ایسا کلام کہا۔ نہ اس کے بعد کوئی کہہ سکا۔ عرب والوں کو اپنی شاعری، اپنی خطابت، اپنی فصاحت پر بڑا ناز تھا۔ اُس نے عربوں سے کہا کہ تم ایک ہی سورۃ اس کلام کے مانند بنا لاؤ مگر سب کی گردنیں عاجزی سے جھک گئیں۔ حد یہ ہے کہ خود اُس شخص کی عام بول چال اور تقریر کی زبان بھی اتنی اعلیٰ درجہ کی نہ تھی جتنی اس خاص کلام کی تھی۔ چنانچہ آج بھی جب ہم اس کی دوسری تقریروں کا مقابلہ اس کلام سے کرتے ہیں، تو دونوں میں نمایاں فرق محسوس ہوتا ہے۔

اُس نے، اس آن پڑھ صحرائین انسان نے حکمت اور دانائی کی ایسی باتیں کہنی شروع کیں کہ نہ اس سے پہلے کسی انسان نے کہی تھیں، نہ اس کے بعد آج تک کوئی کہہ سکا، نہ چالیس برس کی عمر سے پہلے خود اُس کی زبان سے وہ کبھی سنی گئی تھیں۔ اُس اُمی نے اخلاق، معاشرت، معیشت، سیاست اور انسانی زندگی کے تمام معاملات کے متعلق ایسے قانون بنائے کہ بڑے بڑے عالم اور عاقل برسوں کے غور و خوض اور ساری عمر کے تجربات کے بعد مشکل ان کی حکمتوں کو سمجھ سکتے ہیں، اور دنیا کے تجربات جتنے بڑھتے جاتے ہیں، اُن کی حکمتیں اور زیادہ نکلتی جاتی ہیں۔ تیرہ سو برس سے زیادہ مدت گندہ چکی ہے، مگر آج بھی اُس کے بنائے ہوئے قانون میں کسی ترمیم کی گنجائش نظر نہیں آتی، دنیا کے قانون ہزاروں مرتبہ بنے اور بگڑے، ہرگز مالش میں ناکام ہوئے، اور ہر بار اُن میں ترمیم کرنی پڑی، مگر اس صحرائین اُمی نے تنہا بغیر کسی دوسرے انسان کی مدد کے جو قانون بنائے ان کی کوئی ایک دفعہ بھی ایسی نہیں جو اپنی جگہ سے ہٹائی جاسکتی ہو۔

اُس نے ۲۳ برس کی مدت میں اپنے اخلاق، اپنی نیکی و شرافت اور اپنی اعلیٰ تعلیم کے زور سے اپنے دشمنوں کو دوست بنایا اپنے مخالفین کو موافق بنایا بڑی بڑی طاقتوں کے مقابلہ میں اُنھیں اور آخر کار شکست کھا کر اُس کے قدموں میں آ رہیں۔ اُس نے جب فتح پائی تو کسی دشمن سے بدلہ نہ لیا۔ کسی پر سختی نہ کی، جنہوں نے اُس کے حقیقی چچا کو قتل کیا تھا اور اُس کا کلیجہ نکال کر چبا گئے تھے اُن کو بھی فتح پا کر اُس نے معاف کیا، جنہوں نے اُس کو پتھر مارے تھے، اُس کو وطن سے نکالا تھا، اُن کو بھی فتح پا کر اُس نے بخش دیا۔ اُس نے کبھی کسی سے دُعا نہ کی، عہد کر کے کبھی نہ توڑا۔ جنگ میں بھی کسی پر زیادتی نہ کی۔ اس کے سخت سے سخت دشمن بھی کبھی اُس پر کسی گناہ یا ظلم کا الزام نہ رکھ سکے۔ یہی نیکی تھی جس نے بالآخر تمام عرب کا دل موہ لیا، پھر اُس نے اپنی تعلیم و ہدایت کے اپنی عربوں کو جن کا حال تم اور پڑھ چکے ہو وحشت اور جہالت سے نکال کر اعلیٰ درجہ کی ہند قوم بنا دیا۔ جو عرب کسی قانون کی پابندی پر تیار نہ تھے اُن کو اُس نے ایسا پابند قانون بنا دیا کہ دُنیا کی تاریخ میں کوئی قوم ایسی پابند قانون نظر نہیں آتی، جو عرب کسی کی اطاعت پر آمادہ نہ تھے، اُس نے اُن کو ایک عظیم الشان سلطنت کا تابع بنا دیا۔ جن لوگوں کو اخلاق کی ہوا تک نہ لگی تھی، اُن کے اخلاق ایسے پاکیزہ بنائے کہ آج اُن کے حالات پڑھ کر دُنیا دنگ رہ جاتی ہے۔ جو عرب اس وقت دُنیا کی قوموں میں سب سے زیادہ پست تھے، وہ اُس تنہا انسان کے اثر سے ۲۳ برس کے اندر یکایک ایسے زبردست ہو گئے کہ انہوں نے ایران، روم اور مصر کی عظیم الشان سلطنتوں کے تختے اُلٹ دیے، دُنیا کو تمدن، تہذیب، اخلاق اور انسانیت کا سبق دیا۔ اور اسلام کی ایک تعلیم اور ایک شریعت کو لے کر ایشیا، افریقہ اور یورپ کے دُور دراز گوشوں تک پھیلنے چلے گئے۔

یہ تو وہ اثرات ہیں جو عرب قوم پر ہوئے۔ اس سے زیادہ حیرت انگیز اثرات اُس اُمّی کی تعلیم سے تمام دُنیا پر ہوئے۔ اُس نے ساری دُنیا کے خیالات، عادات اور قوانین میں انقلاب پیدا کر دیا۔ اُن کو چھوڑو جنہوں نے اُس کو اپنا رہنما ہی مان لیا ہے، مگر حیرت یہ ہے کہ جنہوں نے اُس کی پیروی سے انکار کیا جو اُس کے مخالف ہیں، اُس کے دشمن ہیں، وہ بھی اُس کے اثرات سے نہ بچ سکے۔ دُنیا تو حید کا سبق بھول گئی تھی، اُس نے یہ سبق پھر سے یاد دلایا اور اتنے زور کے ساتھ اُس کا صور پھونکا کہ آج بت پرستوں اور مشرکوں کے مذہب بھی تو حید کا دعوے کرنے پر مجبور ہو گئے ہیں۔ اُس نے اخلاق کی ایسی زبردست تعلیم دی کہ اُس کے بنائے ہوئے اُصول تمام دُنیا کے اخلاقیات میں پھیل گئے، اور پھیلتے چلے جا رہے ہیں، اُس نے قانون اور سیاست اور تہذیب و معاشرت کے جو اُصول بتائے وہ ایسے پکے اور سچے اُصول تھے کہ مخالفوں بھی چپکے چپکے اُن کی خوشہ چینی شروء کر دی اور آج تک کئے جا رہے ہیں۔

جیسا کہ تم کو اوپر بتایا جا چکا ہے، یہ شخص ایک جاہل قوم اور ایک نہایت تاریک ملک میں پیدا ہوا تھا۔ چالیس برس کی عمر تک گلہ بانی اور سوداگری کے سوا اُس نے کوئی کام نہ کیا تھا۔ کسی قسم کی تعلیم و تربیت بھی اُس نے نہ پائی تھی۔ مگر غور کرو چالیس برس کی عمر کو پہنچنے کے بعد کہاں سے اُس کے اندر یکایک اتنے کمالات جمع ہو گئے؟ کہاں سے اُس کے پاس ایسا علم آگیا؟ کہاں سے اُس میں یہ طاقت پیدا ہو گئی؟ ایک اکیلا انسان ہے اور ایک ہی وقت میں بے نظیر سپر سٹار بھی ہے، ایک اعلیٰ درجہ کا جج بھی ہے ایک زبردست مقبض بھی ہے، ایک بے مثل فلاسفر بھی ہے، ایک لا جواب مصلح اخلاق و تمدن بھی ہے، ایک حیرت انگیز ناہر سیاست بھی ہے پھر اتنی مصروفیتوں کے باوجود وہ راتوں کو گھنٹوں اپنے خدا کی عبادت بھی کرتا ہے، اپنی بیویوں اور بچوں کے حقوق بھی ادا کرتا ہے، غریبوں

اور منہ بہت زردوں کی خدمت بھی کرتا ہے، ایک بڑے ملک کی بادشاہی مل جائے پر بھی وہ ایک فقیر کی سی زندگی بسر کرتا ہے۔ بوریے پر سوتا ہے، مٹو جھوٹا پہنتا ہے۔ غریبوں کی سی غذا کھاتا ہے، بلکہ کبھی کبھی فاقے کی بھی نوبت آ جاتی ہے :

یہ حیرت انگیز کمالات دکھا کر اگر وہ کہتا کہ میں انسان سے بالاتر ہستی ہوں تب بھی کوئی اس کے دعوے کی تردید نہ کر سکتا تھا، مگر جانتے ہو کہ اُس نے کیا کہا؟ اُس نے یہ نہیں کہا کہ یہ سب میرے اپنے کمالات ہیں اُس نے ہمیشہ یہی کہا کہ میرے پاس کچھ بھی اپنا نہیں، سب کچھ خدا کا ہے اور خدا کی طرف سے ہے، میں نے جو کلام پیش کیا ہے جس کی نظیر لانے سے سب انسان عاجز ہیں یہ میرا کلام نہیں ہے، نہ میرے دماغ کی قابلیت کا نتیجہ ہے۔ یہ خدا کا کلام ہے اور اُس کی ساری

تعریف خدا کے لئے ہے۔ میرے جتنے کام ہیں یہ بھی میری اپنی قابلیت سے نہیں ہیں محض خدا کی ہدایت سے ہیں، اُدھر سے جو کچھ اشارہ ہوتا ہے۔ وہی کرتا ہوں اور وہی کہتا ہوں۔ اب بتاؤ کہ اے سچے انسان کو خدا کا پیغمبر کیسے نہ مانا جائے، اُس کے کمالات ایسے ہیں کہ تمام دُنیا میں ابتدا سے لے کر آج تک ایک انسان بھی اُس کے مانند نہیں ملتا۔ مگر اُس کی سچائی ایسی ہے کہ وہ ان کمالات پر فخر نہیں کرتا۔ اُن کی تعریف خود حاصل نہیں کرنا چاہتا۔ بلکہ جس نے سب کچھ دیا ہے۔ صاف صاف اُسی کا خوالہ دیتا ہے، کیا وجہ ہے کہ ہم اُس کی تصدیق نہ کریں؟ جب وہ خود اپنی خوبیوں کے متعلق کہتا ہے کہ یہ خدا کی دی ہوئی ہیں تو ہم کیوں کہیں کہ نہیں یہ سب تیرے اپنے دماغ کی پیداوار ہیں؟ جھوٹا آدمی تو دوسروں کی خوبیوں کو بھی اپنی طرف منسوب کرنے کی کوشش کرتا ہے مگر یہ شخص ان خوبیوں کو اپنی طرف منسوب نہیں کرتا، جنہیں وہ اُس کی ساتھ اپنی خوبیاں کہہ سکتا تھا، جن کے حاصل ہونے کا ذریعہ کسی کو معلوم بھی نہیں ہو سکتا۔ جن کی بنا پر اگر وہ انسان سے بالاتر ہونے کا بھی دعوے کرتا تو کوئی اُس کی تردید نہ کر سکتا تھا، پھر بتاؤ کہ اس سے زیادہ سچا انسان کون ہو گا :

دیکھو۔ یہ ہیں ہمارے سرکار، تمام جہان کے پیغمبر حضرت محمد مصطفیٰ صلی اللہ علیہ وسلم اُن کی پیغمبری کی دلیل خود اُن کی سچائی ہے۔ اُن کے عظیم الشان کارنامے، اُن کے اخلاق، اُن کی پاک زندگی کے واقعات، سب تاریخوں سے ثابت ہیں۔ جو شخص صاف دل سے، حق پسندی اور انصاف کے ساتھ اُن کو پڑھے گا اُس کا دل خود گواہی دے گا کہ وہ ضرور خدا کے پیغمبر ہیں۔ وہ کلام جو اُنہوں نے پیش کیا وہ یہی قرآن ہے جسے تم پڑھتے ہو۔ اس نظر کتاب کو جو شخص بھی سمجھ کر کھلے دل سے پڑھے گا، اُس کو اقرار کرنا پڑے گا کہ یہ ضرور خدا کی کتاب ہے۔ کوئی انسان ایسی کتاب تصنیف نہیں کر سکتا۔

**ختم نبوت** | اب تم کو جانا چاہیے کہ اس زمانہ میں اسلام کا سچا اور سیدھا راستہ معلوم کرنے کا کوئی ذریعہ محمد مصطفیٰ صلی اللہ علیہ وسلم کی تعلیم اور قرآن مجید کے سوا نہیں ہے۔ محمد صلی اللہ علیہ وسلم تمام نوعِ انسانی کے لئے خدا کے پیغمبر ہیں۔ اُن پر پیغمبری کا سلسلہ ختم کر دیا گیا۔ اللہ تعالیٰ انسان کی جس قدر ہدایت کرنا چاہتا تھا وہ سب کی سب اُس نے اپنے آخری پیغمبر کے ذریعہ بھیج دی۔ اب جو شخص حق کا طالب ہو اور خدا کا علم بند بننا چاہتا ہو اُس پر لازم ہے کہ خدا کے اس آخری پیغمبر پر ایمان لائے جو کچھ تعلیم اُنہوں نے دی ہے اُس کو مانے اور جو طریقہ اُنہوں نے بتایا ہے اُس کی پیروی کرے۔

**ختم نبوت پر دلائل** | پیغمبری کی حقیقت ہم نے تم کو پہلے بتا دی ہے۔ اس کو سمجھنے اور اس پر غور کرنے سے تم کو خود معلوم ہو جائے گا کہ پیغمبر روزِ رزیدہ پیدا نہیں ہوتے، نہ یہ ضروری ہے کہ ہر قوم کے لئے ہر وقت ایک پیغمبر ہو۔ پیغمبر کی زندگی دراصل اُس کی تعلیم و ہدایت کی زندگی ہے۔ جب تک اس کی تعلیم اور ہدایت زندہ ہے، اُس وقت تک گویا وہ خود زندہ ہے۔ پچھلے پیغمبر اس حیثیت سے زندہ نہیں، کیونکہ جو تعلیم



انہوں نے دی تھی دنیا نے اُس کو بدل ڈالا۔ جو کتابین وہ لائے تھے اُن میں سے ایک کبھی آج اصلی صورت میں موجود نہیں، خود اُن کے پیرو بھی یہ دعویٰ نہیں کر سکتے کہ ہمارے پاس ہمارے پیغمبروں کی دی ہوئی اصلی کتابیں موجود ہیں، انہوں نے اپنے پیغمبروں کی سیرتوں کو بھی بھلا دیا۔ پچھلے پیغمبروں میں سے ایک کے بھی صحیح اور معتبر حالات آج کہیں نہیں ملتے۔ یہ بھی یقین کے ساتھ نہیں کہا جاسکتا کہ وہ کس زمانہ میں پیدا ہوئے؟ کہاں پیدا ہوئے؟ کیا کام انہوں نے کئے؟ کس طرح زندگی بسر کی؟ کن باتوں کی تعلیم دی؟ اور کن باتوں سے روکا؟ یہی اُن کی فناء ہے۔ اس حیثیت سے وہ زندہ نہیں۔ مگر محمد صلی اللہ علیہ وسلم زندہ ہیں۔ کیونکہ اُن کی تعلیم و ہدایت زندہ ہے جو قرآن انہوں نے دیا تھا وہ اپنے اصلی الفاظ کے ساتھ موجود ہے۔ اس میں ایک حرف، ایک نقطہ، ایک زیر و زبر کا بھی فرق نہیں آیا، اُن کی زندگی کے حالات، اُن کے اقوال، اُن کے افعال، سب کے سب محفوظ ہیں۔ اور تیرہ سو برس سے زیادہ مدت گزر جانے کے بعد بھی تاریخ میں اُن کا نقشہ ایسا صاف نظر آتا ہے کہ گویا ہم خود آنحضرتؐ کو دیکھ رہے ہیں۔ دنیا کے کسی شخص کی زندگی بھی اتنی محفوظ نہیں جتنی آنحضرتؐ کی زندگی محفوظ ہے۔ ہم اپنی زندگی کے ہر معاملہ میں ہر وقت آنحضرتؐ کی زندگی سے سبق لے سکتے ہیں۔ یہی اس بات کی دلیل ہے کہ آنحضرتؐ کے بعد کسی دوسرے پیغمبر کی ضرورت نہیں ہے۔ ایک پیغمبر کے بعد دوسرا پیغمبر آنے کی صرف تین وجہیں ہو سکتی ہیں :-

- (۱) یا تو پہلے پیغمبر کی تعلیم و ہدایت مٹ گئی ہو اور اس کو پھر پیش کرنے کی ضرورت ہو
- (۲) یا پہلے پیغمبر کی تعلیم مکمل نہ ہو اور اُس میں ترمیم یا اضافہ کی ضرورت ہو :-
- (۳) یا پہلے پیغمبر کی تعلیم ایک خاص قوم تک محدود ہو اور دوسری قوم یا قوموں کے لئے دوسرے پیغمبر کی ضرورت

یہ تینوں وجہیں اب باقی نہیں رہیں :

۱۔ حضرت محمد صلی اللہ علیہ وسلم کی تعلیم و ہدایت زندہ ہے۔ اور وہ ذرائع پوری طرح محفوظ ہیں جن سے ہر وقت یہ معلوم کیا جاسکتا ہے کہ حضور کا دین کیا تھا، کیا ہدایت لے کر آپ آئے تھے، کس طریق زندگی کو آپ نے رائج کیا اور کن طریقوں کو آپ نے مٹانے اور بند کرنے کی کوشش فرمائی۔ پس جب کہ آپ کی تعلیم و ہدایت مٹی ہی نہیں تو اس کو از سر نو پیش کرنے کے لئے کسی نبی کے آنے کی ضرورت نہیں ہے :

۲۔ آنحضرت صلی اللہ علیہ وسلم کے ذریعہ سے دنیا کو اسلام کی مکمل تعلیم دی جا چکی ہے۔ اب نہ اس میں کچھ گھٹانے بڑھانے کی ضرورت ہے اور نہ کوئی ایسا نقص باقی رہ گیا ہے جس کی تکمیل کے لئے کسی نبی کے آنے کی حاجت ہو۔ لہذا دوسری وجہ بھی دور ہو گئی :

۳۔ آنحضرت صلی اللہ علیہ وسلم کسی خاص قوم کے لئے نہیں بلکہ تمام دنیا کے لئے نبی بنا بھیجے گئے ہیں اور تمام انسانوں کے لئے آپ کی تعلیم کافی ہے۔ لہذا اب کسی خاص قوم کے لئے الگ نبی آنے کی بھی ضرورت نہیں ہے۔ اس طرح تیسری وجہ بھی دور ہو گئی :

اسی بنا پر آنحضرت صلی اللہ علیہ وسلم کو خاتم النبیین کہا گیا ہے یعنی سلسلہ نبوت کو ختم کر دینا والا۔ اب دنیا کو کسی دوسرے نبی کی ضرورت نہیں ہے۔ بلکہ صرف ایسے لوگوں کی ضرورت ہے جو آنحضرت صلی اللہ علیہ وسلم کے طریقہ پر خود چلیں اور دوسروں کو چلائیں، آپ کی تعلیمات کو سمجھیں ان پر عمل کریں اور دنیا میں اس قانون کی حکومت قائم کریں جس کو لے کر آنحضرت تشریف لائے تھے :

لے ایک چوتھی وجہ بھی ہو سکتی ہے کہ ایک غیر کی موجودگی میں اس کی مدد کے لئے دوسرا غیر بھیجا جائے لیکن ہم اس کا ذکر اس لئے نہیں کیا کہ قرآن مجید میں اس کی صرف دو مثالیں مذکور ہیں اور ان مستثنیٰ مثالوں سے نتیجہ نہیں نکلتا کہ مددگار غیر بھیجے گا کوئی عام قاعدہ اللہ تعالیٰ کے ہاں ہے :

# باب چہارم

## ایمانِ مفصل

خدا پر ایمان - لا الہ الا اللہ کے معنی - لا الہ الا اللہ کی حقیقت -  
 انسان کی زندگی پر عقیدہ توحید کا اثر - خدا کے فرشتوں پر ایمان -  
 خدا کی کتابوں پر ایمان - خدا کے رسولوں پر ایمان - آخرت پر ایمان -  
 عقیدہ آخرت کی ضرورت - عقیدہ آخرت کی صداقت - کلمہ طیبہ -

آگے بڑھنے سے پہلے تم کو ایک مرتبہ پھر ان معلومات کا جائزہ لے لینا چاہیے جو تمہاری پہلے

الواب میں حاصل ہوئی ہیں :

۱۔ اگرچہ اسلام کے معنی صرف خدا کی اطاعت اور فرمانبرداری کے ہیں لیکن چونکہ  
 خدا کی ذات و صفات اور اس کی مرضی کے مطابق زندگی بسر کرنے کا طریقہ، اور آخرت کی جزا و  
 سزا کا صحیح حال صرف خدا کے پیغمبر ہی کے ذریعہ سے معلوم ہو سکتا ہے، اس لئے مذہب اسلام  
 کی صحیح تعریف یہ ہونی کہ پیغمبر کی تعلیم پر ایمان لانا۔ اور اس کے بتائے ہوئے طریقہ پر خدا کی بندگی  
 کرنا اسلام ہے۔ جو شخص پیغمبر کے واسطے کو چھوڑ کر براہ راست خدا کی اطاعت و فرمانبرداری

کا دعویٰ کرے وہ مسلم نہیں ہے ۔

۲۔ قدیم زمانہ میں الگ الگ قوموں کے لئے الگ الگ پیغمبر آئے تھے اور ایک ہی قوم میں یکے بعد دیگرے کئی پیغمبر آیا کرتے تھے ! اس وقت ہر قوم کے لئے اسلام اس مذہب کا نام تھا جو خاص اسی قوم کے پیغمبر یا پیغمبروں نے سکھایا۔ اگرچہ اسلام کی حقیقت ہر ملک اور ہر زمانہ میں ایک ہی تھی مگر شریعتیں یعنی قوانین اور عبادات کے طریقے کچھ مختلف تھے۔ اس لئے ایک قوم پر دوسری قوم کے پیغمبروں کی پیروی ضروری نہ تھی، اگرچہ ایمان سب پر لانا ضروری تھا ۔

۳۔ حضرت محمد مصطفیٰ صلی اللہ علیہ وسلم جب پیغمبر بنا کر بھیجے گئے تو آپ کے ذریعہ سے اسلام کی تعلیم کو مکمل کر دیا گیا۔ اور تمام دنیا کے لئے ایک ہی شریعت بھیجی گئی۔ آپ کی نبوت کسی خاص قوم یا ملک کے لئے نہیں بلکہ تمام اولادِ آدم کے لئے ہے اور ہمیشہ کے لئے ہے اسلام کی جو شریعتیں پہلے پیغمبروں نے پیش کی تھیں وہ سب آنحضرت صلی اللہ علیہ وسلم کی آمد پر منسوخ کر دی گئیں۔ اور اب قیامت تک نہ کوئی نبی آئے والا ہے اور نہ کوئی دوسری شریعت خدا کی طرف سے اترنے والی ہے لہذا اب اسلام صرف محمد صلی اللہ علیہ وسلم کی پیروی کا نام ہے۔ آپ کی نبوت کو تسلیم کرنا، اور آپ کے اعتقاد پر ان نسب باتوں کو ماننا جن پر ایمان لانے کی آپ نے تعلیم دی ہے، اور آپ کے تمام احکام کو خدا کے احکام سمجھ کر ان کی اطاعت کرنا اسلام ہے۔ اب کوئی اور ایسا شخص خدا کی طرف سے آئے والا نہیں ہے جس کو ماننا مسلمان ہونے کے لئے ضروری ہو، اور جسے نہ ماننے سے آدمی کافر ہو جاتا ہو ۔

آداب ہم مہتیں بتائیں کہ حضرت محمد صلی اللہ علیہ وسلم نے کن کن باتوں پر ایمان لانے کی تعلیم دی ہے۔ وہ کیسی سچی باتیں ہیں، اور ان کو ماننے سے انسان کا درجہ کس قدر

بلند ہو جاتا ہے ۛ

آنحضرتؐ کی سب سے پہلی اور سب سے زیادہ اہم تعلیم یہ ہے: لا الہ الا اللہ  
(اللہ کے سوا کوئی الٰہ نہیں ہے)۔

**خدا پر ایمان**

یہ کلمہ اسلام کی بنیاد ہے جو چیز مسلم کو ایک کافر ایک مشرک اور ایک دہریے سے لگ کر تی ہے۔ دیہی ہے، اسی کلمہ کے اقرار و انکار سے انسان اور انسان کے درمیان عظیم الشان فرق ہو جاتا ہے۔ اس کو ماننے والے ایک گروہ بن جاتے ہیں اور نہ ماننے والے دوسرا گروہ اس کے ماننے والوں کے لئے دنیا سے لے کر آخرت تک ترقی کامیابی اور سرفرازی ہے، اور نہ ماننے والوں کے لئے نا۔ رادی، ذلت اور پستی ۛ

ابتداً بظرفِ انسان اور انسان کے درمیان واقع ہوتا ہے، یہ محض آل، آؤ اور ہ سے بنے ہوئے ایک چھوٹے سے جملے کو زبان سے ادا کرنے کا نتیجہ نہیں ہے۔ زبان سے اگر تم دس لاکھ مرتبہ کو میں کو میں پکارتے رہو، اور کھاؤ نہیں تو تمہارا بخار نہ اترے گا۔ اسی طرح اگر زبان سے لا الہ الا اللہ کہہ دیا مگر یہ نہ سمجھے کہ اس کے معنی کیا ہیں اور یہ الفاظ کہہ کر تم نے کتنی بڑی چیز کا اقرار کیا ہے اور اس اقرار سے تم پر کتنی بڑی ذمہ داری عائد ہو گئی ہے۔ تو ایسا بے سمجھی کا تلفظ کچھ بھی مفید نہیں۔ دراصل فرق تو اسی وقت واقع ہو گا۔ جب لا الہ الا اللہ کے معنی سمجھارے دے دیں اور اس اقرار کی بات بالکل پاک ہو جائے اور اس کلمہ کا اثر تمہارے دل و دماغ پر کم از کم اتنا گہرا ہو جتنا اس بات کا اثر ہے کہ آگ جلانے والی چیز ہے اور زہر مار ڈالنے والی چیز۔ یعنی جس طرح آگ کی خاصیت پر ایمان تم کو چولھے میں ہاتھ ڈالنے سے روکتا ہے اور زہر کی خاصیت پر ایمان تم کو زہر کھانے سے باز رکھتا ہے۔ اسی طرح لا الہ الا اللہ پر ایمان

تم کو شرک اذکر کفر اور دہریت کی ہر چھوٹی سے چھوٹی بات سے بھی روک دے۔ خواہ وہ اعتقاد میں ہو یا عمل میں :

**لا الہ الا اللہ کے معنی** | سب سے پہلے یہ سمجھو کہ ”الہ“ کسے کہتے ہیں۔ عزلی زبان میں اللہ کے معنی مستحق عبادت کے ہیں۔ یعنی ایسی ہستی جو اپنی شان

اور جلال اور برتری کے لحاظ سے اس قابل ہو کہ اُس کی پرستش کی جائے اور بندگی اور عبادت میں اُس کے آگے سر جھکا دیا جائے ”الہ“ کے معنی میں یہ مفہوم بھی شامل ہے کہ وہ بے انتہا قدرت کا مالک ہو جس کی وسعت کو سمجھنے میں انسان کی عقل حیران رہ جائے۔ ”الہ“ کے مفہوم میں یہ بات بھی داخل ہے کہ وہ خود کسی کا محتاج نہ ہو اور سب اپنی زندگی کے معاملات میں اُس کے محتاج ہوں اور اس سے مدد مانگنے کے لئے مجبور ہوں۔ ”الہ“ کے لفظ میں پوشیدگی کا مفہوم بھی پایا جاتا ہے۔ یعنی الہ اُس کو کہیں گے جس کی طاقتیں پراسرار ہوں۔ فارسی زبان میں ”خدا“ اور ہندی میں ”دیوتا“ اور انگریزی میں ”گاد“ کے معنی بھی اس سے ملتے جلتے ہیں اور دنیا کی دوسری زبانوں میں بھی اس مطلب کے لئے مخصوص الفاظ پائے جاتے ہیں :

لفظ اللہ در اصل خدائے وحدہ لا شریک کا اسم ذات ہے۔ لا الہ الا اللہ کا لفظی ترجمہ یہ ہوگا کہ کوئی الہ انہیں ہے سوائے اُس ذاتِ خاص کے جس کا نام اللہ ہے۔ مطلب یہ ہے کہ تمام کائنات میں اللہ کے سوا کوئی ایک ہستی بھی ایسی نہیں جو پوجنے کے لائق ہو۔ اُس کے سوا کوئی اس کا مستحق نہیں کہ عبادت اور بندگی و اطاعت میں اس کے آگے سر جھکایا جائے۔ صرف وہی ایک ذات تمام جہان کی مالک اور حاکم ہے۔ تمام چیزیں اُس کی محتاج ہیں سب اس سے مدد مانگنے پر مجبور ہیں، وہ حواس سے پوشیدہ ہے، اور اُس کی ہستی کو سمجھنے میں عقل دنگ ہے :

## لا الہ الا اللہ کی حقیقت | یہ تو صرف الفاظ کا مفہوم تھا۔ اب اس کی حقیقت کو سمجھنے کی کوشش کر دو۔

انسان کی قدیم سے قدیم تاریخ کے جو حالات ہم تک پہنچے ہیں، اور پرانی سے پرانی قوموں کے جو آثار دیکھے گئے ہیں، ان سے معلوم ہوتا ہے کہ انسان نے ہر زمانے میں کسی نہ کسی کو خدا مانا ہے، اور کسی نہ کسی کی عبادت ضرور کی ہے۔ اب بھی دنیا میں جتنی قومیں ہیں، خواہ وہ نہایت وحشی ہوں یا نہایت ہند، ان سب میں یہ بات موجود ہے کہ وہ کسی کو خدا مانتی ہیں، اور اُس کی عبادت کرتی ہیں۔ اس سے معلوم ہوا کہ انسان کی فطرت میں خدا کا خیال بیٹھا ہوا ہے، اُس کے اندر کوئی ایسی چیز ہے جو اسے مجبور کرتی ہے کہ کسی کو خدا مانے اور اُس کی عبادت کرے۔ سوال پیدا ہوتا ہے کہ وہ کیا چیز ہے؟ تم خود اپنی ہستی پر اور تمام انسانوں کی حالت پر نظر ڈال کر اس سوال کا جواب معلوم کر سکتے ہو۔

انسان دراصل بندہ ہی پیدا ہوا ہے۔ وہ فطرۃً محتاج ہے۔ کمزور ہے۔ فقیر ہے۔ بے شمار چیزیں جو اُس کی ہستی کو برقرار رکھنے کے لئے ضروری ہیں، مگر اُس کے قبضہ قدرت میں نہیں ہیں، آپ سے آپ اُس کو حاصل بھی ہوتی ہیں اور اس سے چھین بھی جاتی ہیں۔ بہت سی چیزیں ہیں جو اس کے لئے قائدہ مند ہیں۔ وہ اُن کو حاصل کرنا چاہتا ہے مگر کبھی وہ اس کو مل جاتی ہیں اور کبھی نہیں ملتیں، کیونکہ ان کو حاصل کرنا باطل اُس کے اختیار میں نہیں ہے۔

بہت سی چیزیں ہیں جو اُس کو نقصان پہنچاتی ہیں۔ اُس کی عمر بھر کی محنتوں کو اُن کی آن میں برباد کر دیتی ہیں۔ اُس کی آرزوؤں کو خاک میں ملا دیتی ہیں، اس کو بیماری اور ہلاکت میں مبتلا کر دیتی ہیں، وہ ان کو دفع کرنا چاہتا ہے، کبھی وہ دفع ہو جاتی ہیں اور

کبھی نہیں ہوتیں، اس سے وہ جان لیتا ہے کہ اُن کا آنا اور نہ آنا، دفع ہونا یا نہ ہونا، اس کے اختیار سے باہر ہے ۛ

بہت سی چیزیں ہیں جن کی شان و شوکت اور بزرگی کو دیکھ کر وہ مرعوب ہو جاتا ہے۔ پہاڑوں کو دیکھتا ہے۔ دریاؤں کو دیکھتا ہے۔ بڑے بڑے ہولناک جانور دیکھتا ہے۔ ہواؤں کے طوفان اور پانی کے سیلاب اور زمین کے زلزلے دیکھتا ہے۔ بادلوں کی گرج اور گٹاؤں کی سیاہی اور بجلی کی کڑک، چمک اور موسلا دھار بارش کے مناظر اس کے سامنے آتے ہیں۔ سورج اور چاند اورتائے اس کو گردش کرتے دکھائی دیتے ہیں۔ وہ دیکھتا ہے کہ سب چیزیں کتنی بڑی، کتنی طاقت ور کتنی شاندار ہیں اور اُن کے مقابلہ میں وہ خود کتنا ضعیف اور حقیر ہے ۛ

یہ مختلف نظارے اور خود اپنی مجبوریوں کے مختلف حالات دیکھ کر اس کے دل میں آپ بے آپ اپنی بندگی، محتاجی اور کمزوری کا احساس پیدا ہو جاتا ہے اور جب یہ احساس پیدا ہوتا ہے تو اس کے ساتھ ہی خود بخود الوہیت یعنی خدا کا تصور بھی پیدا ہو جاتا ہے۔ وہ ان ہاتھوں کا خیال کرتا ہے جو اتنی بڑی طاقتوں کے مالک ہیں، ان کی بزرگی کا احساس اسے مجبور کرتا ہے کہ وہ ان کی عبادت میں سر جھکا دے، اُن کی قوت کا احساس اسے مجبور کرتا ہے کہ وہ ان کے آگے اپنی عاجزی پیش کرے، اُن کی نفع پہنچانے والی قوتوں کا احساس اسے مجبور کرتا ہے کہ وہ ان کے آگے مشکل کشائی کے لئے ہاتھ پھیلائے اور ان کی نقصان پہنچانے والی طاقتوں کا احساس اسے مجبور کرتا ہے کہ وہ ان سے خوف کرے اور ان کے غضب سے بچے ۛ

جہالت کے سب سے نیچے درجہ میں انسان یہ سمجھتا ہے کہ جو چیزیں اس کوستان اور طاقت والی نظر آتی ہیں یا کسی طرح نفع یا نقصان پہنچاتی ہوئی محسوس ہوتی ہیں، یہی



خدا ہیں۔ چنانچہ وہ جانوروں اور دریاؤں اور پہاڑوں کو پوجتا ہے۔ زمین کی پرستش کرتا ہے۔ آگ اور بارش اور ہوا، چاند اور سورج کی عبادت کرتے لگتا ہے۔

یہ جہالت جب ذرا کم ہوتی ہے اور کچھ علم کی روشنی آتی ہے تو اسے معلوم ہوتا ہے کہ یہ سب چیزیں تو خود اسی کی طرح محتاج اور کمزور ہیں، بڑے سے بڑا جانور بھی ایک ادنیٰ بچہ کی طرح مڑتا ہے، بڑے سے بڑا بھی خشک ہو جاتا ہے اور چڑھتے اترتے رہتے ہیں۔ پہاڑوں کو خود انسان توڑتا پھونکتا ہے، زمین کا پھلنا پھولنا خود زمین کے اپنے اختیار میں نہیں۔ جب پانی اُس کا ساتھ نہیں دیتا تو وہ خشک ہو جاتی ہے۔ پانی بھی بے اختیار ہے۔ اُس کی آمد ہوا کی محتاج ہے۔ ہوا بھی اپنے اختیار میں نہیں اس کا مفید یا غیر مفید ہونا دوسرے اسباب کے تحت ہے۔ چاند اور سورج اور تارے بھی کسی قانون کے تابع ہیں۔ اس قانون کے خلاف وہ کبھی اڑنے کی جنبش بھی نہیں کر سکتے۔ اب اس کا ذہن خفی اور پراسر، تو توں کی طرف منتقل ہوتا ہے۔ وہ خیال کرتا ہے کہ ان ظاہری چیزوں کی پشت پر کچھ پوشیدہ قوتیں ہیں جو ان پر حکومت کر رہی ہیں اور سب کچھ انہیں کے اختیار میں ہے یہیں سے ندیوں اور دیوتاؤں کا عقیدہ پیدا ہوتا ہے۔ روشنی اور ہوا اور پانی اور بیماری و تندرستی اور مختلف دوسری چیزوں کے خدا الگ الگ مان لئے جاتے ہیں اور ان کی خیالی صورتیں بنا کر ان کی عبادتیں کی جاتی ہیں۔

اس کے بعد جب اور زیادہ علم کی روشنی آتی ہے تو انسان دیکھتا ہے کہ دنیا کے انتظام میں ایک زبردست قانون در ایک طے مضابطہ کی پابندی پائی جاتی ہے۔ ہر قانون کی رفتار بارش کی آمد، سیاروں کی گردش، فصلوں اور موسموں کے تغیر میں کیسی باقاعدگی ہے؟ کس طرح بے شمار قوتیں ایک دوسرے کے ساتھ مل کر کام کر رہی ہیں؟ کیسا زبردست

قانون ہے کہ جو وقت جس کام کے لئے مقرر کر دیا گیا ہے، ٹھیک اُسی وقت پر کائنات کے تمام اسباب جمع ہو جاتے ہیں اور ایک دوسرے سے اشتراکِ عمل کرتے ہیں؟ انتظامِ عالم کی یہ ہم آہنگی دیکھ کر مشرک انسان یہ مکتے پر مجبور ہو جاتا ہے کہ ایک سب سے بڑا خدا بھی ہے جو ان تمام چھوٹے چھوٹے خداؤں پر حکومت کر رہا ہے، ورنہ اگر سب ایک دوسرے سے الگ اور بالکل خود مختار ہوں تو دنیا کا سارے کا سارا کارخانہ درہم برہم ہو جائے۔ وہ اس بڑے خدا کو ”اللہ“ اور ”پریشور“ اور ”خداے خداؤں“ وغیرہ ناموں سے موسوم کرتا ہے، مگر عبادت میں اس کے ساتھ چھوٹے خداؤں کو بھی شریک رکھتا ہے وہ سمجھتا ہے کہ خدائی بھی دُنیوی بادشاہی کے نمونہ پر ہے، جس طرح دُنیا میں ایک بادشاہ ہوتا ہے اور اس کے بہت سے زبے اور معتمد اور ناظم اور دوسرے باختیارِ عہدہ دار ہوتے ہیں، اسی طرح کائنات میں بھی ایک بڑا خدا ہے اور بہت سے چھوٹے چھوٹے خداؤں کے ماتحت ہیں، جب تک چھوٹے خداؤں کو خوش نہ کیا جائے گا بڑے خدا تک رسائی نہ ہو سکے گی۔ اس لئے اُن کی عبادت بھی کر دو۔ اُن کے آگے بھی ہاتھ پھیلاؤ۔ ان کی ناراضگی سے بھی ڈرو، ان کو بڑے خدا تک پہنچنے کا ذریعہ بناؤ اور مذروں اور نیازوں سے انہیں خوش رکھو ۛ

پھر جب غلم میں اور ترقی ہوتی ہے تو خداؤں کی تعداد گھٹنے لگتی ہے جتنے خیالی خدا جاہلوں نے بنا رکھے ہیں اُن میں سے ایک ایک کے متعلق غور کرنے سے انسان کو معلوم ہوتا چلا جاتا ہے کہ وہ خدا نہیں ہیں۔ ہماری ہی طرح کے بندے ہیں، بلکہ ہم سے بھی زیادہ بے بس ہیں۔ اس طرح وہ اُن کو چھوڑتا چلا جاتا ہے۔ یہاں تک کہ آخر میں صرف ایک خدا رہ جاتا ہے، مگر اُس ایک کے متعلق پھر بھی اس کے خیالات میں بہت کچھ جہالت باقی رہ جاتی ہے۔ کوئی یہ خیال کرتا ہے کہ خدا ہماری طرح جسم رکھتا ہے اور ایک جگہ بیٹھا ہوا خدائی کر رہا ہے

کوئی یہ سمجھتا ہے کہ خدا ہی بچے رکھتا ہے اور انسان کی طرح اُس کے ہاں بھی اولاد کا سلسلہ چل رہا ہے۔ کوئی یہ گمان کرتا ہے کہ خدا انسان کی صورت میں زمین پر اترتا ہے۔ کوئی کہتا ہے کہ خدا اس دُنیا کے کارخانے کو چلا کر خاموش بیٹھ گیا ہے اور اب کہیں آرام کر رہا ہے کوئی سمجھتا ہے کہ خدا کے ہاں بزرگوں اور رُوحوں کی سفارش لے جانا ضروری ہے اور اُن کو وسیلہ بنائے بغیر وہاں کام نہیں چلتا۔ کوئی اپنے خیال میں خدا کی ایک صورت تجویز کرتا ہے اور عبادت کے لئے اس صورت کو سامنے رکھنا ضروری سمجھتا ہے۔ اس طرح کی بہت سی غلط فہمیاں توحید کا اعتقاد رکھنے کے باوجود انسان کے ذہن میں باقی رہ جاتی ہیں جن کے سبب وہ مشرک یا کفر میں مبتلا ہوتا ہے۔ اور یہ سب جہالت کا نتیجہ ہیں :

سب سے اُدپر **لَا إِلَهَ إِلَّا اللَّهُ** کا درجہ ہے۔ یہ وہ علم ہے جو خود اللہ بے ہر زلے میں اپنے نبیوں کے ذریعے انسان کے پاس بھیجا ہے یہی علم سب سے پہلے انسان حضرت آدم کو دے کر زمین پر اتارا گیا تھا۔ یہی علم آدم علیہ السلام کے بعد حضرت نوحؑ، حضرت ابراہیمؑ، حضرت موسیٰؑ اور دوسرے تمام پیغمبروں کو دیا گیا تھا۔ پھر اسی علم کو لے کر سب سے آخر میں حضرت محمد صلی اللہ علیہ وسلم تشریف لائے۔ یہ خالص علم ہے جس میں جہالت کا شائبہ تک نہیں اور ہم نے مشرک اور بت پرستی اور کفر کی جتنی صورتیں لکھی ہیں ان سب میں انسان اسی درجے سے مبتلا ہوا کہ اُس نے پیغمبروں کی تعلیم سے منہ موڑ کر خود اپنے حواس اور اپنی عقل پر بھروسہ کیا۔ اُدھم بتائیں کہ اس چھوٹے سے فقرے میں کتنی بڑی حقیقت بیان کی گئی ہے :

۱۔ سب سے پہلی چیز الوہیت یعنی خدائی کا تصور ہے۔ یہ وسیع کائنات جس کے آغاز اور انجام اور انتہا کا خیال کرنے سے ہمارا ذہن تھک جاتا ہے، جو نامعلوم زمانہ سے چلی آ رہی ہے اور نامعلوم زمانہ تک چلی جا رہی ہے جس میں بے حد و حساب مخلوق پیدا

ہوئی اور پیدا ہونے پہلے جا رہی ہے جس میں ایسے ایسے حیرت انگیز کثرتے ہو رہے ہیں کہ اُن کو دیکھ کر عقل دنگ رہ جاتی ہے، اس کائنات کی خدائی صرف وہی کر سکتا ہے جو غیر محدود ہو ہمیشہ سے ہو، اور ہمیشہ رہے، کسی کا محتاج نہ ہو، بے نیاز ہو، قادر مطلق ہو۔ حکیم اور دانایاں، ہر چیز کا علم رکھتا ہو، اور کوئی چیز اس سے مخفی نہ ہو، سب پر غالب ہو اور کوئی اُس کے حکم سے سرتابی نہ کر سکے، بے حساب قوتوں کا مالک ہو اور کائنات کی ساری چیزوں کو اس سے زندہ کی بلکہ رزق کا سامان بہم پہنچے، عیب اور نقص اور کمزوری کی تمام صفات سے پاک ہو، اور اُس کے کاموں میں کوئی دخل نہ دے سکے نہ

۲۔ خدائی کی یہ تمام صفات صرف ایک ہی ذات میں جمع ہونی ضروری ہیں۔ یہ ناممکن ہے کہ دو ہستیاں یہ صفات برابر رکھتی ہوں کیونکہ سب پر غالب اور سب پر حاکم تو ایک ہی ہو سکتا ہے۔ یہ بھی ممکن نہیں کہ یہ صفات تقسیم ہو کر بہت سے خداؤں میں بٹ جائیں کیونکہ اگر حاکم ایک ہو اور عالم دوسرا اور رازق تیسرا تو ہر ایک خدا دوسرے کا محتاج ہو گا۔ اور اگر ایک نے دوسرے کا ساتھ نہ دیا تو ساری کائنات یک لخت فنا ہو جائے گی۔ یہ بھی ممکن نہیں کہ یہ صفات ایک سے دوسرے کو منتقل ہوں، یعنی کبھی ایک خدا میں پائی جائیں اور کبھی دوسرے میں کیونکہ جو خدا خود زندہ رہنے کی قوت نہ رکھتا ہو وہ ساری کائنات کو زندہ کی نہیں بخش سکتا، اور جو خدا خود اپنی خدائی کی حفاظت نہ کر سکتا ہو وہ اتنی بڑی کائنات پر حکومت نہیں کر سکتا۔ پس ہم کو ظلم کی جتنی زیادہ روشنی ملے گی اتنا ہی زیادہ تم کو یقین ہوتا جائے گا کہ خدائی کی صفات صرف ایک ذات میں جمع ہونی ضروری ہیں۔

۳۔ خدائی کے اس کامل اور صحیح تصور کو نظریں رکھو، پھر ساری کائنات پر نظر ڈالو، جتنی چیزیں تم دیکھتے ہو، جتنی چیزوں کو کسی ذریعے سے محسوس کرتے ہو، جتنی چیزوں

تک ہمارے علم کی پہنچ ہے ان میں سے ایک بھی ان صفات سے مشصفت نہیں ہے۔ عالم کی ساری موجودات محتاج ہیں۔ محکوم ہیں، بنتی اور گہڑتی ہیں، مرنے اور جیتی ہیں۔ کسی کو ایک حال پر قیام نہیں۔ کسی کو اپنے اختیار سے کچھ کرنے کی قدرت نہیں۔ کسی کو ایک بالاتر قانون کے خلاف بال برابر حرکت کرنے کا اختیار نہیں، ان کے حالات خود گواہی دیتے ہیں کہ ان میں سے کوئی خدا نہیں ہے۔ کسی میں خدا کی ادنیٰ جھلک بھی نہیں پائی جاتی، کسی کا خدائی میں ذرہ برابر بھی دخل نہیں ہے۔ یہی معنی ہیں لا الہ کے ۛ

۴۔ کائنات کی ساری چیزوں سے خدائی چھین لینے کے بعد تم کو اقرار کرنا پڑتا ہے کہ ایک اور ہستی ہے جو سب سے بالاتر ہے، ہر طرف وہی تمام خدائی صفات رکھتی ہے۔ اور اس کے سوا کوئی خدا نہیں۔ یہی معنی ہیں لا الہ اللہ کے ۛ

یہ سب بڑا علم ہے۔ تم جس قدر تحقیق اور جستجو کرو گے تم کو یہی معلوم ہوگا کہ یہی علم کا سہرا بھی ہے اور یہی علم کی آخری جدیجی۔ طبیعیات، کیمیا، ہیئت، ارضیات، حیاتیات، حیوانیات، انسانیات، غرض کائنات کی حقیقتوں کا کھوج لگانے والے جتنے علوم ہیں ان میں سے خواہ کوئی علم لے لو، اس کی تحقیق میں جس قدر تم آگے بڑھتے جاؤ گے لا الہ الا اللہ کی صداقت تم پر زیادہ کھلتی جائے گی اور اس پر ہمارا یقین بڑھتا جائے گا۔ تم کو علمی تحقیقات کے میدان میں ہر ہر قدم پر محسوس ہوگا کہ اس سب سے پہلی اور سب سے بڑی سچائی سے انکار کرنے کے بعد کائنات کی ہر چیز بے معنی ہو جاتی ہے ۛ

اب ہم تمہیں یہ بتائیں گے کہ لا الہ الا اللہ کے اقرار سے انسان کی زندگی پر کیا اثر پڑتا ہے۔ اور اس کو نہ ماننے والا دنیا اور آخرت میں کیوں نامراد ہو جاتا ہے ۛ

انسان کی زندگی پر  
عقیدہ توحید کا اثر

۱۔ اس کلمہ پر ایمان رکھنے والا تنگ نظر بھی نہیں ہو سکتا۔ وہ ایک ایسے خدا کا قائل ہوتا ہے، جو زمین و آسمان کا خالق، مشرق و مغرب کا مالک اور تمام جہان کا پالنے والے والا ہے۔ اس ایمان کے بعد ساری کائنات میں کوئی چیز بھی اس کو غیر نظر نہیں آتی، وہ سب کو اپنی ذات کی طرح ایک ہی مالک کی ملکیت اور ایک ہی بادشاہ کی رعیت سمجھتا ہے۔ اس کی ہمدردی اور محبت اور خدمت کسی دائرے کی پابند نہیں رہتی۔ اس کی نظر ویسی ہی غیر محدود ہو جاتی ہے جیسی خود اللہ تعالیٰ کی بادشاہی غیر محدود ہے۔ یہ بات کسی ایسے شخص کو حاصل نہیں ہو سکتی جو بہت سے چھوٹے چھوٹے خداؤں کا قائل ہو۔ یا خدا میں انسان کی محدود اور ناقص صفات مانتا ہو۔ یا سرے سے خدا کا قائل ہی نہ ہو۔

۲۔ یہ کلمہ انسان میں اتہاد درجہ کی خودداری اور عزت نفس پیدا کر دیتا ہے۔ اُس پر اعتقاد رکھنے والا جانتا ہے کہ صرف ایک خدا تمام طاقتوں کا مالک ہے۔ اس کے سوا کوئی نفع نقصان پہنچانے والا نہیں۔ کوئی مارنے اور چلانے والا نہیں کوئی صاحب اختیار اور با اثر نہیں، یہ علم اور یقین اُس کو خدا کے سوا تمام قوتوں سے بے نیاز اور بے خوف کر دیتا ہے۔ اس کی گردن کسی مخلوق کے آگے نہیں جھکتی۔ اُس کا ہاتھ کسی کے آگے نہیں پھیلتا۔ اُس کے دل میں کسی کی بزرگی کا سکہ نہیں بیٹھتا۔ یہ صفت سوائے عقیدہ توحید کے اور کسی عقیدہ سے پہلے نہیں ہو سکتی، بشرک اور کفر اور دہریت کی لازمی خاصیت یہ ہے کہ انسان مخلوقات کے آگے جھکے، ان کو نفع اور نقصان کا مالک سمجھے، اُن سے خوف کھائے اور اُن ہی سے اُمیدیں وابستہ رکھے۔

۳۔ خودداری کے ساتھ یہ کلمہ انسان میں انکساری بھی پیدا کرتا ہے، اُس کا قائل کبھی مغرور اور متکبر نہیں ہو سکتا، اپنی قوت اور دولت اور قابلیت کا گھمڈ اس کے دل میں سما ہی نہیں

سکتا۔ کیونکہ وہ جانتا ہے کہ اُس کے پاس جو کچھ ہے خدا ہی کا دیا ہوا ہے اور خدا اس طرح دینے پر قادر ہے اسی طرح چھین لینے پر قادر ہے اس کے مقابلہ میں عقیدہ الحاد کے ساتھ جب انسان کو کسی قسم کا دنیوی کمال حاصل ہوتا ہے تو وہ متکبر ہو جاتا ہے کیونکہ وہ اپنے کمال کو محض اپنی قابلیت کا نتیجہ سمجھتا ہے۔ اسی طرح شرک اور کفر کے ساتھ بھی غرور پیدا ہونا لازمی ہے، کیونکہ شرک اور کافر اپنے خیال میں یہ سمجھتا ہے کہ خداؤں اور دیوتاؤں سے اس کا کوئی خاص تعلق ہے جو دوسروں کو نصیب نہیں ہے۔

۴۔ اس نکتہ پر اعتقاد رکھنے والا اچھی طرح سمجھتا ہے کہ نفس کی پاکیزگی اور نیک علی کے سوا اس کے لئے نجات اور فلاح کا کوئی ذریعہ نہیں۔ کیونکہ وہ ایک ایسے خدا پر اعتقاد رکھتا ہے جو بے نیاز ہے کسی سے کوئی رشتہ نہیں رکھتا بے لاگ عدل کرنے والا ہے اور کسی کو اُس کی خدائی میں دخل یا اثر حاصل نہیں۔ اس کے مقابلہ میں مشرکین اور کفار ہمیشہ جھوٹی توقعات پر زندگی بسر کرتے ہیں۔ اُن میں کوئی سمجھتا ہے کہ خدا کا بیٹا ہمارے لئے کفار بن گیا ہے۔ کوئی خیال کرتا ہے کہ ہم خدا کے چہیتے ہیں اور ہمیں سزا مل ہی نہیں سکتی کسی کا گمان یہ ہے کہ ہم اپنے بزرگوں سے خدا کے ہاں سفارش کرا لیں گے۔ کوئی اپنے دیوتاؤں کو نذر دنیا زدے کر سمجھ لیتا ہے کہ اب اُسے دنیا میں سب کچھ کرنے کا لائسنس مل گیا ہے۔ اس قسم کے جھوٹے اعتقادات ان لوگوں کو ہمیشہ گناہوں اور بد کاریوں کے چکر میں پھنسانے رکھتے ہیں اور وہ ان کے بھروسہ پر نفس کی پاکیزگی اور عمل کی نیکی سے غافل ہو جاتے ہیں۔ یہ دہریے تو وہ سرے سے اعتقاد ہی نہیں رکھتے کہ کوئی بالاتر ہستی ان سے بھلے یا بُرے کاموں کی باز پرس کرنے والی بھی ہے۔ اس لئے وہ دنیا میں اپنے آپ کو آزاد سمجھتے ہیں، اُن کے نفس کی خواہش اُن کی خدا ہوتی ہے اور وہ اس کے بندے ہوتے ہیں :

۵۔ اس کلمہ کا قائل کسی حال میں مایوس اور دل شکستہ نہیں ہوتا۔ وہ ایک ایسے خدا پر ایمان رکھتا ہے جو زمین و آسمان کے سارے خزانوں کا مالک ہے جس کا فضل و کرم بے حد و بے حساب ہے اور جس کی قوتیں بے پایاں ہیں۔ یہ ایمان اس کے دل کو غیر معمولی تسکین بخشتا ہے، اس کو اطمینان سے بھر دیتا ہے اور ہمیشہ اُمیدوں سے لبریز رکھتا ہے چاہے وہ دنیا کے تمام دروازوں سے ٹھکرا دیا جائے، سارے اسباب کا رشتہ ٹوٹ جائے اور وسائل و ذرائع ایک ایک کر کے اُس کا ساتھ چھوڑ دیں۔ پھر بھی ایک خدا کا سہارا کسی حال میں اُس کا ساتھ نہیں چھوڑتا اور اسی کے بل بوتے پر وہ نئی اُمیدوں کے ساتھ کوشش پر کوشش کئے چلا جاتا ہے۔ یہ اطمینان قلب عقیدہ توحید کے سوا اور کسی عقیدے سے حاصل نہیں ہو سکتا۔ مشرکین اور کفار اور دہریے چھوٹے دل کے ہوتے ہیں ان کا بھروسہ محدود قوتوں پر ہوتا ہے۔ اس لئے مشکلات میں بہت جلد مایوسی اُن کو گیر لیتی ہے اور اکثر ایسی حالتوں میں وہ خود کشی تک کر گزرتے ہیں ۛ

۶۔ اس کلمہ کا اعتقاد انسان میں عزم حوصلہ اور صبر و توکل کی زبردست طاقت پیدا کر دیتا ہے۔ وہ جب خدا کی خوشنودی کے لئے دنیا میں بڑے کام انجام دینے کے لئے اُٹھتا ہے تو اُس کے دل میں یہ یقین ہوتا ہے کہ میری پشت پر زمین و آسمان کے بادشاہ کی قوت ہے۔ یہ خیال اُس میں پہاڑ کی سی مضبوطی پیدا کرتا ہے اور دنیا کی ساری مشکلات اور مصیبتیں اور مخالف طاقتیں مل کر بھی اس کو اپنے عزم سے نہیں ہٹا سکتیں۔ شرک اور کفر اور دہریت میں یہ طاقت کہاں؟

۷۔ یہ کلمہ انسان کو پہنچانے لگا دیتا ہے۔ بھیکو باؤمی گو بڑی دلی دھمکی والی دراصل دو چیزیں ہوتی ہیں۔ ایک تعبان اور مال اور بال بچوں کی محبت۔ دوسرے یہ خیال کہ خدا



کے سوا کوئی اور مارنے والا ہے اور یہ کہ آدمی اپنی تدبیر سے موت کو ٹال سکتا ہے۔ لا الہ الا اللہ کا اعتقاد ان دونوں چیزوں کو دل سے نکال دیتا ہے پہلی چیز تو اس لئے نکل جاتی ہے کہ اس کا قائل اپنی جان و مال اور ہر چیز کا مالک خدا ہی کو سمجھتا ہے اور اس کی خوشنودی کے لئے سب کچھ قربان کرنے پر تیار ہو جاتا ہے۔ رہی دوسری چیز تو وہ اس وجہ سے باقی نہیں رہتی کہ لا الہ الا اللہ کہنے والے کے نزدیک جان لینے کی قدرت کسی انسان یا حیوان یا توپ یا تلوار یا لکڑی یا پتھر میں نہیں ہے، اس کا اختیار صرف خدا کو ہے اور اس نے موت کا جو وقت مقرر کر دیا ہے اس سے پہلے دنیا کی تمام قوتیں مل کر بھی چاہیں تو کسی کی جان نہیں لے سکتیں یہی وجہ ہے کہ اللہ پر ایمان رکھنے والے سے زیادہ بہادر دنیا میں کوئی نہیں ہوتا۔ اس کے مقابلہ میں تلواروں کی بازو اور گولیوں کی بوچھاڑ اور گولوں کی بارش اور فوجوں کی یورش سب ناکام رہ جاتی ہیں۔ جب وہ خدا کی راہ میں لڑنے کے لئے بڑھتا ہے، تو اپنے سے دس گنی طاقت کا بھی منہ پھیر دیتا ہے، مشرکین اور کفار اور دہریئے یہ قوت کہاں سے لائیں گے؟ ان کو تو جان سب سے زیادہ پیاری ہوتی ہے اور وہ یہ سمجھتے ہیں کہ موت دشمن کے لئے سے آتی ہے اور ان کے بھاگنے سے بھاگ سکتی ہے۔

۸۔ لا الہ الا اللہ کا اعتقاد انسان میں قناعت اور بے نیازی کی شان پیدا کر دیتا ہے۔ حرص و ہوس اور رشک و حسد کے رکیک جذبات اُس کے دل سے نکال دیتا ہے کامیابی حاصل کرنے کے ناجائز اور ذلیل طریقے اختیار کرنے کا خیال تک اُس کے ذہن میں نہیں لے دیتا وہ سمجھتا ہے کہ رزق اللہ کے ہاتھ میں ہے جس کو چاہے زیادہ لے جس کو چاہے کم دے عزت اور طاقت اور ناموری اور حکومت سب کچھ خدا کے اختیار میں ہے۔ وہ اپنی مصائب کو محظوظ سے جس کو جس قدر چاہتا ہے عطا کرتا ہے۔ ہمارا کام صرف اپنی حد تک جائز کوشش

کرنا ہے۔ کامیابی اور ناکامی خدا کے فضل پر موقوف ہے۔ وہ اگر دینا چاہے تو دنیا کی کوئی قوت اسے روک نہیں سکتی اور نہ دینا چاہے تو کوئی طاقت دلو نہیں سکتی۔ اس کے مقابل میں مُشرکین اور کفار اور دہریے اپنی کامیابی اور ناکامی کو اپنی کوشش اور دنیوی طاقت کی مدد یا مخالفت پر موقوف سمجھتے ہیں اس لئے ان پر حرص اور ہوس مُسلط رہتی ہے۔ کامیابی حاصل کرنے کے لئے رشوت، خوشامد، سازش اور ہر قسم کے بدترین ذرائع اختیار کرنے میں اُنہیں باک نہیں ہوتا۔ دوسروں کی کامیابی پر رشک و حسد میں جُلے مرنے ہیں اور ان کو نیچا دکھانے کی کوئی بُری سے بُری تدبیر بھی نہیں چھوڑتے۔

۹۔ سب سے بڑی چیز یہ ہے کہ لا اِلهَ اِلَّا اللہ کا اعتقاد انسان کو خدا کے قانون کا پابند بناتا ہے، اس کلمہ پر ایمان لانے والا یقین رکھتا ہے کہ خدا ہر چھپی اور کھلی چیز سے باخبر ہے ہماری شرگ سے بھی زیادہ قریب ہے، اگر ہم رات کے اندھیرے میں اور تنہائی کے گوشے میں بھی کوئی گناہ کریں تو خدا کو اس کا علم ہو جاتا ہے۔ اگر ہمارے دل کی گہرائی میں بھی کوئی بُرا ارادہ پیدا ہو تو خدا تک اُس کی خبر پہنچ جاتی ہے۔ ہم سب چھپا سکتے ہیں مگر خدا سے نہیں چھپا سکتے، سب سے بھاگ سکتے ہیں مگر خدا کی سلطنت سے نہیں بچ سکتے۔ سب سے بچ سکتے ہیں مگر خدا کی پکڑ سے بچنا غیر ممکن ہے۔ یہ یقین جتنا مضبوط ہوگا اتنا ہی زیادہ انسان اپنے خدا کے احکام کا مطیع ہوگا، جس چیز کو خدا نے حرام کیا ہے وہ اُس کے پاس بھی نہ پہنچے گا اور جس چیز کا اُس نے حکم دیا ہے وہ اس کو تنہائی اور تاریکی میں بھی بجالائے گا۔ کیونکہ اُس کے ساتھ ایک ایسی پولیس لگی ہوئی ہے جو کسی حال میں اُس کا پیچھا نہیں چھوڑتی اور اس کو ایسی عدالت کا کھٹکا لگا ہوا ہے جس کے وارنٹ سے وہ کہیں بھاگ ہی نہیں سکتا۔ یہی وجہ ہے کہ مُسلم بچنے کے لئے سب سے پہلی اور ضروری مشرط لا اِلهَ اِلَّا اللہ پر ایمان لانا ہے مُسلم کے معنی جیسا کہ

تم کو ابتدا میں بتایا جا چکا ہے، خدا کے فرمانِ بروار بندے کے ہیں۔ اور خدا کا فرماں بردار ہونا ممکن ہی نہیں جب تک کہ انسان اس بات پر یقین نہ لائے کہ اللہ کے سوا کوئی الٰہ نہیں ہے،

حضرت محمد صلی اللہ علیہ وسلم کی تعلیم میں یہ ایمان بالہند سب سے اہم اور بنیادی چیز ہے۔ یہ اسلام کا مرکز ہے، اس کی جڑ ہے، اُس کی قوت کا منبع ہے۔ اس کے سوا اسلام کے جتنے اعتقادات اور احکام اور قوانین ہیں، سب اسی بنیاد پر قائم ہیں، اور ان سب کو اسی مرکز سے قوت پہنچتی ہے، اس کو ہٹا دینے کے بعد اسلام کوئی چیز نہیں رہتا۔

**خدا کے فرشتوں پر ایمان** ایمان بالہند کے بعد دوسری چیز جس پر آنحضرت صلی اللہ علیہ وسلم کی ایمان لانے کی ہدایت فرمائی ہے وہ فرشتوں کی ہستی ہے اور بڑا فائدہ اس تعلیم کا یہ ہے کہ اس سے توحید کا اعتقاد شرک کے تمام خطروں سے پاک ہو جاتا ہے،

اوپر تم کو بتایا جا چکا ہے کہ مشرکین نے خدائی میں دو قسم کی مخلوقات کو شریک کیا ہے ایک قسم ان مخلوقات کی ہے جو جسمانی وجود رکھتی ہیں اور نظر آتی ہیں، مثلاً سورج، چاند اور تارے۔ آگ اور پانی اور بزرگ انسان وغیرہ۔ دوسری قسم ان مخلوقات کی ہے جن کا وجود جسمانی نہیں ہے بلکہ وہ نظروں سے اوجھل ہیں اور پس پردہ کائنات کا انتظام کر رہی ہیں مثلاً کوئی ہوا چلانے والی، اور کوئی پانی برسانے والی اور کوئی روشنی بھیج پھیلانے والی۔ ان میں سے پہلی قسم کی چیزیں تو انسان کی آنکھوں کے سامنے موجود ہیں۔ اس لئے ان کی خدائی کی نفی خود لایزالہ اللہ کے الفاظ ہی سے ہو جاتی ہے۔ لیکن دوسری قسم کی مخلوقات پوشیدہ اور پراسرار ہیں۔ مشرکین زیادہ تر ان کے گرویدہ ہیں، ان ہی کو دیوتا اور خدا اور

خدا کی اولاد سمجھتے ہیں، ان ہی کی فرضی مورتیں بنا کر نذر و نیاز چڑھاتے ہیں۔ لہذا توحید الہی کو شرک کے اس دوسرے شعبے سے پاک کرنے کے لئے ایک مستقل عقیدہ بیان کیا گیا ہے۔ آنحضرت صلی اللہ علیہ وسلم نے ہمیں بتایا ہے کہ یہ پوشیدہ نورانی ہستیاں جن کو دیوتا اور خدا اور اولادِ خدا کہتے ہو دراصل یہ خدا کے فرشتے ہیں۔ ان کا خدائی میں کوئی دخل نہیں۔ یہ سب خدا کے تابع فرمان ہیں اور اس قدر مطیع ہیں کہ حکم الہی سے بال برابر کبھی کبھائی نہیں کر سکتے۔ خدا ان کے ذریعے سے اپنی سلطنت کی تدبیر کرتا ہے اور یہ ٹھیک ٹھیک اس کے فرمان بجا لاتے ہیں۔ ان کو خود اپنے اختیار سے کچھ کرنے کی قدرت نہیں؛ یہ اپنی طاقت سے خدا کے حضور میں کوئی تجویز پیش نہیں کر سکتے۔ ان کی اتنی مجال بھی نہیں کہ اس کے سامنے کسی کی سفارش کریں، ان کی عبادت کرنا اور ان سے مدد مانگنا تو انسان کے لئے ہمت ہے کیونکہ روزِ ازل میں اللہ تعالیٰ نے ان سے آدم کو سجدہ کرایا تھا اور ان سے بڑھ کر آدم کو عظم عطا کیا تھا اور ان کو چھوڑ کر آدم کو زمین کی خلافت عطا کی۔ پس جو انسان خود ان فرشتوں کا سجدہ اس کے لئے اس سے بڑھ کر کیا ذلت ہو سکتی ہے کہ وہ ان کے آگے سجدہ کرے اور ان سے بھیک مانگے ؟

آنحضرت صلی اللہ علیہ وسلم نے ایک طرف تو ہم کو فرشتوں کی پرستش کرنے اور خدائی میں ان کو شریک ٹھہرانے سے روک دیا۔ دوسری طرف آپ نے ہمیں یہ بتایا کہ فرشتے خدا کی برگزیدہ مخلوق ہیں، ان سے پاک ہیں۔ ان کی فطرت ایسی ہے کہ وہ خدا کے احکام کی نافرمانی کر ہی نہیں سکتے۔ وہ ہمیشہ خدا کی بندگی و عبادت میں مشغول رہتے ہیں۔ ان ہی میں سے ایک برگزیدہ فرشتے کے ذریعے سے اللہ تعالیٰ اپنے پیغمبروں پر وحی بھیجتا ہے جن کا نام جبرائیل ہے۔ آنحضرت صلی اللہ علیہ وسلم کے پاس جبریل علیہ السلام ہی کے ذریعے سے قرآن

کی آیتیں نازل ہوئی تھیں اپنی فرشتوں میں وہ فرشتے بھی ہیں جو ہر وقت ہمتارے ساتھ لگے ہوئے ہیں۔ ہمتاری ہر اچھی اور بری حرکت کو ہر وقت دیکھتے رہتے ہیں۔ ہمتاری ہر اچھی بری بات کو ہر وقت سنتے ہیں اور نوٹ کرتے رہتے ہیں، ان کے پاس ہر شخص کی زندگی کا ریکارڈ محفوظ رہتا ہے۔ مرنے کے بعد جب تم خدا کے سامنے حاضر ہو گے تو یہ ہمتارا نامہ اعمال پیش کر دیں گے۔ اور تم دیکھو گے کہ عمر بھر تم نے چُپے اور کُٹلے جو کچھ بھی نیکیاں اور بدیاں کی تھیں وہ سب اس میں موجود ہیں ۝

فرشتوں کی حقیقت ہم کو نہیں بتائی گئی صرف ان کی صفات بتائی گئی ہیں اور اُن کی ہستی پر یقین رکھنے کا حکم دیا گیا ہے۔ ہمارے پاس یہ معلوم کرنے کا کوئی ذریعہ نہیں کہ وہ کیسے ہیں اور کیسے نہیں۔ لہذا اپنی عقل سے اُن کی ذات کے متعلق کوئی بات تراش لینا جہاں ہے۔ اور اُن کے وجود سے انکار کرنا کفر ہے، کیونکہ انکار کرنے کے لئے کسی کے پاس کوئی دلیل نہیں اور انکار کے معنی رسول اللہ صلی اللہ علیہ وسلم کو نعوذ باللہ جھوٹا قرار دینے کے ہیں۔ ہم اُن کے وجود پر صرف اس لئے ایمان لاتے ہیں کہ خدا کے سچے رسول نے ہم کو اُن کی خبر دی ہے۔

تیسری چیز جس پر ایمان لانے کی تعلیم حضرت محمد صلی اللہ علیہ وسلم کے ذریعے ہم کو دی گئی ہے، وہ اللہ کی کتابیں ہیں جو اُس نے اپنے نبیوں پر نازل کیں ۝

اللہ تعالیٰ نے جس طرح حضرت محمد صلی اللہ علیہ وسلم پر قرآن نازل فرمایا ہے اسی طرح آپ سے پہلے جو رسول گزرے تھے اُن کے پاس بھی اپنی کتابیں بھی تھیں۔ اُن میں سے بعض کتابوں کے نام ہم کو بتائے گئے ہیں۔ مثلاً صحف ابراہیمؑ، جو حضرت ابراہیمؑ پر اُترے۔ تورات جو حضرت موسیٰؑ پر نازل ہوئی۔ زبور جو حضرت داؤدؑ کے پاس بھیجی گئی۔ اور انجیل جو حضرت

۱۔ عیسائی کو دی گئی۔ اُن کے سوا دوسری کتابیں جو دوسرے رسولوں کے پاس آئی تھیں ان کے نام ہم کو نہیں بتائے گئے۔ اِس لئے کسی اور مذہبی کتاب کے متعلق ہم یقین کے ساتھ نہ یہ کہہ سکتے ہیں کہ وہ خدا کی طرف سے ہے اور نہ یہ کہہ سکتے ہیں کہ وہ خدا کی طرف سے نہیں ہے۔ البتہ ہم ایمان لاتے ہیں کہ جو کتابیں بھی خدا کی طرف سے آئی تھیں وہ سب برحق تھیں :

جن کتابوں کے نام ہم کو بتائے گئے ہیں اُن میں صحیفہ ابراہیمؑ، توابؑ، دُنیا میں جو نہیں ہیں۔ رہیں تو رآة اور زبور اور انجیل تو وہ البتہ یہودیوں اور عیسائیوں کے پاس موجود ہیں۔ مگر قرآن شریف میں ہم کو بتایا گیا ہے کہ ان سب کتابوں میں لوگوں نے خدا کے کلام کو بدل ڈالا ہے اور اپنی طرف سے بہت سی باتیں اُن کے اندر ملا دی ہیں۔ خود عیسائی اور یہودی بھی تسلیم کرتے ہیں کہ اصل کتابیں اُن کے پاس نہیں ہیں صرف ان کے ترجمے باقی رہ گئے ہیں جن میں صدیوں سے ترمیم ہوتی رہی ہے اور اب تک ہوتی چلی جا رہی ہے پھر ان کتابوں کے پڑھنے سے بھی صاف معلوم ہوتا ہے کہ ان میں بہت سی باتیں ایسی ہیں جو خدا کی طرف سے نہیں ہو سکتیں۔ اِس لئے جو کتابیں موجود ہیں وہ ٹھیک ٹھیک خدا کی کتابیں نہیں ہیں، اُن میں خدا کا کلام اور انسان کے کلام مل جل گئے ہیں اور یہ معلوم کرنے کا کوئی ذریعہ نہیں ہے کہ خدا کا کلام کون سا ہے اور انسانوں کا کلام کون سا۔ لہذا کچھ کتابوں پر ایمان لانے کا جو حکم ہم کو دیا گیا ہے وہ صرف اِس حیثیت سے ہے کہ خدا نے قرآن سے پہلے بھی دُنیا کی ہر قوم کے پاس اپنے احکام اپنے نبیوں کے ذریعہ سے بھیجے تھے۔ اور وہ سب اسی ایک خدا کے احکام تھے جس کی طرف سے قرآن آیا ہے۔ اور قرآن کوئی نئی اور انوکھی کتاب نہیں ہے بلکہ اسی تعلیم کو زندہ کرنے کے لئے بھیجی گئی ہے جس کو پہلے زمانہ کے لوگوں نے پایا اور کھو دیا، یا بدل ڈالا، یا انسانی کلاموں سے خلط ملط کر دیا :

قرآن شریف خدا کی سب سے آخری کتاب ہے۔ اس میں اوپھلی کتابوں میں کئی جہتوں

سے فرق ہے :-

۱۔ پہلے جو کتابیں آئی تھیں ان میں سے اکثر کے اہلی نئے دُنیا سے گم ہو گئے اور ان کے صرف ترجمے رہ گئے، لیکن قرآن جن الفاظ میں اُتر اُتھا ٹھیک ٹھیک اہنی الفاظ میں موجود ہے اس کے ایک حرف بلکہ ایک شوشہ میں بھی تغیر نہیں ہوا،

۲۔ پھلی کتابوں میں لوگوں نے کلام الہی کے ساتھ اپنا کلام ملا دیا ہے، ایک ہی کتاب میں کلام الہی بھی ہے، قومی تاریخ بھی ہے، بزرگوں کے حالات بھی ہیں تفسیر بھی ہے۔ فقہیوں کے نکالے ہوئے شرعی مسئلے بھی ہیں، اور یہ سب چیزیں اس طرح گڈ مڈ ہیں کہ خدا کے کلام کو ان میں سے الگ چھانٹ لینا ممکن نہیں ہے۔ مگر قرآن میں خالص کلام الہی ہمیں ملتا ہے اور اس کے اندر کسی دوسرے کے کلام کی ذرہ برابر بھی آمیزش نہیں ہے، تفسیر، حدیث، فقہ، سیرت رسول، سیرت صحابہ اور تاریخ اسلام پر مسلمانوں نے جو کچھ بھی لکھا وہ سب قرآن سے بالکل الگ دوسری کتابوں میں لکھا ہے۔ قرآن میں ان کا ایک لفظ بھی ملے نہیں پایا ہے،

۳۔ جتنی مذہبی کتابیں دُنیا کی مختلف قوموں کے پاس ہیں ان میں سے ایک کے متعلق

بھی تاریخی سیند سے یہ ثابت نہیں کیا جاسکتا کہ وہ جس نبی کی طرف منسوب ہے واقعی اسی نبی کی ہے۔ بلکہ بعض مذہبی کتابیں ایسی بھی ہیں جن کے متعلق سرے سے یہ بھی نہیں معلوم کہ وہ کس زمانہ میں نبی پر اُتری تھیں مگر قرآن کے متعلق اتنی زبردست تاریخی شہادتیں موجود ہیں کہ کوئی شخص حضرت محمد صلی اللہ علیہ وسلم کی طرف اس کی نسبت میں شک کر ہی نہیں سکتا۔ اس کی آیتوں تک کے متعلق یہ معلوم ہے کہ کون سی آیت کب اور کہاں نازل ہوئی،

۴۔ پھلی کتابیں جن زبانوں میں نازل ہوئی تھیں وہ ایک مدت سے مُردہ

۱۔ پھر دنیا میں کہیں بھی اُن کے بولنے والے باقی نہیں رہے اور ان کے سمجھنے والے بھی بہت کم پائے جاتے ہیں۔ ایسی کتابیں اگر اہلی اور صحیح حالت میں موجود بھی ہوں تو اُن کے احکام کو ٹھیک ٹھیک سمجھنا اور ان کی پیروی کرنا ممکن نہیں لیکن قرآن جس زبان میں ہے وہ ایک زندہ زبان ہے۔ دنیا میں کروڑوں آدمی آج بھی اس کو بولتے ہیں اور کروڑوں آدمی اسے جانتے اور سمجھتے ہیں۔ اس کی تعلیم کا سلسلہ دنیا میں ہر جگہ جاری ہے ہر شخص اس کو سیکھ سکتا ہے۔ اور جو اس کے سیکھنے کی فرصت نہیں رکھتا اس کو ہر جگہ ایسے لوگ مل سکتے ہیں جو قرآن کے معنی اسے سمجھانے کی قابلیت رکھتے ہوں؛

۵۔ جتنی مذہبی کتابیں دنیا کی مختلف قوموں کے پاس ہیں ان میں سے ہر کتاب میں کسی خاص قوم کو مخاطب کیا گیا ہے، اور ہر کتاب میں ایسے احکام پائے جاتے ہیں جو معلوم ہوتا ہے کہ صرف ایک خاص زمانے کے حالات اور ضروریات کے لئے تھے، مگر اب نہ اُن کی ضرورت ہے اور نہ ان پر عمل کیا جاسکتا ہے۔ اس سے یہ بات خود بخود ظاہر ہو جاتی ہے کہ یہ سب کتابیں لگ الگ قوموں کے لئے مخصوص تھیں۔ ان میں سے کوئی کتاب بھی تمام دنیا کے لئے نہ آئی تھی پھر جن قوموں کے لئے یہ کتابیں آئی تھیں اُن کے لئے بھی یہ ہمیشہ ہمیشہ کے واسطے نہ تھیں، بلکہ کسی خاص زمانے کے لئے تھیں۔ اب ان کو دیکھو! اس کتاب میں ہر جگہ انسان کو مخاطب کیا گیا ہے اس کے کسی ایک فقرے سے بھی یہ شبہ نہیں ہو سکتا کہ وہ کسی خاص قوم کے لئے ہے۔ نیز اس کتاب میں جتنے احکام دیئے گئے ہیں وہ سب ایسے ہیں جن پر ہر زمانے میں ہر جگہ عمل کیا جاسکتا ہے۔ یہ بات ثابت کرتی ہے کہ قرآن ساری دنیا کے لئے ہے اور ہمیشہ کے لئے ہے۔

۶۔ سبھی کتابوں میں برائیک میں نیکی اور صداقت کی باتیں بیان کی گئی تھیں۔ اخلاق اور راست بازی کے اصول سکھائے گئے تھے، خدا کی مرضی کے مطابق زندگی بسر



کرنے کے طریقے بتائے گئے تھے۔ لیکن کوئی ایک کتاب بھی ایسی نہ تھی جس میں ساری خوبیوں کو ایک جگہ جمع کر دیا گیا ہو۔ اور کوئی چیز چھوڑی نہ گئی ہو یہ بات صرف قرآن میں ہے کہ جتنی خوبیاں کچلی کتابوں میں الگ الگ تھیں وہ سب اس میں جمع کر دی گئی ہیں اور جو خوبیاں کچلی کتابوں سے چھوٹ گئی تھیں وہ بھی اس کتاب میں آگئی ہیں :

تمام مذہبی کتابوں میں انسان کے دخل و محتولات سے ایسی باتیں مل گئی ہیں جو حقیقت کے خلاف ہیں، عقل کے خلاف ہیں، ظلم اور بے انصافی پر مبنی ہیں، انسان کے عقیدے اور عمل و دونوں کو خراب کرتی ہیں۔ حتیٰ کہ بہت سی کتابوں میں فحش اور بد اخلاقی کی باتیں بھی پائی جاتی ہیں۔ قرآن ان سب چیزوں سے پاک ہے۔ اس میں کوئی بات بھی ایسی نہیں جو عقل کے خلاف ہو یا جس کو دلیل یا تجربے سے غلط ثابت کیا جاسکتا ہو۔ اس کے کسی حکم میں بے انصافی نہیں ہے، اس کی کوئی بات انسان کو گمراہی میں ڈالنے والی نہیں ہے، اس میں فحش اور بد اخلاقی کا نام و نشان تک نہیں ہے۔ اول سے لے کر آخر تک سارا قرآن اعلیٰ درجہ کی حکمت و دانائی اور عدل انصاف کی تعلیم اور راہِ راست کی ہدایت اور بہترین احکام اور قوانین سے بھرا ہوا ہے :

یہی خصوصیات ہیں جن کی بنا پر تمام دنیا کی قوموں کو ہدایت کی گئی ہے کہ قرآن پر ایمان لائیں اور تمام کتابوں کو چھوڑ کر صرف اسی ایک کتاب کی پیروی کریں کیونکہ انسان کو خدا کی مرضی کے مطابق زندگی بسر کرنے کے لئے جس قدر ہدایات کی ضرورت ہے وہ سب اس میں بے کم و کاست بیان کر دی گئی ہیں۔ یہ کتاب آجائے کے بعد کسی دوسری کتاب کی حاجت ہی باقی نہیں رہی :

جب تم کو یہ معلوم ہو گیا کہ قرآن اور دوسری کتابوں میں کیا فرق ہے، تو یہ

بات تم خود سمجھ سکتے ہو کہ دوسری کتابوں پر ایمان اور قرآن پر ایمان میں کیا فرق ہونا چاہیے۔  
پچھلی کتابوں پر ایمان صرف تصدیق کی حد تک ہے یعنی وہ سب خدا کی طرف سے تھیں، اور  
پسچی تھیں، اور اسی غرض کے لئے آئی تھیں جس کو پورا کرنے کے لئے قرآن آیا ہے۔ اور قرآن  
پر ایمان اس حیثیت سے ہے کہ یہ خدا کا خالص کلام ہے، سراسر حق ہے، اُس کا ہر لفظ محفوظ ہے  
اُس کی ہر بات سچی ہے، اس کے ہر حکم کی پیردی فرض ہے اور ہر وہ بات رد کر دینے کے قابل  
ہے جو قرآن کے خلاف ہو ۛ

کتابوں کے بعد ہم کو خدا کے تمام رسولوں پر بھی ایمان  
خدا کے رسولوں پر ایمان لائے کی ہدایت کی گئی ہے ۛ

یہ بات تم کو پچھلے باب میں بتائی جا چکی ہے کہ خدا کے رسول و دنیا کی تمام قوموں کے  
پاس آئے تھے اور ان سب نے اسی اسلام کی تعلیم دی تھی جس کی تعلیم دینے کے لئے آخر میں  
حضرت محمد صلی اللہ علیہ وسلم تشریف لائے اس لحاظ سے خدا کے تمام رسول ایک ہی گروہ کے  
لوگ تھے۔ اگر کوئی شخص ان میں سے کسی ایک کو بھی جھوٹا قرار دے تو گویا اُس نے سب کو جھوٹا  
اور کسی ایک کی بھی تصدیق کرے، تو آپ سے آپ اس کے لئے لازم ہو جاتا ہے کہ سب کی  
تصدیق کرے فرض کر دے کہ دنیا آدمی ایک ہی بات کہتے ہیں جب تم نے ایک کو سچا تسلیم  
کیا تو خود بخود تم نے باقی نو کو بھی سچا تسلیم کر لیا۔ اگر تم ایک کو جھوٹا کہو گے تو اس کے معنی یہ ہیں  
کہ تم نے خود اس بات ہی کو جھوٹ قرار دیا ہے جسے وہ بیان کر رہا ہے اور اس سے دوسروں  
کی تکذیب لازم آجائے گی۔ یہی وجہ ہے کہ اسلام میں تمام رسولوں پر ایمان لانا  
مزدوری ہے جو شخص کسی رسول پر ایمان نہ لائے گا وہ کافر ہوگا خواہ وہ باقی رسولوں  
کو ماننا ہو ۛ

ردایات میں آیا ہے کہ دُنیا کی مختلف قوموں میں جو نبی بھیجے گئے ہیں اُن کی تعداد ایک لاکھ چوبیس ہزار ہے۔ اگر تم خیال کرو کہ دُنیا کب سے آباد ہے اور اس میں کتنی قومیں گزر چکی ہیں تو یہ تعداد کچھ بھی زیادہ معلوم نہ ہوگی۔ ان سوا لاکھ نبیوں میں سے جن کے نام ہم کو قرآن میں بتائے گئے ہیں ان پر تو صراحت کے ساتھ ایمان لانا ضروری ہے۔ باقی تمام کے متعلق ہم کو صرف یہ عقیدہ رکھنے کی تعلیم دی گئی ہے کہ جو لوگ بھی خدا کی طرف سے اس کے بندوں کی ہدایت کے لئے بھیجے گئے تھے وہ سب سچے تھے۔ ہندوستان، چین، ایران، مصر، افریقہ، یورپ اور دُنیا کے دوسرے ملکوں میں جو نبی آئے ہوں گے ہم اُن سب پر ایمان لاتے ہیں۔ مگر ہم کسی خاص شخص کے متعلق یہ نہیں کہہ سکتے کہ وہ نبی تھا اور نہ یہ کہہ سکتے ہیں کہ وہ نبی نہ تھا، اس لئے کہ ہمیں اس کے متعلق کچھ بتایا نہیں گیا البتہ مختلف مذاہب کے پیرو جن لوگوں کو اپنا پیشوا مانتے ہیں اُن کے خلاف کچھ کہنا ہمارے لئے جائز نہیں ہے بہت ممکن ہے کہ درحقیقت وہ نبی ہوں اور بعد میں ان کے پیروں نے اُن کے مذہب کو بگاڑ دیا ہو جس طرح حضرت موسیٰ اور حضرت عیسیٰ کے پیروں نے بگاڑا۔ لہذا ہم جو کچھ بھی اظہار رائے کریں گے اُن کے مذہب اور ان کی رسوم کے متعلق کریں گے، مگر پیشواؤں کے حق میں خاموش رہیں گے تاکہ بغیر جانے بوجھے ہم سے کسی رسول کی شان میں گستاخی نہ ہو جائے +

پچھلے رسولوں میں اور حضرت محمد صلی اللہ علیہ وسلم میں اس لحاظ سے تو کوئی فرق نہیں کہ آپ کی طرح وہ سب بھی سچے تھے، خدا کے بھیجے ہوئے تھے، اسلام کا سیدھا راستہ بتاتے ولے تھے اور ہمیں سب پر ایمان لانے کا حکم دیا گیا ہے۔ مگر ان ساری جثیتوں سے یکساں ہونے کے باوجود آپ میں اور دوسرے پیغمبروں میں تین باتوں کا فرق بھی ہے +

ایک یہ کہ پچھلے انبیاء خاص قوموں میں خاص زمانوں کے لئے آئے تھے اور حضرت محمد صلی اللہ علیہ وسلم تمام دنیا کے لئے اور ہمیشہ کے لئے نبی بنا کر بھیجے گئے ہیں، جیسا کہ ہم پچھلے باب میں تفصیل کے ساتھ بیان کر چکے ہیں۔

دوسری یہ کہ پچھلے انبیاء کی تعلیمات یا تو بالکل دنیا سے ناپید ہو چکی ہیں یا کسی قدر باقی بھی رہ گئی ہیں تو اپنی خالص صورت میں محفوظ نہیں رہی ہیں۔ اسی طرح ان ٹھیک ٹھیک حالات زندہ کی بھی آج دنیا میں کہیں نہیں ملتے، بلکہ ان پر بکثرت افسانوں کے رد چڑھ گئے ہیں۔ اس وجہ سے اگر کوئی ان کی پیروی کرنا چاہے بھی تو نہیں کر سکتا۔ بخلاف اس کے حضرت محمد صلی اللہ علیہ وسلم کی تعلیم، آپ کی سیرت پاک، آپ کی زبانی ہدایات، آپ کے عملی طریقے، آپ کے اخلاق، عادات، خصائل، غرض ہر چیز دنیا میں بالکل محفوظ ہے۔ اس لئے درحقیقت تمام پیغمبروں میں صرف آنحضرت صلی اللہ علیہ وسلم ہی ایک زندہ پیغمبر ہیں اور صرف آپ ہی کی پیروی کرنا ممکن ہے۔

تیسری یہ کہ پچھلے انبیاء کے ذریعے اسلام کی جو تعلیم دی گئی تھی وہ مکمل نہیں تھی ہر نبی کے بعد دوسرا نبی اگر اس کے احکام اور قوانین اور ہدایات میں ترمیم و اضافہ کرتا رہا، اور اصلاح و ترقی کا سلسلہ برابر جاری تھا۔ اسی لئے ان نبیوں کی تعلیمات کو ان کا زمانہ گزر جانے کے بعد اللہ تعالیٰ نے محفوظ بھی نہیں رکھا۔ کیونکہ ہر کامل تعلیم کے بعد پچھلی ناقص تعلیم کی ضرورت باقی نہیں رہی تھی! آخر میں حضرت محمد صلی اللہ علیہ وسلم کے ذریعے اسلام کی ایسی تعلیم دی گئی جو ہر حیثیت سے مکمل تھی۔ اس کے بعد تمام انبیاء کی شریعتیں آپ آپ منسوخ ہو گئیں، کیونکہ کامل کو چھوڑ کر ناقص کی پیروی کرنا عقل کے خلاف ہے۔ جو شخص محمد صلی اللہ علیہ وسلم کی پیروی کرے گا اس نے گویا تمام نبیوں کی پیروی کی! اس لئے

کہ تمام نبیوں کی تعلیم میں جو کچھ بھلائی تھی وہ سب آنحضرتؐ کی تعلیم میں موجود ہے۔ اور جو شخص آپؐ کی پیروی چپوڑ کر کسی پچھلے نبی کی پیروی کرے گا وہ بہت سی بھلائیوں سے محروم رہ جائے گا، اس لئے کہ جو بھلائیوں بعد میں آئی ہیں وہ اس پرانی تعلیم میں نہ تھیں۔ ان وجوہ سے تمام دنیا کے انسانوں پر لازم ہو گیا ہے کہ وہ صرف حضرت محمدؐ صلی اللہ علیہ وسلم کی پیروی کریں۔ مسلمان ہونے کے لئے ضروری ہے کہ انسان آنحضرتؐ پر تین حیثیتوں سے ایمان لائے :

ایک یہ کہ آپؐ خدا کے سچے پیغمبر ہیں :

دوسرے یہ کہ آپؐ کی ہدایت بالکل کامل ہے۔ اس میں کوئی نقص نہیں اور وہ ہر غلطی سے پاک ہے :

تیسرے یہ کہ آپؐ خدا کے آخری پیغمبر ہیں۔ آپؐ کے بعد قیامت تک کوئی نبی کسی قوم میں آنے والا نہیں ہے نہ کوئی شخص ایسا آنے والا ہے جس پر ایمان لانا مسلمان ہونے کے لئے شرط ہو جس کو نہ ماننے سے کوئی شخص کافر ہو جائے :

پانچویں چیز جس پر حضرت محمدؐ صلی اللہ علیہ وسلم نے ہم کو ایمان لانے کی ہدایت فرمائی ہے وہ آخرت ہے۔ آخرت کے متعلق جن جن چیزوں پر ایمان لانا ضروری ہے وہ یہ ہیں :-

۱۔ ایک دن اللہ تعالیٰ تمام عالم اور اس کی مخلوقات کو مٹا دے گا۔ اس دن کا نام قیامت ہے :

۲۔ پھر وہ سب کو ایک دوسری زندگی بخشے گا اور سب اللہ کے سامنے حاضر ہوں گے۔ اس کو حشر کہتے ہیں :

۳۔ تمام لوگوں نے اپنی دنیوی زندگی میں جو کچھ کیا ہے اُس کا پورا نامہ اعمال خدا کی عدالت میں پیش ہوگا۔

۴۔ اللہ تعالیٰ ہر شخص کے اچھے اور بُرے اعمال وزن فرمائے گا جس کی بھلائی خدا کی میزان میں بُرائی سے زیادہ وزنی ہوگی اس کو بخش دے گا۔ اور جس کی بُرائی کا پلہ بھاری رہے گا اُسے سزا دے گا۔

۵۔ جن لوگوں کی بخشش ہو جائے گی وہ جنت میں جائیں گے اور جن کو سزا دی جائے گی وہ دوزخ میں جائیں گے۔

آخرت کا یہ عقیدہ جس طرح حضرت محمد صلی اللہ علیہ وسلم نے پیش کیا ہے اسی طرح پچھلے تمام انبیاء بھی

## عقیدہ آخرت کی ضرورت

بائے پیش کرتے آئے ہیں اور ہر زمانے میں اس پر ایمان لانا مسلمان ہونے کے لئے لازمی شرط رہا ہے۔ تمام نبیوں نے اُس شخص کو کافر قرار دیا ہے جو اس سے انکار کرے یا اس میں شک کرے، کیونکہ اس عقیدہ کے بغیر خدا اور اُس کی کتابوں اور اُس کے رسولوں کو ماننا بالکل بے معنی ہو جاتا ہے، اور انسان کی ساری زندگی خراب ہو جاتی ہے۔ اگر تم غور کرو تو یہ بات آسانی سے سمجھ میں آ سکتی ہے۔ تم سے جب بھی کسی کام کے لئے کہا جاتا ہے تو سب سے پہلا سوال جو ہمارے دل میں پیدا ہوتا ہے وہ یہی ہے کہ اس کے کرنے کا کیا فائدہ ہے اور نہ کرنے کا نقصان کیا ہے۔ یہ سوال کیوں پیدا ہوتا ہے؟ اس کی وجہ یہ ہے کہ انسان کی فطرت ہر ایسے کام کو نوا اور فضول سمجھتی ہے جس کا کوئی حاصل نہ ہو۔ تم کسی ایسے فعل پر کبھی آمادہ نہ ہو گے جس کے متعلق تم کو یقین ہو کہ اس سے کوئی فائدہ نہیں۔ اور اسی طرح تم کسی ایسی چیز سے پرہیز نہ کرنا بھی قبول کر دو گے جس کے متعلق تم کو یقین ہو کہ اُس سے کوئی نقصان نہیں۔ یہی حال شک کا بھی ہے جس کام کا

فائدہ مشکوک ہو اس میں بہت راجی ہرگز نہ لگے گا۔ اور جس کام کے نقصان وہ ہونے میں شک ہو اس سے بچنے کی بھی تم کوئی خاص کوشش نہ کرو گے بچوں کو دیکھو، وہ آگ میں کیوں ہاتھ ڈال دیتے ہیں؟ اسی لئے ناکہ ان کو اس بات کا یقین نہیں ہے کہ آگ جلا دینے والی چیز ہے، اور وہ پڑھنے سے کیوں بھاگتے ہیں؟ اسی وجہ سے ناکہ جو کچھ فائدے ان کے بڑے اُنھیں سمجھانے کی کوشش کرتے ہیں وہ ان کے دل کو نہیں لگتے۔ اب خیال کرو کہ جو شخص آخرت کو نہیں مانتا وہ خدا کو ماننے اور اُس کی مرضی کے مطابق چلنے کو بے نتیجہ سمجھتا ہے۔ اُس کے نزدیک نہ تو خدا کی فرماں برداری کا کوئی فائدہ ہے، اور نہ اُس کی نافرمانی کا کوئی نقصان پھر کیوں کر ممکن ہے کہ وہ ان احکام کی اطاعت کرے جو خدا نے اپنے رسولوں اور اپنی کتابوں کے ذریعہ سے دیئے ہیں؟ بالفرض اگر اس نے خدا کو مان بھی لیا تو ایسا ماننا بالکل بے کار ہوگا، کیونکہ وہ خدا کے قانون کی اطاعت نہ کرے گا اور اس کی مرضی کے مطابق نہ چلے گا۔ لیکن یہ معاملہ یہیں تک نہیں رہتا۔ تم اور زیادہ غور کرو گے تو تم کو معلوم ہوگا کہ آخرت کا انکار یا اقرار انسان کی زندگی میں فیصلہ کن اثر رکھتا ہے۔ جیسا کہ ہم نے اوپر بیان کیا، انسان کی فطرت ہی ایسی ہے کہ وہ ہر کام کے کرنے یا نہ کرنے کا فیصلہ اس کے فائدے اور نقصان کے لحاظ سے کرتا ہے۔ اب ایک شخص تو وہ ہے جس کی نظر صرف اسی دنیا کے فائدے اور نقصان پر ہے۔ وہ کسی ایسے نیک کام پر ہرگز آمادہ نہ ہوگا جس سے کوئی فائدہ اس دنیا میں حاصل ہونے کی امید نہ ہو، اور کسی ایسے بڑے کام سے پرہیز نہ کرے گا جس سے اس دنیا میں کوئی نقصان پہنچے کا خطرہ نہ ہو۔ ایک دوسرا شخص ہے جس کی نظر افعال کے آخری نتائج پر ہے۔ وہ دنیا کے فائدے اور نقصان کو محض عارضی چیز سمجھے گا اور آخرت کے دائمی فائدے یا نقصان کا لحاظ کر کے نیکی کو اختیار کرے گا۔ اور بدی کو

چھوڑ دے گا، خواہ اس دُنیا میں نیکی سے کتنا ہی بڑا نقصان اور بُدی سے کتنا ہی بڑا فائدہ ہوتا ہو۔ دیکھو! دونوں میں کتنا بڑا فرق ہو گیا۔ ایک کے نزدیک نیکی وہ ہے جس کا کوئی اچھا نتیجہ اس دُنیا کی ذرا سی زندگی میں حاصل ہو جائے مثلاً کچھ روپیہ ملے، کوئی زمین ملے، آجائے، کوئی عہدہ مل جائے، کچھ نیک نامی اور شہرت ہو جائے، کچھ لوگ واہ واہ کریں یا کچھ لذت یا خوشی حاصل ہو جائے، کچھ خواہشات کی تسکین ہو، کچھ کنفس کو مزہ آجائے۔ اور بُدی وہ ہے جس سے کوئی بڑا نتیجہ اس زندگی میں ظاہر ہو یا ظاہر ہونے کا خوف ہو، مثلاً جان و مال کا نقصان، صحت کی خرابی، بدنامی، حکومت کی سزا، کسی قسم کی تکلیف یا رنج، یا بد مزگی۔ اس کے مقابلہ میں دوسرے شخص کے نزدیک نیکی وہ ہے جس سے خدا خوش ہو۔ اور بُدی وہ ہے جس سے خدا ناراض ہو۔ نیکی اگر دُنیا میں اس کو کسی قسم کا فائدہ نہ پہنچائے بلکہ الٹا نقصان ہی نقصان دے تب بھی وہ اس کو نیکی ہی سمجھتا ہے اور یقین رکھتا ہے کہ آخر کار خدا اس کو ہمیشہ باقی رہنے والا فائدہ عطا کرے گا۔ اور بُدی سے خواہاں کسی قسم کا نقصان نہ پہنچے نہ نقصان کا خوف ہو بلکہ ہر سرفائدہ ہی فائدہ نظر آئے، پھر بھی وہ اس کو بُدی ہی سمجھتا ہے اور یقین رکھتا ہے کہ اگر میں دُنیا کی اس مختصر زندگی میں سزا سے بچ گیا اور چند روز مزے لوٹتا رہا تب بھی آخر کار خدا کے عذاب سے بچوں گا۔

یہ دو مختلف خیالات ہیں جن کے اثر سے انسان دو مختلف طریقے اختیار کرتا ہے جو شخص آخرت پر یقین نہیں رکھتا اُس کے لئے قطعی ناممکن ہے کہ وہ ایک قدم بھی اسلام کے طریقے پر چل سکے۔ اسلام کہتا ہے کہ خدا کی اہم غریبوں کو زکوٰۃ دو، وہ جواب دیتا ہے زکوٰۃ سے میری دولت گھٹ جائے گی، میں تو اپنے مال پر اٹھا سود لوں گا۔ اور سود کی ڈگری میں غریبوں کے گھر کا بچکا تک فرق کرا لوں گا۔ اسلام کہتا ہے ہمیشہ سچ بولو اور جھوٹ



سے پرہیز کرو، خواہ سچائی میں کتنا ہی نقصان اور جھوٹ میں کتنا ہی فائدہ ہو۔ وہ جواب دیتا ہے کہ میں ایسی سچائی کو لے کر کیا کروں جس سے مجھے نقصان پہنچے اور فائدہ کچھ نہ ہو؟ اور ایسے جھوٹ سے پرہیز کیوں کروں جو فائدہ مند اور جس میں بدنامی کا خوف تک نہ ہو؟ وہ ایک سنان راستہ سے گزرتا ہے۔ ایک قیمتی چیز پڑی ہوئی اس کو نظر آتی ہے۔ اسلام کہتا ہے کہ یہ تیرا مال نہیں ہے تو اس کو ہرگز نہ لے۔ وہ جواب دیتا ہے کہ مفت آئی ہوئی چیز کو کیوں چھوڑوں؟ یہاں کوئی دیکھے والا نہیں جو پولیس کو خبر کرے یا عدالت میں گواہی دے، یا لوگوں میں مجھے بدنام کرے۔ پھر کیوں نہ میں اس مال سے فائدہ اٹھاؤں؟ ایک شخص پوشیدہ طور پر اس کے پاس کوئی امانت رکھواتا ہے اور مر جاتا ہے۔ اسلام کہتا ہے کہ امانت میں خیانت نہ کر اس کا مال اس کے بال بچوں کو پہنچا دے۔ وہ کہتا ہے کیوں؟ کوئی شہادت اس بات کی نہیں کہ مرنے والے کا مال میرے پاس ہے۔ خود اس کے بال بچوں کو اس کی خبر تک نہیں۔ جب میں آسانی کے ساتھ اس کو کھا سکتا ہوں اور کسی دعوے یا کسی بدنامی کا خوف بھی نہیں تو کیوں نہ اسے کھا جاؤں؟ غرض یہ کہ زندگی کے راستہ میں ہر ہر قدم پر اسلام اس کو ایک طریقے پر چلنے کی ہدایت کرے گا، اور وہ اس کے بالکل خلاف دوسرا طریقہ اختیار کرے گا۔ کیونکہ اسلام میں ہر چیز کی قدر و قیمت آخرت کے دائمی نتائج کے لحاظ سے ہے۔ مگر وہ شخص ہر معاملہ میں نظر صرف ان نتائج پر رکھتا ہے جو اس دنیا کی چند روزہ زندگی میں حاصل ہوتے ہیں۔ اب تم سمجھ سکتے ہو کہ آخرت پر ایمان لائے بغیر انسان کیوں مسلمان نہیں ہو سکتا۔ مسلمان تو خیر بڑی چیز ہے، سچ یہ ہے کہ آخرت کا انکار انسان کو انسانیت سے گرا کر حیوانیت سے بھی بدتر درجہ میں لے جاتا ہے۔

## عقیدہ آخرت کی صداقت

عقیدہ آخرت کی ضرورت اور اس کی منفعت  
بتاتے ہیں کہ حضرت محمد صلی اللہ علیہ وسلم نے جو عقیدہ آخرت کے متعلق بیان فرمایا ہے عقل  
کی رُو سے بھی وہی صحیح معلوم ہوتا ہے۔ اگرچہ اس عقیدے پر ہمارا ایمان صرف رسول خدا  
کے اعتماد پر ہے عقل پر اس کا مدار نہیں ہے، لیکن جب ہم غور و فکر سے کام لیتے ہیں تو ہم  
کو آخرت کے متعلق تمام عقیدوں میں سب سے زیادہ یہی عقیدہ مطابق عقل معلوم ہوتا ہے  
آخرت کے متعلق دنیا میں تین مختلف عقیدے پائے جاتے ہیں۔ ایک گروہ  
کہتا ہے کہ انسان مرنے کے بعد فنا ہو جاتا ہے، اس کے بعد کوئی زندگی نہیں۔ یہ دہریوں کا  
خیال ہے جو سائنس دان ہونے کا دعوے کرتے ہیں۔

دوسرا گروہ کہتا ہے کہ انسان اپنے اعمال کا نتیجہ بھگتنے کے لئے بار بار اسی دنیا میں  
جنم لیتا ہے۔ اگر اس کے اعمال بُرے ہیں تو وہ دوسرے جنم میں کوئی جانور مثلاً کتّا یا بلی  
بن کر آئے گا، یا کوئی درخت بن کر پیدا ہو گا یا کسی بدتر درجہ کے انسان کی شکل اختیار کرے گا  
اور اگر اچھے اعمال ہیں تو زیادہ اونچے درجے پر پہنچے گا۔ یہ خیال بعض خام مذہبوں میں  
پایا جاتا ہے۔

تیسرا گروہ قیامت اور حشر اور خدا کی عدالت میں مٹشی اور جزا و سزا پر ایمان  
رکھتا ہے۔ یہ تمام انبیاء کا متفقہ عقیدہ ہے۔

اب پہلے گروہ کے عقیدے پر غور کرو۔ ان لوگوں کا یہ کہنا ہے کہ مرنے کے بعد کسی  
کو زندہ ہوتے ہوئے ہم نے نہیں دیکھا۔ ہم تو یہی دیکھتے ہیں کہ جو مرنے کے بعد مٹی میں بل جاتا  
ہے۔ لہذا مرنے کے بعد کوئی زندگی نہیں۔ مگر غور کرو کیا یہ کوئی دلیل ہے؟ مرنے کے بعد

تم نے کسی کو زندہ ہوتے نہیں دیکھا تو تم زیادہ سے زیادہ یہ کہہ سکتے ہو کہ ہم نہیں جانتے کہ مرنے کے بعد کیا ہوگا۔ اس سے آگے بڑھ کر تم یہ دعویٰ جو کرتے ہو کہ ہم جانتے ہیں کہ مرنے کے بعد کچھ نہ ہوگا، اس کا ہتھلے پاس کیا ثبوت ہے؟ ایک گنوار نے اگر ہوائی جہاز نہیں دیکھا تو وہ کہہ سکتا ہے کہ مجھے معلوم نہیں کہ ہوائی جہاز کیا چیز ہے، لیکن جب وہ کہے گا کہ ”میں جانتا ہوں کہ ہوائی جہاز کوئی چیز نہیں ہے“ تو عقل مند اس کو احمق کہیں گے۔ اس لئے کہ اس کا کسی چیز کو نہ دیکھنا یہ معنی نہیں رکھتا کہ وہ کوئی چیز ہے ہی نہیں۔ ایک آدمی کیا، اگر ساری دنیا کے لوگوں نے بھی کسی چیز کو نہ دیکھا ہو تو یہ دعویٰ نہیں کیا جاسکتا کہ وہ نہیں ہے یا نہیں ہو سکتی +

اس کے بعد دوسرے عقیدہ کو لو۔ اس عقیدے کی رُو سے ایک شخص جو اس وقت انسان ہے وہ اس لئے انسان ہو گیا کہ جب وہ جانور تھا تو اس نے اچھے عمل کئے تھے۔ اور ایک جانور جو اس وقت جانور ہے وہ اس لئے جانور ہو گیا کہ انسان کی جن میں اس نے بُرے عمل کئے تھے دوسرے الفاظ میں یوں کہو کہ انسان اور حیوان اور درخت ہونا سب دراصل پہلے جسم کے اعمال کا نتیجہ ہے +

اب سوال یہ ہے کہ پہلے کیا چیز تھی؟ اگر کہتے ہو کہ پہلے انسان تھا تو ماننا پڑے گا کہ اس سے پہلے حیوان یا درخت ہو در نہ پوچھا جائے گا کہ انسان کا قالب اس کو کس اچھے عمل کے بدلے میں ملا۔ اگر کہتے ہو کہ حیوان تھا یا درخت تھا تو ماننا پڑے گا کہ اس سے پہلے انسان ہو در نہ سوال ہوگا کہ درخت یا حیوان کا قالب اس کو کس بُرے عمل کی سزا میں ملا؟ غرض یہ ہے کہ اس عقیدے کے ماننے والے مخلوقات کی ابتدا کسی جن سے بھی قرار نہیں دے سکتے کیونکہ ہر جن سے پہلے ایک جن ہونی ضروری ہے تاکہ بعد والی جن کو پہلی جن کے عمل کا نتیجہ

قرار دیا جائے۔ یہ بات صریح عقل کے خلاف ہے ۔

اب تیسرے عقیدے کو لو۔ اس میں سب سے پہلے یہ بیان کیا گیا ہے کہ ”ایک دن قیامت آئے گی اور خدا اپنے اس کارخانے کو توڑ پھوڑ کرنے سے ایک دوسرا زیادہ اعلیٰ درجہ کا پائیدار کارخانہ بنائے گا۔“ یہ ایسی بات ہے کہ جس کے صحیح ہونے میں کسی شک کی گنجائش نہیں۔ دنیا کے اس کارخانے پر جتنا غور کیا جاتا ہے اتنا ہی زیادہ اس بات کا ثبوت ملتا ہے کہ یہ دائمی کارخانہ نہیں ہے کیونکہ جتنی قوتیں اس میں کام کر رہی ہیں وہ سب محدود ہیں اور ایک روز ان کا ختم ہو جانا یقینی ہے۔ اس لئے تمام سائنس دان اس بات پر متفق ہو چکے ہیں کہ ایک دن سورج ٹھنڈا اور بے نور ہو جائے گا، سیارے ایک دوسرے سے ٹکرائیں گے اور دنیا تباہ ہو جائے گی ۔

دوسری بات یہ بیان کی گئی ہے کہ ”انسان کو دوبارہ زندگی بخشی جائے گی۔“ کیا یہ ممکن ہے ؟ اگر ناممکن ہے تو اب جو زندگی انسان کو حاصل ہے یہ کیسے ممکن ہو گئی ؟ ظاہر ہے کہ جس خدا نے اس دنیا میں انسان کو پیدا کیا ہے وہ دوسری دنیا میں بھی پیدا کر سکتا ہے ۔

تیسری بات یہ ہے کہ ”انسان نے اس دنیا کی زندگی میں جتنے عمل کئے ہیں ان سب کا ریکارڈ محفوظ ہے اور وہ حشر کے دن پیش ہوگا“ یہ ایسی چیز ہے جس کا ثبوت آج ہم کو اس دنیا میں بھی مل رہا ہے۔ پہلے سمجھا جاتا تھا کہ جو آواز ہمارے منہ سے نکلتی ہے وہ ہوا میں تھوڑی سی لہر پیدا کر کے فنا ہو جاتی ہے۔ مگر اب معلوم ہوا کہ ہر آواز اپنے گرد و پیش کی چیزوں پر اپنا لٹش چھو جاتی ہے جس کو دوبارہ پیدا کیا جاسکتا ہے چنانچہ گراموفون کا ریکارڈ اسی اصول پر بنا ہے۔ اسی سے یہ معلوم ہوا کہ ہماری حرکت کا ریکارڈ ان تمام چیزوں پر منقوش ہو رہا ہے جن

کے ساتھ اس حرکت کا کسی طور پر تصادم ہوتا ہے۔ جب حال یہ ہے تو یہ بات بالکل یقینی معلوم ہوتی ہے کہ ہمارا پورا نامہ اعمال محفوظ ہے اور دوبارہ اس کو حاضر کیا جاسکتا ہے۔

چوتھی بات یہ ہے کہ ”خدا حشر کے دن عدالت کرے گا اور حق کے ساتھ ہمارے اچھے بُرے اعمال کی جزا و سزا دے گا۔“ اس کو کون ناممکن کہہ سکتا ہے؟ اس میں کون سی بات خلافِ عقل ہے؟ عقل تو خود یہ چاہتی ہے کہ کبھی خدا کی عدالت ہو اور ٹھیک ٹھیک حق کے ساتھ فیصلے کئے جائیں۔ ہم دیکھتے ہیں کہ ایک شخص نیکی کرتا ہے اور اُس کا کوئی فائدہ اس کو دُنیا میں حاصل نہیں ہوتا۔ ایک شخص بدی کرتا ہے اور اس سے کوئی نقصان اُس کو نہیں پہنچتا۔ یہی نہیں بلکہ ہم ہزاروں مثالیں ایسی دیکھتے ہیں کہ ایک شخص نے نیکی کی اور اُسے اُلٹا نقصان ہوا۔ ایک دوسرے شخص نے بدی کی اور وہ خوب مزے کرتا رہا۔ اس قسم کے واقعات کو دیکھ کر عقل مطالبہ کرتی ہے کہ کہیں نہ کہیں نیک آدمی کو نیکی کا اور شریر آدمی کو شرارت کا پھل ملنا چاہیے۔

آخری چیز جنت اور دوزخ ہے۔ ان کا وجود بھی ناممکن نہیں۔ اگر سورج اور چاند اور مریخ اور زمین کو خدا بنا سکتا ہے، تو آخر جنت اور دوزخ نہ بنا سکنے کی کیا وجہ ہے؟ جب وہ عدالت کرے گا اور لوگوں کو جزا و سزا دے گا تو جزا پانے والوں کے لئے کوئی عزت اور لطف و مسرت کا مقام اور سزا پانے والوں کے لئے کوئی ذلت اور رنج اور تکلیف کا مقام بھی ہونا چاہیے۔

ان باتوں پر جب تم غور کرو گے تو تمہاری عقل خود کہہ دے گی کہ انسان کے انجاء کے متعلق جتنے عقیدے دنیا میں پائے جاتے ہیں اُن میں سب سے زیادہ دل کو لگتا ہوا عقیدہ یہی ہے، اور اس میں کوئی چیز خلافِ عقل یا ناممکن نہیں ہے۔

پھر جب ایسی ایک بات محمد صلی اللہ علیہ وسلم جیسے پتے نبی نے بیان کی ہے اور اس میں سراسر ہماری بھلائی ہے تو عقل مندی یہ ہے کہ اس پر یقین کیا جائے، دیکھ کر خواہ مخواہ بلا کسی دلیل کے شک کیا جائے؟

یہ پانچ عقیدے ہیں جن پر اسلام کی بنیاد قائم ہے۔ ان پانچوں عقیدوں کا خلاصہ صرف ایک کلمہ میں آجاتا ہے۔

**کلمہ طیبہ**

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ

جب تم لَا إِلَهَ إِلَّا اللَّهُ کہتے ہو تو تمام باطل معبودوں کو چھوڑ کر صرف ایک خدا کی بندگی کا اقرار کرتے ہو اور جب مُحَمَّدٌ رَّسُولُ اللَّهِ کہتے ہو تو اس بات کی تصدیق کرتے ہو کہ حضرت محمد صلی اللہ علیہ وسلم خدا کے رسول ہیں۔ رسالت کی تصدیق کے ساتھ خود بہ خود یہ بات تم پر لازم ہو جاتی ہے کہ خدا کی ذات و صفات اور ملائکہ اور کتب آسمانی اور انبیاء اور آخرت کے متعلق جو کچھ اور جیسا کچھ آنحضرتؐ نے تعلیم فرمایا ہے اس پر ایمان لاؤ اور خدا کی عبادت اور فرمان برداری کا جو طریقہ آپؐ نے بتایا ہے اُس کی پیروی کرو۔

لے میں نے یہاں ایمانیات کی تعداد پانچ بتائی ہے۔ یہ شمار قرآن مجید کے ارشاد اَمَّا الْاِيْمَانُ فَالْاِيْمَانُ بِاللّٰهِ يَوْمَ تَنْزِلُ اِلَيْهِ رَاٰیُ الْبَقَرَةِ (رکوع ۴۰) اور وَمَنْ يَكْفُرْ بِاللّٰهِ وَمَلَائِكَتِهِ..... (الآیۃ نثار رکوع ۱۹) پر مبنی ہے۔ اس میں شک نہیں کہ حدیث میں وَالْقَدْحُ خَيْرٌ وَشَرٌّ کو بھی ایمانیات میں شامل کیا گیا ہے اس طرح بنیادی عقائد پانچ کے بجائے چھ قرار پاتے ہیں لیکن درحقیقت ایمان بالقدر ایمان باللہ کا ایک چھوٹا اور قرآن میں اس عقیدے کو اسی حیثیت سے بیان کیا گیا ہے۔ اس لئے میں نے بھی اس عقیدے کو عقیدہ توحید کی تشریح میں داخل کر دیا ہے۔ بالکل اس طرح بعض احادیث میں جنت اور دوزخ اور صراط اور میزان کو الگ عقائد کی حیثیت سے بیان کیا گیا ہے۔ مگر درحقیقت یہ سب ایمان بالآخرۃ کے اجزاء ہیں۔

# پانچم

## عبادات

عبادت کا مفہوم ، نماز ، روزہ ، زکوٰۃ ، حج ،  
حمایتِ اسلام ÷

پچھلے باب میں تم کو بتایا گیا ہے کہ حضرت محمد صلی اللہ علیہ وسلم نے پانچ امور پر  
ایمان لائے کی تعلیم دی ہے ÷

۱۔ خدائے وحدہ لا شریک پر ÷

۲۔ خدا کے فرشتوں پر ÷

۳۔ خدا کی کتابوں پر اور بالخصوص قرآن مجید پر ÷

۴۔ خدا کے رسولوں پر، اور بالخصوص اُس کے آخری رسول حضرت محمد صلی اللہ

علیہ وسلم پر ÷

۵۔ آخرت کی زندگی پر ÷

یہ اسلام کی بنیاد ہے۔ جب تم ان پانچ چیزوں پر ایمان لے آئے تو مسلمانوں

کے گردہ میں شامل ہو گئے، لیکن ابھی پورے مسلم نہیں ہوئے پورا مسلم انسان اس وقت ہوتا ہے جب وہ ان احکام کی اطاعت کرے جو آنحضرت صلی اللہ علیہ وسلم نے خدا کی طرف سے دیئے ہیں۔ کیونکہ ایمان لانے کے ساتھ ہی اطاعت تم پر لازم ہو جاتی ہے۔ اور اطاعت ہی کا نام اسلام ہے۔ دیکھو! تم نے اقرار کیا کہ خدا ہی تمہارا خدا ہے۔ اس کے معنی یہ ہیں کہ وہ تمہارا آقا ہے اور تم اُس کے غلام، وہ تمہارا فرمان روا ہے اور تم اُس کے فرمان بردار اب اگر اُس کو آقا اور فرمان روا مان کر تم نے نافرمانی کی تو تم خود اپنے اقرار کے بموجب باغی اور مجرم ہوئے، پھر تم نے اقرار کیا کہ قرآن مجید خدا کی کتاب ہے، اس کے معنی یہ ہیں کہ قرآن مجید میں جو کچھ ہے تم نے تسلیم کر لیا کہ وہ خدا ہی کا فرمان ہے۔ اب تم پر لازم آ گیا کہ اس کی ہر بات کو مانو اور ہر حکم پر سر جھکا دو۔ پھر تم نے یہ بھی اقرار کیا کہ حضرت محمد صلی اللہ علیہ وسلم خدا کے رسول ہیں۔ یہ دراصل اس بات کا اقرار ہے کہ آنحضرت جس چیز کا حکم دیتے ہیں اور جس چیز سے روکتے ہیں وہ خدا کی طرف سے ہے، اب اس اقرار کے بعد آنحضرت کی اطاعت تم پر فرض ہو گئی۔ لہذا تم پورے مسلم اسی وقت ہو گے جب تمہارا اعلیٰ تمہارے ایمان کے مطابق ہو۔ ورنہ جس قدر تمہارے ایمان اور تمہارے عمل میں فرق رہے گا، اتنا ہی تمہارا ایمان ناقص رہے گا۔

آداب ہم تمہیں بتائیں کہ آنحضرت صلی اللہ علیہ وسلم نے تم کو خدا کی مرضی کے مطابق زندگی بسر کرنے کا کیا طریقہ سکھایا ہے۔ کن چیزوں پر عمل کرنے کا حکم دیا ہے اور کن چیزوں سے منع کیا ہے۔ اس سلسلہ میں سب سے پہلی چیز وہ عبادات ہیں جو تم پر فرض کی گئی ہیں۔

عبادت کا مفہوم | عبادت کے معنی دراصل بندگی کے ہیں۔ تم عبد (بندہ)



ہو۔ مثلاً تمہارا وجود ہے۔ عبد اپنے معبود کی اطاعت میں جو کچھ کرے وہ عبادت ہے مثلاً تم لوگوں سے باتیں کرتے ہو۔ ان باتوں کے دوران میں اگر تم نے جھوٹ سے، غیبت سے، غش گش گئی ہے اس لئے پرہیز کیا کہ خدا نے ان چیزوں سے منع کیا ہے اور ہمیشہ سچائی، انصاف، نیکی اور پاکیزگی کی باتیں کیں، اس لئے کہ خدا ان کو پسند کرتا ہے، تو تمہاری یہ سب باتیں عبادت ہوں گی خواہ وہ سب دنیا کے معاملات ہی میں کیوں نہ ہوں۔ تم لوگوں کے لین دین کرتے ہو، بازار میں خرید و فروخت کرتے ہو، اپنے گھر میں ماں باپ اور بھائی بہنوں کے ساتھ رہتے بہتے ہو اپنے دوستوں اور عزیزوں سے ملنے جلتے ہو۔ اگر اپنی زندگی کے ان سارے معاملات میں تم نے خدا کے احکام کو اور اس کے قوانین کو ملحوظ رکھا۔ ہر ایک کے حقوق ادا کئے، یہ سمجھ کر کہ خدا نے اس کا حکم دیا ہے اور کسی کی حق تلفی نہ کی یہ سمجھ کر کہ خدا نے اس سے روکا ہے تو گویا تمہاری یہ ساری زندگی خدا کی عبادت ہی میں گزری۔ تم نے کسی غریب کی مدد کی، کسی بھوکے کو کھانا کھلایا، کسی بیمار کی خدمت کی اور ان سب کاموں میں تم نے اپنے کسی ذاتی فائدے یا عزت یا ناموری کو نہیں بلکہ خدا ہی کی خوشنودی کو پیش نظر رکھا تو یہ سب کچھ عبادت میں شمار ہوگا۔ تم نے تجارت یا صنعت یا مزدوری کی اور اس میں خدا کا خوف کر کے پوری دیانت اور ایمانداری سے کام کیا، حلال کی روٹی کمائی، اور حرام سے بچے، تو یہ روٹی گمانا بھی خدا کی عبادت میں لکھا جائے گا حالانکہ تم نے اپنی روزی کمانے کے لئے یہ کام کئے تھے۔ غرض یہ کہ دنیا کی زندگی میں ہر وقت ہر معاملہ میں خدا سے خوف کرنا، اس کی خوشنودی کو پیش نظر رکھنا، اس کے قانون کی پیروی کرنا، ہر ایسے فائدے کو ٹھکرا دینا جو اس کی نافرمانی سے حاصل ہوتا ہو اور ہر ایسے نقصان کو گوارا کر لینا جو اس کی فرماں برداری میں پہنچے یا پہنچنے کا خوف ہو، یہ خدا کی عبادت ہے۔ اس

طریقہ کی زندگی سراسر عبادت ہی عبادت ہے۔ جتنی کہ ایسی زندگی میں کھانا، پینا، چلنا، پھرنا، سونا، جاگنا، بات چیت کرنا، سب کچھ داخل عبادت ہے ۛ

یہ عبادت کا اہلی مفہوم ہے اور اسلام کا اصل مقصد مسلمان کو ایسا ہی عباد گزار بندہ بنانا ہے۔ اس غرض کے لئے اسلام میں چند ایسی عبادتیں فرض کی گئی ہیں جو انسان کو اس بڑی عبادت کے لئے تیار کرتی ہیں۔ گویا یوں سمجھو کہ یہ خاص عبادتیں اس بڑی عبادت کے لئے ٹریننگ کو رس کی حیثیت رکھتی ہیں۔ جو شخص یہ ٹریننگ اچھی طرح لے گا وہ اس بڑی اور اصلی عبادت کو اتنی ہی اچھی طرح ادا کر سکے گا۔ اسی لئے ان خاص عبادتوں کو فرض میں قرار دیا گیا ہے اور انہیں ارکانِ دین یعنی دین کے ستون کہا گیا ہے جس طرح ایک عمارت چند ستونوں پر قائم ہوتی ہے اسی طرح اسلامی زندگی کی عمارت بھی ان ستونوں پر قائم ہے۔ ان کو توڑ دو گے تو اسلام کی عمارت کو گرا دو گے ۛ

**نماز** | ان فرائض میں سب سے پہلا فرض نماز ہے۔ یہ نماز کیا ہے؟ دن میں پانچ وقت زبان اور عمل سے انہی چیزوں کا اعادہ جن پر تم ایمان لائے ہو تم صبح اٹھے اور سب سے پہلے پاک صاف ہو کر اپنے خدا کے سامنے حاضر ہو گئے! اس کے سامنے کھڑے ہو کر بیٹھ کر۔ جھک کر زمین پر سر ٹیک کر اپنی بندگی کا اقرار کیا، اُس سے مدد مانگی، اُس سے ہدایت طلب کی، اُس سے اطاعت کا عہد تازہ کیا۔ اس کی خوشنودی چاہنے اور اُس کے غضب سے بچنے کی خواہش کا بار بار اعادہ کیا۔ اُس کی کتاب کا سبق دہرایا۔ اُس کے رسول کی سچائی پر گواہی دی، اور اُس دن کو بھی یاد کر لیا جب تم اُس کی عدالت میں اپنے اعمال کی جواب دہی کے لئے حاضر ہو گئے! اس طرح تمہارا دن شروع

ہوا۔ چند گھنٹے تم اپنے کاموں میں لگے رہے پھر ظہر کے وقت مؤذن نے تم کو یاد دلایا کہ آؤ اور چند منٹ کے لئے اس سبق کو پھر دہراؤ۔ کہیں ایسا نہ ہو کہ اس کو بھول کر تم خدا سے غافل ہو جاؤ۔ تم اُٹھے اور ایمان تازہ کر کے پھر دنیا اور اس کے کاموں کی طرف پلٹ آئے چند گھنٹوں کے بعد پھر عصر کے وقت تمہاری طلبی ہوئی اور تم نے پھر ایمان تازہ کر لیا۔ اس کے بعد مغرب ہوئی اور رات شروع ہو گئی، صبح کو تم نے دن کا آغاز جس عبادت کے ساتھ کیا تھا، رات کا آغاز بھی اسی سے کیا تاکہ رات کو بھی تم اس سبق کو بھولنے نہ پاؤ اور اسے بھول کر بھٹک نہ جاؤ۔ چند گھنٹوں کے بعد عشاء ہوئی اور سونے کا وقت آ گیا۔ اب آخری بار تم کو ایمان کی ساری تعلیم یاد کرادی گئی کیونکہ یہ سکون کا وقت ہے۔ دن کے ہنگامے میں اگر تم کو پوری توجہ کا موقع نہ ملا ہو تو اس وقت اطمینان کے ساتھ توجہ کر سکتے ہو۔ دیکھو یہ وہ چیز ہے جو ہر روز دن میں پانچ وقت تمہارے اسلام کی بنیاد کو مضبوط کرتی رہتی ہے، یہ بار بار تم کو اس بڑی عبادت کے لئے تیار کرتی ہے اس کا مفہوم ہم نے ابھی چند سطور پہلے تم کو سمجھا دیا ہے۔ یہ ان تمام عقیدوں کو تازہ کرتی رہتی ہے جن پر تمہارے نفس کی پاکیزگی، روح کی ترقی، اخلاق کی درستی، اور عمل کی اصلاح موقوف ہے۔ غور کرو! وضو میں تم اس طریقہ کی کیون پیروی کرتے ہو جو رسول اللہ نے بتایا ہے اور نماز میں وہ سب چیزیں کیوں پڑھتے ہو جو آپ نے تعلیم کی ہیں؟ اسی لئے ناکہ تم آنحضرت صلی اللہ علیہ وسلم کی اطاعت کو فرض سمجھتے ہو۔ قرآن کو تم قصداً غلط کیون نہیں پڑھتے؟ اسی لئے ناکہ تمہیں اس کے کلام الہی ہونے کا یقین ہے۔ نماز میں جو چیزیں خاموشی کے ساتھ پڑھی جاتی ہیں اگر تم ان کو نہ پڑھو یا ان کی جگہ اور پڑھ دو تو تمہیں کس کا خوف ہے؟ کوئی انسان تو سننے والا نہیں۔ ظاہر ہے کہ تم یہی سمجھتے ہو کہ خاموشی کے ساتھ جو کچھ ہم پڑھ

رہے ہیں اُسے بھی خدا سُن رہا ہے اور ہماری کسی دھکی چھپی حرکت سے بھی وہ بے خبر نہیں، جہاں کوئی دیکھنے والا نہیں ہوتا وہاں کون سی چیز تمہیں نماز کے لئے اُٹھاتی ہے؟ وہ یہی اعتقاد تو ہے کہ خدائے مہربان کو دیکھ رہا ہے۔ نماز کے وقت ضروری سے ضروری کام چھوڑ کر کون سی چیز تمہیں نماز کی طرف مے جاتی ہے؟ وہ یہی احساس تو ہے کہ نماز خدائے فرض کی ہے اجاڑے میں صبح کے وقت اور گرمی میں دوپہر کے وقت اور روزانہ شام کی دلچسپ تقریروں میں مغرب کے وقت کون سی چیز تم کو نماز پڑھنے پر مجبور کر دیتی ہے؟ وہ فرض شناسی نہیں تو اور کیا ہے؟ پھر نماز پڑھنے یا نماز میں جان بوجھ کر غلطی کرنے سے تم کیوں ڈرتے ہو؟ اس لئے تاکہ تم کو خدا کا خوف ہے اور تم جانتے ہو کہ ایک دن اُس کی عدالت میں حاضر ہونا ہے۔ اب بتاؤ کہ نماز سے بہتر اور کون سی ایسی ٹریننگ ہو سکتی ہے جو تم کو پورا اور سچا مسلمان بنائے والی ہو؟ مسلمان کے لئے اس سے اچھی تربیت اور کیا ہو سکتی ہے کہ وہ ہر روز کئی کئی مرتبہ خدا کی یاد اور اس کے خوف اور اس کے خاصہ و ناظر ہونے کے یقین اور مطالب الہی میں پیش ہونے کے اعتقاد کو تازہ کرتا رہے اور روزانہ کئی بار قاری طور پر رسول اللہ صلی اللہ علیہ وسلم کی پیروی کرے اور صبح سے لے کر رات تک ہر خیر گھنٹوں کے بعد اس کو فرض بجالانے کی مشق کرائی جاتی رہے ایسے شخص سے یہ اُمید کی جا سکتی ہے کہ جب وہ نماز سے فارغ ہو کر دُنیا کے کاموں میں مشغول ہو گا تو وہاں بھی وہ خدا سے ڈرے گا اور اس کے قانون کی پیروی کرے گا اور ہر گناہ کے موقع پر اس کو یاد آ جائے گا کہ خدا مجھے دیکھ رہا ہے۔ اگر کوئی اتنی اعلیٰ درجہ کی ٹریننگ کے بعد بھی خدا سے بے خوف ہو اور اُس کے احکام کی خلاف ورزی نہ چھوڑے تو یہ نماز کا قصہ نہیں بلکہ خود اُس شخص کے نفس کی خرابی ہے۔

پھر دیکھو! اللہ تعالیٰ نے نماز کو باجماعت پڑھنے کی تاکید فرمائی ہے اور خاص طور پر ہفتہ میں ایک مرتبہ جمعہ کی نماز جماعت کے ساتھ پڑھنا فرض کر دیا ہے یہ مسلمانوں میں اتحاد اور برادری پیدا کرنے والی چیز ہے۔ ان کو ملا کر ایک مضبوط جتنا بناتی ہے۔ جبہ سب بل کر ایک ہی خدا کی عبادت کرتے ہیں، ایک ساتھ کھڑے اور بیٹھے ہیں، تو آپس آپ ان کے دل ایک دوسرے سے جڑ جاتے ہیں اور ان میں یہ احساس پیدا ہو جاتا ہے کہ ہم سب بھائی بھائی ہیں۔ بھوہی چیز ان میں ایک سردار کی اطاعت کا مادہ پیدا کرتی ہے اور ان کو باضابطگی کا سبق سکھاتی ہے۔ اسی سے ان میں آپس کی ہمدردی پیدا ہو جاتی ہے۔ مساوات اور یگانگت پیدا ہوتی ہے۔ امیر اور غریب، بڑے اور چھوٹے، اعلیٰ عہدہ دار اور ادنیٰ چیز اسی سب ایک ساتھ کھڑے ہوتے ہیں۔ کوئی نہ ادنیٰ ذات ہوتا ہے نہ بیچ ذات۔

یہ ان بے شمار فائدوں میں سے چند فائدے ہیں جو تمہاری نماز سے خدا کو نہیں بلکہ خود تمہیں کو حاصل ہوتے ہیں۔ خدا نے تمہارے فائدے کے لئے اس چیز کو فرض کیا ہے اور ٹھہرنے پر اس کی ناراضی اس لئے نہیں ہے کہ تم نے اس کا کوئی نقصان کیا بلکہ اس لئے ہے کہ تم نے خود اپنے آپ کو نقصان پہنچایا کیسی زبردست طاقت نماز کے ذریعہ سے خدا تم کو دے رہا ہے اور تم اس کو لینے سے جی چراتے ہو۔ کس قدر مشرم کا مقام ہے کہ تم زبان سے تو خدا کی خدائی اور رسول کی اطاعت اور آخرت کی باز پرس کا اقرار کرو اور تمہارا عمل یہ ہو کہ خدا اور رسول نے سب بڑا فرض جو تم پر عائد کیا ہے اُس کو ادا نہ کرو۔ تمہارا یہ عمل دو حال سے خالی نہیں ہو سکتا۔ یا تو تم کو نماز کے فرض ہونے سے انکار ہے یا تم اسے فرض مانتے ہو اور پھر ادا کرنے سے بچتے ہو، اگر فرضیت سے انکار ہے تو تم قرآن اور رسول اللہ

صلی اللہ علیہ وسلم دونوں کو جھٹلاتے ہو اور پھر ان دونوں پر ایمان لانے کا جھوٹا دعویٰ کرتے ہو۔ اور اگر تم اُسے فرض مان کر کھراؤ انہیں کرتے تو تم سخت ناقابلِ اعتبار آدمی ہو، تم پر دُعا کے کسی معاملہ میں بھی بھروسہ نہیں کیا جاسکتا۔ جب تم خدا کی ڈیوٹی میں چوری کر سکتے ہو تو کوئی گمیاؤ امید کر سکتا ہے کہ انسانوں کی ڈیوٹی میں چوری نہ کرو گے ؟

**روزہ** | دوسرا فرض روزہ ہے۔ یہ روزہ کیسے ؟ جس سبق کو نماز روزانہ پانچ وقت یاد دلاتا رہتا ہے۔ رمضان آیا اور صبح سے لے کر شام تک تمہارا کھانا پینا بند ہوا۔ بھری کے وقت تم کچا پی رہے تھے، یکایک اذان ہوئی اور تم نے فوراً ہاتھ روک لیا۔ اب کیسی ہی مرغوز غذا سامنے آئے۔ کیسی ہی بھوک پیاس ہو، کتنا ہی دل چاہے، تم شام تک کچھ نہیں کھاتے۔ یہی نہیں کہ لوگوں کے سامنے نہیں کھاتے، نہیں تنہائی میں بھی، جہاں کوئی دیکھنے والا نہیں ہوتا، ایک قطرہ پانی پینا یا ایک دانہ بھل جانا بھی تمہارے لئے ناممکن ہوتا ہے۔ پھر یہ ساری رکاوٹ ایک وقت تک ہی رہتی ہے۔ اِدھر مغرب کی اذان ہوئی اور تم افطار کی طرٹ لپکتے۔ اب رات بھر بے خوف و خطر تم جب اور جو چیز چاہتے ہو کھاتے ہو۔ غور کرو! یہ کیا چیز ہے ؟ اس کی تہ میں خدا کا خوف ہے، اُس کے حاضر و ناظر ہونے کا یقین ہے، آخرت کی زندگی اور خدا کی عدالت پر ایمان ہے، قرآن اور رسول کی سخت اطاعت ہے، فرض کا زبردست احساس ہے، صبر اور مصائب کے مقابلہ کی مشق ہے، خدا کی خوشنودی کے مقابلہ میں خواہشاتِ نفس کو روکنے اور دبانے کی طاقت ہے ہر سال رمضان کا ہینہ آتا ہے، تاکہ پورے تین دن تک یہ روزے تمہاری تربیت کریں اور تمہارے اندر یہ تمام اوصاف پیدا کرنے کی کوشش کریں، تاکہ تم پورے اور بچے مسلمان بنو، اور یہ اوصاف تمہیں

اس عبادت کے قابل بنائیں جو ایک مسلمان کو اپنی زندگی میں ہر وقت بجالانی چاہئے۔  
 پھر دیکھو اللہ تعالیٰ نے تمام مسلمانوں کے لئے روزہ ایک ہی مہینہ میں فرض کیا تاکہ سب مل کر  
 روزہ رکھیں، علحدہ علحدہ نہ رکھیں اس کے بے شمار دوسرے فائدے بھی ہیں۔ ساری اسلامی  
 آبادی میں پورا ایک مہینہ پاکیزگی کا مہینہ ہوتا ہے، ساری فضا پر ایمان اور خوفِ خدا اور  
 اطاعتِ احکام اور پاکیزگی، اخلاق اور حسنِ عمل چھا جاتا ہے۔ اس فضا میں بُرائیاں دب  
 جاتی ہیں اور نیکیاں اُبھرتی ہیں۔ اچھے لوگ نیک کاموں میں ایک دوسرے کی مدد  
 کرتے ہیں۔ بُرے لوگ بدی کے کام کرتے ہوئے ستر ملتے ہیں۔ امیروں میں غریبوں کی امداد  
 کا جذبہ پیدا ہوتا ہے۔ خدا کی راہ میں مال صرف کیا جاتا ہے۔ سارے مسلمان ایک حال میں  
 ہوتے ہیں اور ایک حال میں ہونا ان کے اندر یہ احساس پیدا کرتا ہے کہ ہم سب ایک جماعت  
 ہیں۔ ان میں برادری، ہمدردی اور باہمی اتحاد پیدا کرنے کے لئے ایک کارگر نسخہ ہے۔  
 یہ سب ہمارے ہی فائدے ہیں۔ ہمیں بھوکا رکھنے سے خدا کا کوئی فائدہ نہیں۔ اس  
 نے ہماری بھلائی کے لئے رمضان کے روزے ہم پر فرض کئے ہیں۔ اس فرض کو جو لوگ بغیر  
 کسی معقول وجہ کے ادا نہیں کرتے وہ اپنے اوپر غرورِ ظلم کرتے ہیں اور سب سے زیادہ شرمناک طریقہ  
 اُن کا ہے جو رمضان میں علانیہ کھاتے پیتے ہیں۔ وہ گویا اس بات کا اعلان کرتے ہیں کہ ہم  
 مسلمانوں کی جماعت سے نہیں ہیں۔ ہم کو اسلام کے احکام کی کوئی پروا نہیں ہے۔ اور ہم  
 ایسے بے باک ہیں کہ جس کو خدا مانتے ہیں اس کی اطاعت سے کھلم کھلا منہ موڑ جاتے ہیں۔ بتاؤ  
 جن لوگوں کے لئے اپنی جماعت سے الگ ہونا ایک آسان بات ہو، جن کو اپنے خالق و رازق  
 کے خلاف بغاوت کرتے ہوئے ذرا شرم نہ آئے اور جو اپنے دین کے سب سے بڑے پیشوا کے  
 منکر رکھے ہوئے قانون کو علانیہ توڑ دیں، ان سے کوئی شخص کس وفاداری، کس

نیک چلتی اور امانت داری کس طرح مستثنیٰ اور پابندی کا خون کی امید کر سکتا ہے؟

ایسا فرض زکوٰۃ ہے۔ لہٰذا قحطی ہر مسلمان مالدار پر فرض کیا ہے کہ اگر اس کے پاس کم از کم ساڑھے باون تولہ چاندی ہو اور اُس پر پورا ایک سال

زکوٰۃ

گزر جائے تو وہ اس میں سے چالیسواں حصہ اپنے کسی غریب رشتہ دار یا کسی محتاج کسی مسکین، کسی نو مسلم، کسی مسافر یا کسی قرض دار شخص کو دے دے۔

اس طرح اللہ نے امیرون کی دولت میں غریبوں کے لئے کم از کم ڈھائی فی صدی حصہ مقرر کر دیا ہے۔ اس سے زیادہ اگر کوئی کچھ لے تو یہ احسان ہے جس کا ثواب

اور زیادہ ہوگا۔

دیکھو! یہ حصہ اللہ کو نہیں پہنچتا۔ وہ تمہاری کسی چیز کا محتاج نہیں ہے لیکن وہ فرماتا ہے کہ تم نے اگر خوش دلی کے ساتھ میری خاطر اپنے کسی غریب بھائی کو کچھ دیا تو گویا مجھ کو دیا، اُس کی طرف سے میں تم کو کئی گنا زیادہ بدلہ دوں گا۔ البتہ شرط یہ ہے کہ اس کو دے کر تم

لے زکوٰۃ مہرت چاندی میں نہیں بلکہ سونے اور روپے اور تجارتی مال اور مویشیوں میں بھی ہے۔ ان سب چیزوں کی کتنی مقدار میں کتنی زکوٰۃ ہے، یہ تم کو فقہ کی کتابوں سے معلوم ہو سکتا ہے۔ یہاں محض زکوٰۃ کی مصلحت اور اس کے فائدے سمجھانا مقصود ہے! اس لئے مہرت چاندی کو مثال کے طور پر بیان کر دیا گیا۔

یہ بات یاد رکھنے کے قابل ہے کہ رسول خدا اہل اللہ علیہ وسلم نے اپنے خاندان کے لوگوں یعنی سیدوں اور ہاشمیوں کے لئے زکوٰۃ حرام کر دی ہے۔ مطلب یہ ہے کہ سادات بنی ہاشم پر زکوٰۃ دینا تو فرض ہے مگر زکوٰۃ لینا ان کے لئے جائز نہیں جو شخص کسی غریب سید یا ہاشمی کی مدد کرنا چاہتا ہو، وہ ہدیہ یا تحفہ دے سکتا ہے۔ صدقہ، خیرات، اور زکوٰۃ نہیں دے سکتا۔



کوئی احسان نہ جزا، اس کو ذلیل و حقیر نہ کر دے۔ اُس سے شکریہ کی بھی خواہش نہ رکھو۔ یہ بھی کوشش نہ کرو کہ تمہاری اس بخشش کا لوگوں میں چرچا ہو اور لوگ تمہاری تعریف کریں کہ فلاں صاحب بڑے سخی و امانت دار ہیں اگر ان تمام ناپاک خیالات سے اپنے دل کو پاک رکھو گے اور محض میسر و خوشنودی کے لئے اپنی دولت میں سے غریبوں کو حصہ دو گے تو میں اپنی بے پایاں دولت میں سے تم کو وہ حصہ دوں گا جو کبھی ختم نہ ہو گا +

اللہ تعالیٰ نے اس زکوٰۃ کو بھی ہم پر اسی طرح فرض کیا ہے جس طرح نماز روزے کو فرض کیا ہے یہ اسلام کا بہت بڑا رکن ہے اور اس کو رکن اس لئے قرار دیا گیا ہے کہ یہ مسلمانوں میں خدا کی خاطر قربانی اور ایثار کرنے کی صفت پیدا کرتا ہے، اور خود غرضی اور تنگ دلی اور زر پرستی کی بڑی صفات کو دور کرتا ہے۔ دولت کی پوجا کرنے والا اور روپے پر جان دینے والا حریص اور بخل آدمی اسلام کے کسی کام کا نہیں جو شخص خدا کے حکم پر اپنی گاڑھی محنت سے کمایا ہو مال اپنی کسی ذاتی غرض کے بغیر قربان کر سکتا ہو وہی اسلام کے سیدھے راستے پر چل سکتا ہے۔ زکوٰۃ مسلمان کو اس قربانی کی مشق کراتی ہے اور اس کو اس قابل بناتی ہے کہ خدا کی راہ میں جب مال صرف کرنے کی ضرورت ہو تو وہ اپنی دولت کو سینے سے چمٹائے نہ میٹھائے بلکہ دل کھول کر خرچ کرے +

زکوٰۃ کا دنیوی فائدہ یہ ہے کہ مسلمان آپس میں ایک دوسرے کی مدد کریں۔ کوئی مسلمان بھوکا اور ذلیل و غار نہ ہو۔ جو اسیس ہیں وہ غریبوں کو سنبھال لیں اور جو غریب ہیں وہ مانگتے نہ پھریں۔ کوئی شخص اپنی دولت کو صرف اپنے عیش و آرام اور اپنی شان و شوکت ہی پر نہ اڑائے، بلکہ یہ بھی یاد رکھے کہ اس میں اس کی قوم کے یتیموں اور بیواؤں اور محتاجوں کا بھی حق ہے۔ اس میں ان لوگوں کا بھی حق ہے جو کام کرتے۔

کی قابلیت رکھتے ہیں مگر سرمایہ نہ ہونے کی وجہ سے نہیں کر سکتے۔ اس میں اُن بچوں کا بھی حق ہے جو قدرت سے دماغ اور ذہانت لائے ہیں مگر غریب ہونے کی وجہ سے تعلیم نہیں پاسکتے۔ اس میں اُن کا بھی حق ہے جو معذور ہو گئے ہیں اور کوئی کام کرنے کے قابل نہیں رہے جو شخص اس حق کو نہیں مانتا وہ ظالم ہے، اس سے بڑھ کر کیا ظلم ہو گا کہ تم اپنے پاس روپے کے کتے کے کتے بھرے بیٹھے رہو، کوٹھیوں میں عیش کرو، موٹروں میں چڑھے چڑھے پھڑ اور تمہاری قوم کے ہزاروں آدمی ریڑیوں کے محتاج ہوں اور ہزاروں کام کے آدمی بیکار مارے مارے پھریں، اسلام ایسی خود غرضی کا دشمن ہے، کافروں کو اُن کی تہذیب یہ سکھاتی ہے کہ جو کچھ دولت اُن کے ہاتھ لگے اس کو سمیٹ کر رکھیں اور اُسے سود پر چلا کر اُس پاس کے لوگوں کی کمائی بھی اپنے پاس کھینچ لیں۔ لیکن مسلمانوں کو اُن کا مذہب یہ سکھاتا ہے کہ اگر خدا تمہیں اس قدر رزق دے جو تمہاری ضرورت سے زیادہ ہو تو اُس کو سمیٹ کر نہ رکھو، بلکہ اپنے دوسرے بھائیوں کو دو تاکہ ان کی ضرورتیں پوری ہوں اور تمہاری طرح وہ بھی کچھ کمائے اور کام کرنے کے قابل ہو جائیں ۝

حج چوتھا فرض حج ہے۔ یہ عمر میں صرف ایک مرتبہ ادا کرنا ضروری ہے، اور وہ بھی صرف ان کے لئے جو مکہ معظمہ تک جانے کا خرچ برداشت کر سکتے ہوں ۝

جان اب مکہ معظمہ آباد ہے یہاں اب سے ہزاروں برس پہلے حضرت ابراہیم علیہ السلام نے ایک چھوٹا سا گھر اللہ کی عبادت کے لئے بنایا تھا۔ اللہ نے اُن کے خلوص اور محبت کی یہ قدر فرمائی کہ اس کو اپنا گھر قرار دیا اور فرمایا کہ جس کو ہماری عبادت کرنی ہو وہ اسی گھر کی طرف رخ کر کے عبادت کرے اور فرمایا کہ ہر مسلمان خواہ دُنیا کے

کسی کوئے میں ہو، بشرط استطاعت عمر میں کم از کم ایک مرتبہ اس گھر کی زیارت کے لئے آئے اور اسی محبت کے ساتھ ہمارے اس گھر کا طواف کرے جس کے ساتھ ہمارا پیارا بندہ ابراہیمؑ طواف کرتا تھا پھر یہ بھی حکم دیا کہ جب ہمارے گھر کی طرف آؤ تو اپنے دلوں کو پاک کر دو، نفسانی خواہشات کو رد کو، خونریزی اور بدکاری اور بدزبانی سے بچو۔ اسی احترام اور عاجزی کے ساتھ آؤ جس کے ساتھ تم کو اپنے مالک کے دربار میں حاضر ہونا چاہئے۔ یہ سمجھو کہ ہم اُس بادشاہ کی خدمت میں جا رہے ہیں جو زمین اور آسمانوں کا حاکم ہے اور جس کے مقابلہ میں سب انسان فقیر ہیں۔ اس عاجزی کے ساتھ جب آؤ گے اور خلوص دل کے ساتھ ہماری عبادت کرو گے تو ہم تمہیں اپنی نازشوں سے مالا مال کر دیں گے ۛ

ایک لحاظ سے دیکھو تو حج سب سے بڑی عبادت ہے۔ خدا کی محبت اگر انسان کے دل میں نہ ہو تو وہ اپنے کاروبار چھوڑ کر اپنے عزیزوں اور دوستوں سے جدا ہو کر اتنے لمبے سفر کی زحمت ہی کیوں برداشت کرے گا۔ اس لئے حج کا ارادہ خود ہی محبت اور اخلاص کی دلیل ہے۔ پھر جب انسان اس سفر کے لئے نکلتا ہے تو اس کی کیفیت عام سفر و جہی نہیں ہوتی، اس سفر میں زیادہ تر اس کی توجہ خدا کی طرف رہتی ہے۔ اس کے دل میں شوق اور دلولہ بڑھتا چلا جاتا ہے۔ جوں جوں کعبہ قریب آتا جاتا ہے محبت کی آگ اور زیادہ بھڑکتی ہے، گناہوں اور نافرمانیوں سے دل خود بخود نفرت کرتا ہے، پچھلے گناہوں پر بھرمندگی ہوتی ہے، آئندہ کے لئے خدا سے دعا کرتا ہے کہ فرمان برداری کی توفیق بختے، عبادت اور ذکر الہی میں مزہ آنے لگتا ہے، سجدے لمبے لمبے ہوتے لگتے ہیں اور دیر تک سر اٹھانے کو جی نہیں چاہتا قرآن پڑھتا ہے تو اس میں کچھ لطف ہی اور آتا ہے۔ روزہ

مکھتا ہے تو اس کی عبادت ہی کچھ اور چھوٹی ہے، پھر جب وہ حجاز کی سرزمین پر قدم رکھتا ہے تو اسلام کی ساری ابتدائی تاریخ اس کی آنکھوں کے سامنے پھر جاتی ہے، چپے چپے پر خدا سے محبت کرنے والوں اور اس کے نام پر جان نثار کرنے والوں کے آثار دکھائی دیتے ہیں وہاں کی ریت کا ایک ایک ذرہ اسلام کی عظمت پر گواہی دیتا ہے اور وہاں کی ہر کنکری پکارتی ہے کہ یہ ہے وہ سرزمین جہاں اسلام پیدا ہوا اور جہاں سے خدا کا کلمہ بلند ہوا۔ اس طرح مسلمان کا دل خدا کے عشق اور اسلام کی محبت سے بھر جاتا ہے اور وہاں سے وہ ایسا گہرا اثر لے کر آتا ہے جو مرنے دم تک دل سے محو نہیں ہوتا ۛ

دین کے ساتھ اللہ نے حج میں دنیا کے بھی بے شمار فائدے رکھے ہیں حج کی وجہ سے مکہ تمام دنیا کے مسلمانوں کا مرکز بنا دیا گیا ہے۔ زمین کے ہر کونے سے اللہ کا نام لینے والے ایک ہی زمانے میں وہاں جمع ہو جاتے ہیں، ایک دوسرے سے ملتے ہیں آپس میں اسلامی محبت قائم ہوتی ہے اور یہ نقشِ دِلون میں میٹھ جاتا ہے کہ مسلمان خواہ کسی ملک اور کسی نسل کے ہوں، سب ایک دوسرے کے بھائی ہیں اور ایک ہی قوم ہیں۔ اس بنا پر حج ایک طرف خدا کی عبادت ہے تو اس کے ساتھ ہی وہ تمام دنیا کے مسلمانوں کی کافر نس بھی ہے اور مسلمانوں کی عالم گیر برادری میں اتحاد پیدا کرنے کا سب سے بڑا ذریعہ بھی ۛ

آخری فرض جو خدا کی طرف سے تم پر عائد کیا گیا ہے، حمایتِ اسلام ہے

اگرچہ یہ ارکانِ اسلام میں سے نہیں ہے مگر یہ اسلامی فرائض میں سے ایک اہم فرض ہے اور قرآن و حدیث میں اس پر بہت زور دیا گیا ہے ۛ

حمایتِ اسلام کیا چیز ہے اور کیوں فرض کی گئی ہے؟ اس کو تم ایک مثال سے جاسانی سمجھ سکتے ہو۔ فرض کرو کہ ایک شخص تم سے دوستی کرتا ہے، مگر ہر آزمائش کے موقع

پر یہ ثابت ہوتا ہے کہ اس کو تم سے کوئی ہمدردی نہیں۔ وہ تمہارے فائدے اور نقصان کی کوئی پروا نہیں کرتا جس کام میں تمہارا نقصان ہوتا ہو اس کو وہ اپنے ذاتی فائدے کی خاطر بے تکلف کرگزرتا ہے جس کام میں تمہارا فائدہ ہوتا ہو اس میں ساتھ دینے سے وہ صرف اس لئے پرہیز کرتا ہے کہ اس میں خود اس کا کوئی فائدہ نہیں۔ تم پر کوئی مصیبت آئے تو وہ تمہاری کوئی مدد نہیں کرتا۔ کہیں تمہاری بُرائی کی جارہی ہو تو وہ خود بھی بُرائی کرنے والوں میں شریک ہو جاتا ہے۔ یا کم از کم تمہاری بُرائی کو خاموشی کے ساتھ سُنتا ہے۔ تمہارے دشمن تمہارے خلاف کوئی کام کریں تو وہ اُن کے ساتھ شریک ہو جاتا ہے۔ یا کم از کم تمہیں اُن کی سزاؤں سے بچانے کی ذرا کوشش نہیں کرتا۔ بتاؤ! کیا تم ایسے شخص کو اپنا دوست سمجھو گے؟ تم یقیناً کہو گے ہرگز نہیں، اس لئے کہ وہ محض زبان سے دوستی کا دعویٰ کرتا ہے، مگر حقیقت دوستی اس کے دل میں نہیں ہے۔ دوستی کے معنی تو یہ ہیں کہ انسان جس کا دوست ہو اس سے محبت اور خلوص رکھے۔ اُس کا ہمدرد و خیر خواہ ہو۔ دقت پر اس کے کام لگے۔ دشمنوں کے مقابلہ میں اس کی مدد کرے۔ اُس کی بُرائی سُننے تک کا روادار نہ ہو۔ جب یہ بات اس میں نہیں تو وہ منافق ہے۔ اس کا دوستی کا دعویٰ جھوٹا ہے ♦

اسی مثال پر قیاس کر لو کہ جب تم مسلمان ہونے کا دھوئے کرتے ہو تو تم پر کیا فرض عائد ہوتا ہے۔ مسلمان ہونے کے معنی یہ ہیں کہ تم میں اسلامی عیت ہو، ایمانی غیرت ہو، اسلام کی محبت اور اپنے مسلمان بھائیوں کی سچی خیر خواہی ہو، تم خواہ دُنیا کا کوئی کام کرو، اُس میں اسلام کا مفاد اور مسلمانوں کی بھلائی ہمیشہ تمہارے پیشِ نظر رہے اپنے ذاتی فائدے کی خاطر یا اپنے کسی ذاتی نقصان سے بچنے کی خاطر تم سے کبھی کوئی ایسی حرکت سرزد نہ ہو جو اسلام کے مقاصد اور مسلمانوں کی فلاح کے خلاف ہو۔ ہر اُس کام میں دل

اور جان اور مال سے حصہ لوجہ اسلام اور مسلمانوں کے لئے مفید ہو اور ہر اُس کام سے الگ نہ ہو جو اسلام اور مسلمان کے لئے نقصان دہ ہو۔ اپنے دین اور اپنی دینی جماعت کی عزت کو اپنی عزت سمجھو۔ جس طرح تم خود اپنی توہین برداشت نہیں کر سکتے اسی طرح اسلام اور اہل اسلام کی توہین بھی برداشت نہ کرو جس طرح تم خود اپنے خلاف اپنے دشمنوں کا ساتھ نہیں دیتے، اسی طرح اسلام اور مسلمانوں کے دشمنوں کا بھی ساتھ نہ دو۔ جس طرح تم اپنی جان و مال اور عزت کی حفاظت کے لئے ہر قسم کی قربانی پر آمادہ ہو جاتے ہو اسی طرح اسلام اور مسلمانوں کی حفاظت کے لئے بھی ہر قربانی پر آمادہ رہو۔ یہ صفات ہر اس شخص میں ہونی چاہئیں جو اپنے آپ کو مسلمان کہتا ہو۔ ورنہ اُس کا شمار منافقوں میں ہو گا اور اُس کا عمل خود ہی اس کے زبانی دعوے کو جھوٹا ثبات کرنے لگا۔

اسی حمایتِ اسلام کا ایک شعبہ وہ ہے جس کو شریعت کی زبان میں ”جہاد“ کہتے ہیں۔ جہاد کے لفظی معنی ہیں کسی کام میں اپنی انتہائی طاقت صرف کر دینا۔ اسی معنی کے لحاظ سے جو شخص خدا کا کلمہ بلند کرنے کے لئے روپے سے، زبان سے، قلم سے، ہاتھ پاؤں سے کوشش کرتا ہے وہ بھی جہاد ہی کرتا ہے۔ مگر خاص طور پر جہاد کا لفظ اس جنگ کے لئے استعمال کیا گیا ہے جو تمام دُنیوی اغراض سے پاک ہو کر محض خدا کے لئے اسلام کے دشمنوں سے کی جائے۔ شریعت میں اس جہاد کو فرض کفایہ کہتے ہیں۔ یعنی یہ ایسا فرض ہے جو تمام مسلمانوں پر عائد تو ہوتا ہے لیکن اگر ایک جماعت اس کو ادا کر دے تو باقی لوگوں پر سے اس کو ادا کر دینے کی ذمہ داری ساقط ہو جاتی ہے۔ البتہ اگر کسی مسلمان ملک پر دشمنوں کا حملہ ہو تو اس صورت میں جہاد اس ملک کے تمام باشندوں پر نماز

اور روزہ کی طرح فرض عین ہو جاتا ہے ، اور وہ اگر مقابلہ کی طاقت نہ رکھتے ہوں تو اُن کے قریب جو مسلم ملک واقع ہوں وہاں کے بھی ہر مسلمان پر فرض ہو جاتا ہے کہ جان اور مال سے اُن کی مدد کرے اور اگر اُن کی مدد سے بھی دشمن کا حملہ دفع نہ ہو تو تمام دُنیا کے مسلمانوں پر اُن کی حمایت اِسی طرح فرض ہو جاتی ہے جس طرح نماز روزہ فرض ہے۔ یعنی اگر کوئی ایک شخص بھی یہ فرض ادا کرنے میں کوتاہی کرے گا تو گنہگار ہوگا۔ ایسی صوکتوں میں جہاد کی اہمیت نماز اور روزے سے بھی زیادہ ہو جاتی ہے ، اس لئے کہ وہ وقت ایمان کے امتحان کا ہوتا ہے۔ جو شخص مصیبت کے وقت اسلام اور مسلمانوں کا ساتھ نہ دے اُس کا ایمان ہی مشتبہ ہے۔ پھر اُس کی نماز کس کام کی اور اُس کے روزے کی کیا وقعت ؟ اور اگر کوئی بد بخت ایسا ہو کہ اُس وقت اسلام اور مسلمانوں کے خلاف دشمنوں کا ساتھ دے تو وہ یقیناً منافق ہے ، اُس کی نماز اور اُس کا روزہ اور اُس کی زکوٰۃ اور اُس کا حج سب کچھ بیکار ہے ۛ

# باب ششم

## دین اور شریعت

دین اور شریعت کا فرق۔ احکام شریعت معلوم کرنے کے  
ذرائع۔ فقہ۔ تصوف

اب تک ہم نے تم کو جو کچھ باتیں بتائی ہیں وہ سب ”دین“ کی باتیں تھیں۔ اب  
ہم حضرت محمد صلی اللہ علیہ وسلم کی ”شریعت“ کے متعلق تم سے کچھ بیان کریں گے۔ مگر سب سے  
پہلے تمہیں یہ سمجھ لینا چاہیے کہ شریعت کیسے کہتے ہیں اور شریعت اور دین میں فرق کیا ہے ؟

پچھلے ابواب میں تم کو بتایا جا چکا ہے کہ تمام انبیاء  
دین اسلام ہی کی تعلیم دیتے چلے آئے ہیں اور دین

## دین اور شریعت کا فرق

اسلام یہ ہے کہ تم خدا کی ذات و صفات اور آخرت کی جزا و سزا پر اس طرح ایمان لاؤ جس  
طرح خدا کے بچے پیغمبر دن نے تعلیم دی ہے۔ خدا کی کتابوں کو مانو اور تمام من مانے طریقے چھو  
کر اسی طریقے کو حق سمجھو جس کی طرف ان کتابوں میں راہ نمائی کی گئی ہے۔ خدا کے پیغمبر دن



کی اطاعت کرو اور سب کو چھوڑ کر اپنی کی پیروی کرو۔ خدا کی عبادت میں خدا کے ہوا سی کو شریک نہ کرو۔ اسی ایمان اور عبادت کا نام دین ہے اور یہ چیز تمام انبیاء کی تعلیمات میں مشترک ہے ۞

اس کے بعد ایک چیز دوسری بھی ہے جس کو شریعت کہتے ہیں۔ یعنی عبادت کے طریقے، معاشرت کے اصول، باہمی معاملات اور تعلقات کے قوانین، حرام اور حلال، جائز اور ناجائز کے حدود وغیرہ۔ ان امور کے متعلق اللہ تعالیٰ نے ابتدا میں مختلف زمانوں اور مختلف قوموں کے حالات کا لحاظ کر کے اپنے پیغمبروں کے پاس مختلف شریعتیں بھیجی تھیں، تاکہ وہ ہر قوم کو الگ الگ شائستگی اور تہذیب و اخلاق کی تعلیم و تربیت دے کر ایک نئے قانون کی پیروی کے لئے تیار کرتے رہیں۔ جب یہ کام مکمل ہو گیا تو اللہ تعالیٰ نے حضرت محمد صلی اللہ علیہ وسلم کو وہ بڑا قانون دے کر بھیج دیا جس کی تمام دفعات تمام دنیا کے لئے ہیں۔ اب دین تو وہی ہے جو کچھ انبیاء نے سکھایا تھا، مگر پرانی شریعتیں منسوخ کر دی گئی ہیں اور ان کی جگہ ایسی شریعت قائم کی گئی ہے جس میں تمام انسانوں کے لئے عبادت کے طریقے اور معاشرت کے اصول اور باہمی معاملات کے قانون اور حلال و حرام کے حدود یکساں ہیں ۞

**احکام شریعت معلوم کرنے کے ذرائع** | شریعت محمدی کے اصول اور احکام معلوم کرنے کے لئے ہمارے پاس دو ذریعے ہیں

ایک قرآن مجید دوسرے حدیث۔ قرآن مجید کے متعلق تو تم جانتے ہو کہ وہ اللہ کا کلام ہے اور اُس کا ہر لفظ اللہ کی طرف سے ہے۔ رہی حدیث تو اس سے وہ روایتیں مراد ہیں جو رسول اللہ صلی اللہ علیہ وسلم سے ہم تک پہنچی ہیں۔ رسول اللہ صلی اللہ علیہ وسلم کی ساری زندگی

قرآن کی تشریح تھی۔ بنی ہونے کے بعد سے ۲۳ سال کی مدت تک آپ ہر وقت تعلیم اور ہدایت میں مشغول رہے اور اپنی زبان اور لپے عمل سے لوگوں کو بتاتے رہے کہ اللہ کی مرضی کے مطابق زندگی بسر کرنے کا طریقہ کیا ہے۔ اس زبردست زندگی میں صحابی مرد اور صحابیہ عورتیں اور خود آنحضرت صلی اللہ علیہ وسلم کے عزیز و رشتہ دار اور آپ کی بیویاں سب کے سب آپ کی ہر بات کو غور سے سنتے تھے، ہر کام پر نگاہ رکھتے تھے اور ہر معاملہ میں جو ان کو پیش آتا تھا، آپ سے شریعت کا حکم دریافت کرتے تھے۔ کبھی آپ ماتے فلاں کام کرو اور فلاں کام نہ کرو جو لوگ حاضر ہوتے وہ اس فرمان کو یاد کر لیتے تھے اور ان لوگوں کو سناتے تھے جو اس موقع پر حاضری نہ دیتے تھے۔ اسی طرح کبھی آپ کوئی کام کسی خاص طریقے پر کیا کرتے تھے۔ دیکھنے والے اس کو بھی یاد رکھتے تھے اور نہ دیکھنے والوں سے بیان کرتے تھے کہ آپ نے فلاں کام فلاں طریقے پر کیا تھا۔ اسی طرح کبھی کوئی شخص آپ کے سنانے کوئی کام کرتا تو آپ یا تو اس پر خاموش رہتے، یا پسندیدگی کا اظہار فرماتے یا منع کر دیتے تھے۔ ان سب باتوں کو بھی لوگ محفوظ رکھتے تھے۔ ایسی جتنی باتیں صحابی مردوں اور صحابیہ عورتوں سے لوگوں نے سُنیں، ان کو بعض نے حفظ کر لیا، اور بعض نے لکھ لیا اور یہ بھی یاد کر لیا کہ یہ خبر ہم کو کس سے پہنچی ہے۔ پھر ان سب روایات کو رفتہ رفتہ کتابوں میں جمع کر لیا گیا۔ اس طرح حدیث کا ایک بڑا ذخیرہ فراہم ہو گیا جس میں خصوصیت کے ساتھ امام مالکؒ اور امام بخاریؒ اور امام مسلمؒ اور امام ترمذیؒ اور امام ابو داؤدؒ اور امام نسائیؒ اور امام ابن ماجہؒ کی کتابیں بہت مستند خیال کی جاتی ہیں۔

قرآن اور حدیث کے احکام پر غور کر کے بعض بزرگان دین نے عام لوگوں کی

**فقہ** آسانی کے لئے مفصل قوانین مرتب کر دیے ہیں جن کو ”فقہ“ کے نام سے موسوم کیا جاتا ہے۔ چونکہ ہر شخص قرآن کی تمام باریکیوں کو نہیں سمجھ سکتا نہ ہر شخص کے پاس حدیث کا

ایسا علم ہے کہ وہ خود شریعت کے احکام معلوم کر سکے۔ اس شخص جن بزرگانِ دین نے برسوں کی محنت اور غور و تحقیق کے بعد فقہ کو مرتب کیا ہے ان کے بارِ احسان سے دُنیا کے مسلمان کبھی سبکدوش نہیں ہو سکتے۔ یہ اُنہی کی محنتوں کا نتیجہ ہے کہ آج کروڑوں مسلمان بغیر کسی زحمت کے شریعت کی پیروی کر رہے ہیں۔ اور کسی کو خدا اور رسولؐ کے احکام معلوم کرنے میں دقت نہیں پیش آتی ۝

ابتدا میں بہت سے بزرگوں نے فقہ کو اپنے اپنے طریقہ پر مرتب کیا تھا مگر رفتہ رفتہ چار فقہیں دُنیا میں باقی رہ گئیں اور آج دُنیا کے مسلمان زیادہ تر انہی کی پیروی کرتے ہیں ۱۔ امام ابو حنیفہ رحمۃ اللہ علیہ کی فقہ جس کی ترتیب میں امام ابو یوسف اور امام محمدؒ اور امام زفرؒ اور ایسے ہی چند اور بڑے بڑے علماء کا مشورہ بھی شامل تھا۔ اسے فقہ حنفی کہا جاتا ہے ۝

۲۔ امام مالک رحمۃ اللہ علیہ کی فقہ۔ یہ فقہ مالکی کے نام سے مشہور ہے ۝

۳۔ امام شافعی رحمۃ اللہ علیہ کی فقہ۔ یہ فقہ شافعی کہلاتی ہے ۝

۴۔ امام احمد بن حنبل رحمۃ اللہ علیہ کی فقہ۔ اس کو فقہ حنبلی کہتے ہیں ۝

یہ چاروں فقہیں رسول اللہ صلی اللہ علیہ وسلم کے بعد دو سو برس کے اندر اندر مرتب ہو گئی تھیں۔ ان میں جو اختلاف پائے جاتے ہیں وہ بالکل قدرتی اختلافات ہیں۔ چند آدمی جب کسی معاملہ کی تحقیق کرتے ہیں یا کسی بات کو سمجھنے کی کوشش کرتے ہیں تو ان کی تحقیق اوّل سچ میں تھوڑا بہت اختلاف ضرور ہوتا ہے، لیکن چونکہ یہ سب حق پسند اور نیک نیت اور مسلمانوں کے خیر خواہ بزرگ تھے، اس لئے تمام مسلمان ان چاروں فقہوں کو برحق مانتے ہیں ۝

البتہ یہ ظاہر ہے کہ ایک معاملہ میں ایک ہی طریقہ کی پیروی کی جاسکتی ہے چہاں مختلف طریقوں کی پیروی نہیں کی جاسکتی۔ اس لئے اکثر علماء یہ کہتے ہیں کہ مسلمانوں کو ان چاروں میں سے کسی ایک کی پیروی کرنی چاہئے۔ ان کے علاوہ علماء کا ایک گروہ ایسا بھی ہے جو یہ کہتا ہے کہ کسی خاص فقہ کی پیروی کرنے کی ضرورت نہیں ہے۔ علم رکھنے والے آدمی کو براہ راست قرآن اور حدیث سے احکام معلوم کرنے چاہئیں اور جو لوگ علم نہ رکھتے ہوں انہیں چاہئے کہ جس عالم پر بھی ان کا اطمینان ہو اس کی پیروی کریں۔ یہ لوگ اہل تشیع کہلاتے ہیں اور اوپر کے چار گروہوں کی طرح یہ بھی حق پر ہیں :

**تصوف** | فقہ کا تعلق انسان کے ظاہری عمل سے ہے۔ وہ صرف یہ دیکھتی ہے کہ تم کو جیسا اور جس طرح حکم دیا گیا تھا اس کو تم بجالائے یا نہیں۔ اگر بجالائے ہو تو فقہ کو اس سے کچھ بحث نہیں کہ تمہارے دل کا کیا حال تھا۔ دل کے خال سے جو چیز بحث کرتی ہے اُس کا نام تصوف ہے مثلاً تم نماز پڑھتے ہو۔ اس عبادت میں فقہ صرف یہ دیکھتی ہے کہ تم نے وضو ٹھیک کیا ہے، قبلہ رو کھڑے ہوئے ہو، نماز کے تمام ارکان ادا کئے ہیں، جو چیزیں نماز میں پڑھی جاتی ہیں، وہ سب پڑھ لی ہیں، اور جس وقت جتنی رکعتیں مقرر کی گئیں، ٹھیک اسی وقت اتنی ہی رکعتیں پڑھی ہیں۔ جب یہ سب تم نے کر دیا تو فقہ کی رُو سے تمہاری نماز پوری ہو گئی۔ لیکن تصوف یہ دیکھتا ہے کہ اس عبادت میں تمہارے دل کا کیا حال رہا؟ تم خدا کی طرف متوجہ ہوئے یا نہیں؟ تمہارا دل دنیا کے خیالات سے پاک ہوا یا نہیں؟

لے قرآن میں اس چیز کا نام تزکیہ اور حکمت ہے۔ حدیث میں اسے احسان کا نام دیا گیا ہے اور بعد کے لوگوں میں یہی چیز تصوف کے نام سے مشہور ہوئی :

مہتابے اندر نماز سے خدا کا خوف اور اس کے حاضر و ناظر ہونے کا یقین، اور صرف اسی کی خوشنودی چاہنے کا جذبہ بھی پیدا ہوا یا نہیں؟ اس نماز نے تمہاری روح کو کس قدر پاک کیا؟ مہتابے اخلاق کہاں تک درست کئے؟ تم کو کس حد تک سچا اور پکا عملی مسلمان بنا دیا؟ یہ تمام باتیں جو نماز کے اصل مقصد سے تعلق رکھتی ہیں جس قدر کمال کے ساتھ حاصل ہوں گی تصوف کی نظر میں تمہاری نماز اتنی ہی زیادہ کامل ہوگی، اور ان میں جتنا نقص رہے گا اسی لحاظ سے وہ تمہاری نماز کو ناقص قرار دے گا۔ اسی طرح شریعت کے جتنے احکام ہیں ان سب میں فقہ صرف یہ دیکھتی ہے کہ تم کو جو حکم جس صورت میں دیا گیا تھا اسی صورت میں تم اسے بجالائے یا نہیں اور تصوف یہ دیکھتا ہے کہ اس حکم پر عمل کرنے میں تمہارے اندر خلوص اور نیک نیتی اور سچی اطاعت کس قدر تھی۔

اس فرق کو تم ایک مثال سے اچھی طرح سمجھ سکتے ہو۔ جب کوئی شخص تم سے ملتا ہے تو تم اس پر دو حیثیتوں سے نظر ڈالتے ہو۔ ایک حیثیت تو یہ ہوتی ہے کہ وہ صحیح و تندرست ہے یا نہیں۔ اندھا، لنگڑا، لولا تو نہیں ہے؟ خوبصورت ہے یا بدصورت، اچھے کپڑے پہنے ہوئے ہے یا میلہ کچھلا ہے۔ دوسری حیثیت یہ ہوتی ہے کہ اس کے اخلاق کیسے ہیں، اس کے عادات و خصائل کا کیا حال ہے، اس کی عقل اور سمجھ بوجھ کیسی ہے؟ وہ عالم ہے یا جاہل؟ نیک ہے یا بد؟ ان میں سے پہلی نظر گویا فقہ کی نظر ہے اور دوسری نظر گویا تصوف کی نظر ہے۔ دوستی کے لئے جب تم کسی شخص کو پسند کرنا چاہو گے تو اس کی شخصیت کے دونوں پہلوؤں کو دیکھو گے۔ تمہاری خواہش یہ ہوگی کہ اس کا ظاہر بھی اچھا ہو اور باطن بھی اچھا۔ اسی طرح اسلام میں بھی پسندیدہ زندگی وہی ہے جس میں شریعت کے احکام کی پابندی ظاہر کے اعتبار سے بھی صحیح ہو اور باطن کے اعتبار سے بھی جس شخص کی ظاہری اطاعت درست ہے مگر

باطن میں اطاعت کی رُوح نہیں ہے اُس کے عمل کی مثال ایسی ہے جیسے کوئی آدمی خوبصورت ہو مگر مُردہ ہو اور جس شخص کے عمل میں تمام باطنی خوبیاں موجود ہوں مگر ظاہری اطاعت درست نہ ہو اُس کی مثال ایسی ہے جیسے کوئی شخص بہت شریف اور نیک ہو مگر بد صورت اور اپانچ ہو +

اس مثال سے تم کو فقہ اور تصوف کا باہمی تعلق بھی معلوم ہو گیا ہو گا۔ مگر افسوس ہے کہ بعد کے زمانوں میں علم اور اخلاق کے زوال سے جہان اور بہت سی خرابیاں پیدا ہوئیں تصوف کے پاک چٹنے کو بھی گندا کر دیا گیا۔ لوگوں نے طرح طرح کے غیر اسلامی فلسفے قوموں سے سیکھے اور ان کو تصوف کے نام سے اسلام میں داخل کر دیا۔ عجیب عجیب قسم کے عقیدوں اور طریقوں پر تصوف کا نام چسپان کیا جن کی کوئی اصل قرآن اور حدیث میں نہیں ہے پھر اس قسم کے لوگوں نے رفتہ رفتہ اپنے آپ کو شریعت کی پابندی سے بھی آزاد کر لیا۔ وہ کہتے ہیں کہ تصوف کو شریعت سے کوئی واسطہ نہیں۔ یہ کوچہ ہی دوسرا ہے صوفی کو قانون اور قاعدے کی پابندی سے کیا سر و کار۔ اس قسم کی باتیں اکثر جاہل صوفیوں سے سننے میں آتی ہیں مگر دراصل یہ بالکل غلط ہیں۔ اسلام میں کسی ایسے تصوف کی گنجائش نہیں ہے جو شریعت کے احکام سے بے تعلق ہو۔ کسی صوفی کو یہ حق نہیں کہ وہ نماز اور روزے اور حج اور زکوٰۃ کی پابندی سے آزاد ہو جائے۔ کوئی صوفی ان قوانین کے خلاف عمل کرنے کا حق نہیں رکھتا جو معاشرت اور معیشت اور اخلاق اور معاملات اور حقوق و فرائض اور حدود و حلال و حرام کے متعلق خدا اور رسول نے بتائے ہیں۔ کوئی ایسا شخص جو رسول اللہ صلی اللہ علیہ وسلم کی صحیح پیروی نہ کرتا ہو اور آپ کے مقرر کئے ہوئے طریقہ کا پابند نہ ہو مسلمان صوفی کہلائے

جائے کاستی ہی نہیں ہے۔ تصوف تو درحقیقت خدا اور رسولؐ کی سچی محبت بلکہ عشق کا  
 تام ہے۔ اور عشق کا تقاضا یہ ہے کہ خدا کے احکام اور اس کے رسولؐ کی پیروی سے بال  
 برابر بھی انحراف نہ کیا جائے۔ پس اسلامی تصوف شریعت سے الگ کوئی چیز نہیں  
 ہے بلکہ شریعت کے احکام کو انتہائی خلوص اور نیک نیتی کے ساتھ بجالانے اور اطاعت  
 میں خدا کی محبت اور اس کے خوف کی رُوح بھر دینے ہی کا نام تصوف ہے ۛ

# باب سہم

## شرعیۃ کے احکام

شریعت کے اصول۔ حقوق کی ہچا قسمیں۔ خدا کے حقوق  
بندوں کے حقوق۔ تمام مخلوقات کے حقوق۔ عالم گیر  
اور دائمی شریعت

اس آخری باب میں ہم شریعت کے اصول اور خاص خاص احکام بیان  
کریں گے جن سے تم کو معلوم ہوگا کہ اسلامی شریعت انسان کی زندگی کو کس طرح ایک  
بہترین ضابطہ کا پابند بناتی ہے اور اس ضابطہ میں کیسی کیسی حکمتیں رکھی گئی ہیں :  
شرعیۃ کے اصول | تم اپنی حالت پر غور کرو گے تو تم کو معلوم ہوگا کہ دنیا میں تم  
بہت سی قوتیں بے کراؤ ہو اور ہر قوت کا تقاضا یہ ہے کہ

اس سے کام لیا جائے۔ تم میں عقل ہے، ارادہ ہے، خواہش ہے، بنائی ہے، سماعت ہے،  
بالقہ ہے، ہاتھ پاؤں کی طاقت ہے، نفرت اور غضب ہے، شوق اور محبت ہے، غور،  
اور لالچ ہے۔ ان میں سے کوئی چیز بھی بیکار نہیں۔ ہر چیز تم کو اس لئے دی گئی ہے کہ تم کو



اس کی ضرورت ہے۔ دنیا میں تمہاری زندگی در زندگی کی کامیابی اسی پر ہوتی ہے کہ تمہاری طبیعت اور فطرت جو کچھ مانگتی ہے اُس کو پورا کرو۔ اور یہ اُسی وقت ہو سکتا ہے جب کہ تم ان تمام قوتوں سے کام لو جو خدائے تم کو دی ہیں۔

پھر تم دیکھو گے کہ جتنی قوتیں تمہارے اندر رکھی گئی ہیں اُن سب کا کام لینے کے ذرائع بھی تم کو دیئے گئے ہیں۔ سب سے پہلے تو خود تمہارا اپنا جسم ہے، جس میں تمام ضروری آلات موجود ہیں۔ اس کے بعد تمہارے گرد و پیش کی دنیا ہے جس میں ہر طرح کے بے شمار ذرائع پھیلے ہوئے ہیں۔ تمہاری مدد کے لئے خود تمہاری اپنی جنس کے انسان موجود ہیں۔ تمہاری خدمت کے لئے جانور ہیں۔ نباتات اور جمادات ہیں۔ زمین اور پانی اور ہوا اور حرارت اور روشنی اور ایسی ہی بے حد و حساب چیزیں ہیں۔ خدائے ان سب کو اسی لئے پیدا کیا ہے کہ تم ان سے کام لو اور زندگی بسر کرے میں ان سے مدد حاصل کرو۔

اب ایک دوسری حیثیت سے دیکھو تم کو جو قوتیں دی گئی ہیں وہ فائدے کے لئے دی گئی ہیں، نقصان کے لئے نہیں دی گئیں۔ ان کے استعمال کی صحیح صورت وہی ہو سکتی ہے جس سے صرف فائدہ ہو اور نقصان یا تو بالکل نہ ہو یا اگر ہو بھی تو کم سے کم جو ناگزیر ہو۔ اس کے سوا جتنی صورتیں ہیں عقل کہتی ہے کہ وہ سب غلط ہونی چاہئیں مثلاً اگر تم کوئی ایسا کام کرو جس سے خود تم کو نقصان پہنچے تو یہ بھی غلطی ہوگی۔ اگر تم اپنی قوت سے ایسا کام لو جس سے دوسرے انسان کو نقصان پہنچے تو یہ بھی غلطی ہوگی۔ اگر تم کسی قوت کو اس طرح استعمال کرو کہ جو وسائل تمہیں دیئے گئے ہیں وہ فضول ضائع ہوں تو یہ بھی غلطی ہوگی۔ تمہاری عقل خود اس بات کی گواہی دے سکتی ہے کہ نقصان خود کسی قسم کا ہو بچنے کے لائق چیز ہے اور اس کو اگر گوارا کیا جا سکتا ہے تو صرف اسی صورت

میں جب کہ اس سے بچنا یا تو ممکن ہی نہ ہو یا اس کے مقابلہ میں کوئی بہت بڑا فائدہ ہو، اس کے بعد اور آگے بڑھو۔ دنیا میں دو قسم کے انسان پائے جاتے ہیں۔ ایک تو وہ جو قصداً اپنی بعض قوتوں کو اس طرح استعمال کرتے ہیں جن سے یا تو خود انہی کی بعض دوسری قوتوں کو نقصان پہنچ جاتا ہے، یا دوسرے انسانوں کو پہنچتا ہے، یا ان کے ہاتھوں وہ چیزیں فتنہ و فساد بن جاتی ہیں جو محض فائدہ اٹھانے کے لئے ان کو دی گئی ہیں نہ کہ ضائع کرنے کے لئے۔ دوسرے لوگ وہ ہیں جو قصداً تو ایسا نہیں کرتے مگر نادانانہ طور پر کئی قسم کے غلطیاں ان سے ہو جاتی ہیں۔ پہلی قسم کے لوگ شریر ہیں اور ان کے لئے ایسے قانون اور ضابطہ کی ضرورت ہے جو ان کو قابو میں رکھے۔ اور دوسری قسم کے لوگ نادان ہیں اور ان کے لئے ایسے علم کی ضرورت ہے جس سے انہیں اپنی قوتوں کے استعمال کی صحیح صورت معلوم ہو جائے +

خدا نے جو شریعت اپنے پیغمبر کے پاس بھیجی ہے وہ اسی ضرورت کو پورا کرتی ہے۔ وہ ہتھاری کسی قوت کو ضائع کرنا نہیں چاہتی، نہ کسی خواہش کو مٹانا چاہتی ہے نہ کسی جذبہ کو فنا کرنا چاہتی ہے۔ وہ تم سے یہ نہیں کہتی کہ دنیا کو چھوڑ دو، جنگلوں اور پہاڑوں میں جا رہو، بھوکے مرنا اور ننگے پیر و انفس کشی کر کے اپنے آپ کو تکلیفوں میں ڈالو، اور دنیا کی راحت و آسائش کو اپنے اوپر حرام کر لو۔ ہرگز نہیں یہ خدا کی بنائی ہوئی شریعت ہے۔ اور خدا ہی ہے جس نے یہ دنیا انسان کے لئے بنائی ہے۔ وہ اپنے اس کارخانے کو مٹانا اور بے رونق کرنا کیسے پسند کرے گا۔ اس نے انسان کے اندر کوئی قوت بے کار نہ بے ضرورت نہیں رکھی ہے۔ نہ زمین و آسمان میں کوئی چیز اس لئے پیدا کی ہے کہ اس سے کوئی کام نہ لیا جائے۔ وہ تو خود یہ چاہتا ہے کہ دنیا کا یہ کارخانہ پوری

مردنی کے ساتھ چلے۔ ہر قوت سے انسان پورا پورا کام لے، دنیا کی ہر چیز سے فائدہ اٹھائے اور ان تمام ذرائع کو استعمال کرے جو زمین و آسمان میں مہیا کئے گئے ہیں مگر اس طرح کہ جہالت یا شرارت سے نہ خود اپنا نقصان کرے، نہ دوسروں کو نقصان پہنچائے۔ خدائے شریعت کے تمام ضابطے اسی غرض کے لئے بنائے ہیں جتنی چیزیں انسان کے لئے نقصان دہ ہیں ان سب کو شریعت میں حرام کر دیا گیا ہے۔ اور جو چیزیں مفید ہیں ان کو حلال قرار دیا گیا ہے جن کاموں سے انسان خود اپنا یا دوسروں کا نقصان کرتا ہے ان کو شریعت ممنوع ٹھہراتی ہے اور ایسے تمام کاموں کی اجازت دیتی ہے جو اس کے لئے فائدہ مند ہوں اور کسی کے لئے نقصان دہ نہ ہوں۔ اس کے تمام قوانین اس اصول پر مبنی ہیں کہ انسان کو دنیا میں تمام خواہشیں اور ضرورتیں پوری کرنے اور اپنے فائدے کے لئے ہر قسم کی کوشش کرنے کا حق ہے مگر اس حق سے اس کو اس طرح فائدہ اٹھانا چاہیے کہ جہالت اور شرارت سے وہ دوسروں کے حقوق تلف نہ کرے۔ بلکہ جہاں تک ممکن ہو دوسروں کے لئے معاون اور مددگار ہو۔ پھر جن کاموں میں ایک پہلو فائدے کا اور دوسرا پہلو نقصان کا ہو ان میں شریعت کا اصول یہ کہ بڑے فائدے کے لئے چھوٹے نقصان کو قبول کیا جائے اور بڑے نقصان سے بچنے کے لئے چھوٹے فائدے کو چھوڑ دیا جائے :

چونکہ ہر شخص ہر زمانے میں ہر چیز اور ہر کام کے متعلق یہ نہیں جانتا کہ اس میں کیا فائدہ اور کیا نقصان ہے، اس لئے خدائے جس کے علم سے کائنات کا کوئی راز چھپا ہوا نہیں ہے، انسان کی پوری زندگی کے لئے ایک صحیح ضابطہ بنا دیا ہے۔ اس ضابطہ کی بہت سی مصلحتیں اب سے صدیوں پہلے لوگوں کی سمجھ میں نہیں آتی تھیں مگر اب علم کی ترقی نے ان پر سے پردہ اٹھا دیا ہے بہت سی مصلحتوں کو اب بھی لوگ نہیں سمجھتے، مگر جتنا جتنا

علم ترقی کرے گا وہ ظاہر ہوتی چلی جائیں گی۔ جو لوگ خود اپنے ناقص علم اور اپنی ناقص عقل پر بھروسہ رکھتے ہیں وہ صدیوں تک غلطیاں کرتے اور ٹھوکریں کھانے کے بعد آخر کار اسی شریعت کے کسی نہ کسی قاعدے کو اختیار کرنے پر مجبور ہوئے ہیں مگر جن لوگوں نے خدا کے رسول پر بھروسہ کیا ہے وہ جہالت اور نادانیت کے نقصانات سے محفوظ ہیں کیونکہ ان کو خواہ مصلحتوں کا علم ہو یا نہ ہو وہ ہر حال میں محسن رسول خدا کے اعتماد پر ایک ایسے قانون کی پابندی کرتے ہیں جو خالص اور صحیح علم کے مطابق بنایا گیا ہے ۔

**حقوق کی چار قسمیں** | شریعت کی رو سے ہر انسان پر چار قسم کے حقوق عائد ہوتے ہیں۔ ایک خدا کے حقوق، دوسرے خود اُس کے نفس اور جسم کے حقوق، تیسرے بندوں کے حقوق، چوتھے ان چیزوں کے حقوق جن کو خدا نے اُس کے اختیار میں دیا ہے تاکہ وہ اُن سے کام لے اور فائدہ اُٹھائے۔ ان ہی چار حقوق کو سمجھنا اور ٹھیک ٹھیک ادا کرنا ایک سچے مسلمان کا فرض ہے۔ شریعت ان تمام حقوق کو الگ الگ بیان کرتی ہے اور اُن کو ادا کرنے کے لئے ایسے طریقے مقرر کرتی ہے کہ ایک ساتھ سب حقوق ادا ہوں، اور حتی الامکان کوئی حق تلف نہ ہوتے پائے ۔

**خدا کے حقوق** | خدا کا سب سے پہلا حق یہ ہے کہ انسان صرف اسی کو خدامانے اور اُس کے ساتھ کسی کو شریک نہ کرے۔ یہ حق کلمہ ”لا الہ الا اللہ“ پر ایمان لانے سے ادا ہو جاتا ہے جیسا کہ ہم پہلے تم کو بتا چکے ہیں ۔

خدا کا دوسرا حق یہ ہے کہ جو ہدایت اُس کی طرف سے آئے اُس کو سچے دل سے تسلیم کیا جائے۔ یہ حق محمد رسول اللہ پر ایمان لانے سے ادا ہوتا ہے اور اس کی تفصیل بھی ہم نے تم کو پہلے بتا دی ہے ۔

خدا کا تیسرا حق یہ ہے کہ اُس کی فرمان برداری کی جائے۔ یہ حق اس قانون کی پیروی سے ادا ہوتا ہے جو خدا کی کتاب اور رسول کی سنت میں بیان ہوا ہے۔ اس کی طرف بھی ہم پہلے اشارہ کر چکے ہیں ۛ

خدا کا چوتھا حق یہ ہے کہ اس کی عبادت کی جائے۔ اسی حق کو ادا کرنے کے لئے وہ فرائض انسان پر عائد کئے گئے ہیں جن کا ذکر پچھلے باب میں کیا گیا ہے۔ چونکہ یہ حق ناقص حقوق پر مقدم ہے اس لئے اس کو ادا کرنے میں دوسرے حقوق کی قربانی کسی نہ کسی حد تک ضروری ہے۔ مثلاً نماز روزہ وغیرہ فرائض کو ادا کرنے میں انسان خود اپنے نفس اور جسم کے بہت سے حقوق قربان کرتا ہے۔ نماز کے لئے انسان صُبح اُٹھتا ہے اور ٹھنڈے پانی سے دھو کر تباہ۔ دن اور رات میں کئی بار اپنے ضروری کام اور اپنی دلچسپ تفریحات کو چھوڑتا ہے۔ رمضان میں مہینہ بھر بھوک پیاس اور خواہشات کو روکنے کی تکلیف اُٹھاتا ہے۔ زکوٰۃ ادا کرنے میں اپنے مال کی محبت کو خدا کی محبت پر قربان کرتا ہے۔ حج میں سفر کی تکلیف اور مال کی قربانی گوارا کرتا ہے۔ جہاد میں خود اپنی جان اور مال قربان کر دیتا ہے۔ اسی طرح دوسرے لوگوں کے حقوق بھی خدا کے حق پر کم و بیش قربان کئے جاتے ہیں۔ مثلاً نماز میں ایک ملازم اپنے آقا کا کام چھوڑ کر اپنے بڑے آقا کی عبادت کے لئے جاتا ہے۔ حج میں ایک شخص سارے کاروبار ترک کر کے مکہ معظمہ کا سفر کرتا ہے اور اس میں بہت سے لوگوں کے حقوق متاثر ہوتے ہیں جہاد میں انسان محض خدا کی خاطر جان لیتا اور جان دیتا ہے۔ اسی طرح بہت سی چیزیں بھی اللہ کے حق پر قربان کی جاتی ہیں جو انسان کے قبضہ اختیار میں ہیں۔ مثلاً جانور دن کی قربانی اور مال کا صرفہ ۛ

لیکن اللہ تعالیٰ نے اپنے حقوق کے لئے ایسی حدیں مقرر کر دی ہیں کہ

اُس کے جس حق کو ادا کرنے کے لئے دوسرے حقوق کی جتنی قربانی ضروری ہے اس سے زیادہ نہ کی جائے۔ مثلاً نماز کو لو۔ خلائے جو نماز میں تم پر فرض کر دی ہیں اُن کو ادا کرنے میں ہر طرح کی سہولتیں رکھی ہیں۔ وضو کے لئے پانی نہ ملے یا بیمار ہو تو تیمم کر لو۔ سفر میں ہو تو نماز قصر کر دو، بیمار ہو تو میٹھ کر یا لیٹ کر پڑھ لو، پھر نماز میں جو کچھ پڑھا جاتا ہے وہ بھی اتنا زیادہ نہیں ہے کہ ایک وقت کی نماز میں چند منٹ سے زیادہ صرف ہوں۔ سکون کے اوقات میں انسان چاہے تو پوری سورۃ بقرہ پڑھ لے۔ مگر کاروبار کے اوقات میں لمبی نماز پڑھنے سے رک دیا گیا ہے پھر فرض نمازوں سے بڑھ کر اگر کوئی شخص نفل نماز میں پڑھنا چاہے تو خدا اُس سے خوش ہوتا ہے مگر خدا یہ نہیں چاہتا کہ تم راتوں کی نیند اور دن کا آرام اپنے اوپر حرام کر لو۔ یا اپنی روزی کمانے کے اوقات کو نماز میں پڑھنے میں صرف کر دو، یا مسند گمانِ خدا کے حقوق تلف کر کے نماز یا پڑھتے چلے جاؤ۔

اسی طرح روزے میں بھی ہر قسم کی آسانیاں رکھی گئی ہیں۔ صرف سال میں ایک مہینہ کے روزے فرض کئے گئے ہیں، وہ بھی سفر کی حالت میں اور بیماری میں قضا کئے جاسکتے ہیں۔ اگر روزہ دار بیمار ہو جائے اور جان کا خوف ہو تو روزہ توڑ سکتا ہے۔ روزے کے لئے جتنا وقت مقرر کیا گیا ہے اس میں ایک منٹ کا اضافہ کرنا بھی درست نہیں۔ سحری کے آخری وقت تک کھانے پینے کی اجازت ہے، اور افطار کا وقت آتے ہی فوراً روزہ کھول لینے کا حکم ہے۔ فرض روزوں کے علاوہ اگر کوئی شخص نفل روزے رکھے تو یہ خدا کی مزید خوشنودی کا سبب ہوگا۔ مگر خدا اس کو پسند نہیں کرتا کہ تم بے دریغ روزے رکھتے چلے جاؤ اور اپنے آپ کو اتنا کمزور کر لو کہ دنیا کے کام کاج نہ کر سکو۔

زکوٰۃ کے لئے بھی خدا نے کم سے کم مقدار مقرر کی ہے اور وہ بھی ان لوگوں پر

فرض ہے جو بقدر نصاب مال رکھتے ہیں، اس سے زیادہ اگر کوئی شخص خدا کی راہ میں صدقہ و خیرات کرے تو خدا اس سے خوش ہوگا، مگر خدا یہ نہیں چاہتا کہ تم اپنے نفس اور اپنے متعلقین کے حقوق کو قربان کر کے سب کچھ صدقہ و خیرات میں دے ڈالو، اور تنگ دست ہو کر بیٹھ رہو۔ اس میں بھی اعتدال برتنے کا حکم ہے +

پھر حج کو دیکھو۔ اول تو یہ فرض ہی اُن لوگوں پر کیا گیا ہے جو زادِ راہ رکھتے ہوں اور سفر کی صعوبتیں برداشت کرنے کے قابل ہوں، پھر اس میں مزید آسانی یہ رکھی گئی ہے کہ عمر بھر میں ایک مرتبہ جب سہولت ہو، جاسکتے ہو اور اگر راستہ میں لڑائی ہو رہی ہو یا بد امنی ہو کہ جان کا خطرہ غالب ہو تو حج کا ارادہ ملتوی کر سکتے ہو۔ اس کے ساتھ والدین کی اجازت بھی ضروری قرار دی گئی ہے تاکہ بوڑھے ماں باپ کو تمہاری غیر موجودگی میں تکلیف نہ ہو ان سب باتوں سے معلوم ہوتا ہے کہ اللہ تعالیٰ نے اپنے حق میں دوسروں کے حقوق کا کس قدر لحاظ رکھا ہے +

اللہ کے حق پر انسانی حقوق کی سب سے بڑی قربانی جہاد میں کی جاتی ہے، کیونکہ اس میں انسان اپنی جان اور مال بھی خدا کی راہ میں فدا کرتا ہے اور دوسروں کی جان و مال کو بھی قربان کر دیتا ہے۔ مگر جیسا کہ ہم نے تمہیں بتایا ہے، اسلام کا اصول یہ ہے کہ بڑے نقصان سے بچنے کے لئے چھوٹے نقصان کو گوارا کرنا چاہئے۔ اس اصول کو پیش نظر رکھو اور پھر دیکھو کہ چند سو یا چند ہزار یا چند لاکھ آدمیوں کے ہلاک ہو جانے کی بہ نسبت بدرجہا زیادہ بڑا نقصان یہ ہے کہ حق کے مقابلہ میں باطل کو فروغ ہو، خدا کا دین کفر و شرک اور دھرم کے مقابلہ میں دب کر رہے اور دنیا میں گمراہیاں اور بد اخلاقیات پھیلیں، لہذا اس بڑے نقصان سے بچنے کے لئے اللہ تعالیٰ نے مسلمانوں

جو حکم دیا کہ جان و مال کے کم تر نقصان کو ہماری خوشنودی کے لئے گوارا کرو، مگر اس کے ساتھ یہ بھی کہہ دیا کہ جتنی خونریزی ضروری ہے اس سے زیادہ نہ کرو۔ بوڑھوں، بچوں اور عورتوں اور زخمیوں اور بیماروں پر ہاتھ نہ اٹھاؤ۔ صرف ان لوگوں سے لڑو جو باطل کی حمایت میں تلوار اٹھاتے ہیں۔ دشمن کے ملک میں بلا ضرورت تباہی و بربادی نہ پھیلاؤ۔ دشمنوں پر فتح پاؤ تو ان کے ساتھ انصاف کرو۔ کسی بات پر ان سے معاہدہ ہو جائے تو اس کی پاسندی کرو۔ جب وہ حق کی دشمنی سے باز آجائیں تو لڑائی بند کر دو۔ یہ سب باتیں ظاہر کرتی ہیں کہ خدا کا حق ادا کرنے کے لئے انسانی حقوق کی جتنی قربانی ضروری ہے اس سے زیادہ قربانی کو جائز نہیں رکھا گیا ہے ۛ

اب دوسری قسم کے حقوق کو لو، یعنی انسان پر خود اس کے اپنے

**نفس کے حقوق** | **نفس اور جسم کے حقوق** ۛ

شاید تم کو یہ سن کر حیرت ہوگی کہ انسان سب سے بڑھ کر خود اپنے اوپر ظلم کرتا ہے۔ یہ واقعی حیرت انگیز ہے بھی، کیونکہ ظاہر میں تو ہر شخص یہ محسوس کرتا ہے کہ اس کو سب سے زیادہ اپنے آپ سے محبت ہے اور شاید کوئی شخص بھی اس بات کا اقرار نہ کرے گا کہ وہ اپنا آپ ہی دشمن لیکن تم ذرا غور کر دو گے تو اس کی حقیقت تم کو معلوم ہو جائے گی ۛ

انسان میں ایک بڑی کمزوری یہ ہے کہ اُس پر جب کوئی خواہش غالب ہو جاتی ہے تو وہ اس کا غلام بن جاتا ہے اور اس کی خاطر جان بوجھ کر یا بے جانے بوجھ اپنا بہت کچھ نقصان کر لیتا ہے۔ تم دیکھتے ہو کہ ایک شخص کو نشہ کی چاٹ لگ گئی ہے تو وہ اس کے پیچھے دیوانہ ہو رہا ہے اور صحت کا نقصان، روپے کا نقصان، عزت کا نقصان، غرض ہر چیز کا نقصان گوارا کئے جاتا ہے۔ ایک دوسرا شخص کھانے کی لذت کا ایسا دلدارہ



ہے کہ ہر قسم کی آلا بلا کھا جاتا ہے، اور اپنی جان کو ہلاک کئے ڈالتا ہے۔ ایک تیسرے شخص شہوانی خواہشات کا بندہ بن گیا ہے اور ایسی حرکتیں کر رہا ہے جن کا لازمی نتیجہ اس کی تباہی ہے۔ ایک چوتھے شخص کو روحانی ترقی کی دھن سمائی ہے، تو وہ اپنی جان کے پیچھے ہاتھ دھو کر پڑ گیا ہے، اپنے نفس کی تمام خواہشات کو دبا رہا ہے، اپنے جسم کی ضروریات کو پورا کرنے سے انکار کر رہا ہے، شادی سے بچتا ہے، کھانے پینے سے پرہیز کرتا ہے، کپڑے پہننے سے انکار کرتا ہے حتیٰ کہ سانس لینے پر بھی راضی نہیں، جنگلون اور پہاڑوں میں جا بیٹھتا ہے اور یہ سمجھتا ہے کہ دنیا اس کے لئے بنائی ہی نہیں گئی ہے۔ ہم نے محض مثال کے طور پر انسانی کی انتہا پسندی کے یہ چند نمونے پیش کئے ہیں ورنہ اس کی بے شمار صورتیں ہیں جن کو کم رات دن اپنے گرد و پیش دیکھ رہے ہیں :

اسلامی شریعت چونکہ انسان کی فلاح و بہبودی چاہتی ہے، اس لئے وہ اس کو خبردار کرتی ہے کہ :- لَنْفَسْكَ عَلَیْكَ حَقَّ (تیرے اوپر خود تیرے اپنے کبھی حقوق ہیں) :۔ وہ ان تمام چیزوں سے اس کو روکتی ہے جو اس کو نقصان پہنچانے والی ہیں مثلاً ستراب، تارڑی، افیون اور دوسری نشہ آور چیزیں۔ سور کا گوشت، درندے اور زہریلے جانور، ناپاک حیوانات، خون اور مردار جانور وغیرہ۔ کیونکہ انسان کی صحت اور اخلاق اور عقلی و روحانی قوتوں پر ان چیزوں کا بہت برا اثر ہوتا ہے۔ ان کے مقابلہ میں وہ پاک اور مفید چیزوں کو اس کے لئے حلال کرتی ہے اور اس سے کہتی ہے کہ تو اپنے جسم کو پاک غذاؤں سے محروم نہ کر کیونکہ تیرے جسم کا تیرے اوپر حق ہے :

وہ اس کو ننگا رہنے سے روکتی ہے اور اسے جکم دیتی ہے کہ خدانے تیرے جسم کے لئے جو زینت (لباس) اتاری ہے اس سے فائدہ اٹھا، اور اپنے جسم کے ان حصوں کو ڈھانک

رکھ جنہیں کھولنا ہے شری ہے ۛ

وہ اس کو روزی کمانے کا حکم دیتی ہے اور اُس سے کہتی ہے کہ بیکار نہ بیٹھے، بھیک نہ مانگ، بھوکا نہ مر۔ خدائے جو تو تین تجھے دینی ہیں ان سے کام لے اور جس قدر ذرائع زمین و آسمان میں تیری پرورش اور آسائش کے لئے پیدا کئے گئے ہیں اُن کو جائز طریقوں سے حاصل کر ۛ

وہ اس کو نفسانی خواہشات کے وبال سے روکتی ہے اور اسے حکم دیتی ہے کہ اپنی خواہشات کو پورا کرنے کے لئے بکاح کر ۛ

وہ اس کو نفس کشی سے منع کرتی ہے اور اس سے کہتی ہے کہ تو آرام و آسائش اور زندگی کے لطف کو اپنے اوپر حرام نہ کر لے۔ اگر تو روحانی ترقی اور خدائے قربت اور آخرت کی نجات چاہتا ہے تو اُس کے لئے دُنیا چھوڑنے کی ضرورت نہیں، اسی دُنیا میں پوری اور پکی دُنیا داری کرتے ہوئے خدا کو یاد کرنا اور اس کی نافرمانی سے ڈرنا اور اس کے بنائے ہوئے قوانین کی پیروی کرنا دُنیا اور آخرت کی تمام کامیابیوں کا ذریعہ ہے ۛ

وہ خود کشی کو حرام کرتی ہے اور اس سے کہتی ہے کہ تیری جان دراصل خدا کی ملک ہے اور یہ امانت تجھے اِس لئے دی گئی ہے کہ تو خدا کی مقرر کی ہوئی مدت تک اس سے کام لے، نہ اِس لئے کہ اس کو ضائع کر دے ۛ

**بندوں کے حقوق** | ایک طرف شریعت نے انسان کو اپنے نفس اور جسم کے حقوق ادا کرنے کا حکم دیا ہے تو دوسری طرف یہ قید بھی لگا دی ہے کہ

ان حقوق کو ادا کرنے میں وہ کوئی ایسا طریقہ نہ اختیار کرے جس سے دوسرے لوگوں کے حقوق متاثر ہوں۔ کیونکہ اِس طرح اپنی خواہشات اور ضروریات میں پوری کئے گئے انسان

کا اپنا نفس بھی گندہ ہوتا ہے اور دوسروں کو بھی ہر طرح کے نقصانات پہنچتے ہیں۔ چنانچہ شریعت نے چوری، لوٹ مار، رشوت، خیانت، سود خوری اور جعل سازی کو حرام کیا ہے کیونکہ ان ذرائع سے انسان جو کچھ بھی فائدہ اٹھاتا ہے وہ دراصل دوسروں کے نقصان سے حاصل ہوتا ہے۔ جھوٹ، غیبت، چٹل خوری اور بہتان تراشی کو بھی حرام کیا ہے کیونکہ یہ سب افعال دوسروں کے لئے نقصان رساں ہیں۔ جوئے، اور لاشری کو بھی حرام کیا ہے، کیونکہ اس میں ایک شخص کا فائدہ ہزاروں آدمیوں کے نقصان پر مبنی ہوتا ہے۔ دھوکے اور فریب کے لین دین اور ایسے تجارتی معاہدات کو بھی حرام کیا ہے جن کے کسی ایک فریق کو نقصان پہنچنے کا امکان ہو قتل اور فتنہ و فساد کو بھی حرام کیا ہے کیونکہ ایک شخص کو اپنے کسی فائدے یا اپنی کسی خواہش کی تسکین کے لئے دوسروں کی جان لینے یا ان کو تکلیف پہنچانے کا حق نہیں ہے۔ زنا اور عمل قوم لوط کو بھی حرام کیا ہے، کیونکہ یہ افعال ایک طرف خود اس شخص کی صحت کو خراب اور اس کے اخلاق کو گندہ کرتے ہیں جو ان کا ارتکاب کرتا ہے اور دوسری طرف ان سے تمام سوسائٹی میں بے حیائی و بداخلاقی پھیلتی ہے، گندی بیماریاں پیدا ہوتی ہیں، نسلیں خراب ہوتی ہیں، فتنے برپا ہوتے ہیں، انسانی تعلقات بگڑتے ہیں اور تہذیب تمدن کی جڑ کٹ جاتی ہے۔

یہ تو وہ پابندیاں ہیں جو شریعت نے اس غرض کے لئے لگائی ہیں کہ ایک شخص اپنے نفس اور جسم کے حقوق ادا کرنے کے لئے دوسروں کے حقوق تک نہ کرے۔ مگر انسانی تمدن کی ترقی اور فلاح و بہبود کے لئے صرف اتنا ہی کافی نہیں ہے کہ ایک شخص دوسرے شخص کو نقصان نہ پہنچائے بلکہ اس کے لئے یہ بھی ضروری ہے کہ لوگوں کے باہمی تعلقات اس طرح قائم کئے جائیں کہ وہ سب ایک دوسرے کی بہتری میں مددگار ہوں۔ اس غرض کے

لے بشریت نے جو قوانین بنائے ہیں اُن کا محض ایک خلاصہ ہم یہاں بیان کرتے ہیں :-

انسانی تعلقات کی ابتدا خاندان سے ہوتی ہے اس لئے سب سے پہلے اس پر نظر ڈالو۔ خاندان دراصل اس مجموعہ کو کہتے ہیں جو شوہر بیوی اور بچوں پر مشتمل ہوتا ہے اس لئے اسلامی قاعدہ یہ ہے کہ روزی کمانا اور خاندان کی ضروریات مہیا کرنا اور اپنے بیوی بچوں کی حفاظت کرنا مرد کا فرض ہے اور عورت کا فرض یہ ہے کہ مرد جو کچھ کما کر لائے اس سے وہ گھر کا انتظام کرے۔ شوہر اور بچوں کو زیادہ سے زیادہ آسائش مہیا پھائے، اور بچوں کی تربیت کرے اور بچوں کا فرض ہے کہ ماں باپ کی اطاعت کریں، اُن کا ادب ملحوظ رکھیں اور جب بڑے ہوں تو اُن کی خدمت کریں۔ خاندان کے اس انتظام کو درست رکھنے کے لئے اسلام نے دو تدبیریں اختیار کی ہیں۔ ایک یہ کہ شوہر اور باپ کو گھر کا حاکم مقرر کر دیا ہے۔ کیونکہ جس طرح ایک شہر کا انتظام ایک حاکم کے بغیر اور ایک مدرسہ کا انتظام ایک ہیڈ ماسٹر کے بغیر درست نہیں رہ سکتا اسی طرح گھر کا انتظام بھی ایک حاکم کے بغیر درست نہیں رہ سکتا۔ جس گھر میں ہر ایک اپنی مرضی کا مختار ہو گا اُس گھر میں خواد خواد افراتفری مچے گی، آسائش اور خوشی نام کو دہے گی۔ شوہر ایک طرف تشریف لے جائیں گے۔ بیوی دوسری طرف کا راستہ لے گی اور بچوں کی مٹی پلید ہوگی، ان سب خرابیوں کو دور کرنے کے لئے گھر کا ایک حاکم ہونا ضروری ہے اور وہ مرد ہی ہو سکتا ہے، کیونکہ وہ گھر والوں کی پرورش اور حفاظت کا ذمہ دار ہے۔ دوسری تدبیر یہ ہے کہ گھر سے باہر کے سب کاموں کا بوجھ مرد پر ڈال کر عورت کو حکم دیا گیا ہے کہ بلا ضرورت گھر سے باہر نہ جائے۔ اس کو بیرون خانہ کے فرائض سے اسی لئے بھگہ و ش کیا گیا ہے کہ وہ سکون کے ساتھ اندرون خانہ کے فرائض انجام دے اور اس کے باہر نکلنے سے گھر کی آسائش اور بچوں کی تربیت میں

غلل نہ واقع ہو۔ اس کا مطلب یہ نہیں کہ عورتیں بالکل گھر سے باہر قدم ہی نہ نکالیں۔ مندرجہ  
پیش آئے پران کو جانے کی اجازت ہے مگر شریعت کا منشا یہ ہے کہ اُن کے فرالینس کا اصلی  
دائرہ ان کا گھر ہونا چاہئے اور ان کی قوت تمام تر گھر کی زندگی کو بہتر بنانے پر صرف ہونی  
چاہئے \*۔

خون کے رشتوں اور شادی بیاہ کے تعلقات سے خاندان کا دائرہ پھیلتا ہے۔  
اس دائرے میں جو لوگ ایک دوسرے سے وابستہ ہوتے ہیں ان کے تعلقات درست  
رکھنے اور ان کو ایک دوسرے کا مددگار بنانے کے لئے شریعت نے مختلف قاعدے مقرر کئے  
ہیں جو بڑی حکمتوں پر مبنی ہیں اُن میں سے چند قاعدے یہ ہیں \*۔

(۱) جن مردوں اور عورتوں کو فطرۃً ایک دوسرے کے ساتھ گُل مل کر رہنا پڑتا ہے  
ان کو ایک دوسرے کے لئے حرام کر دیا ہے مثلاً ماں اور بیٹا، باپ اور بیٹی، سوتیلے باپ اور  
سوتیلی بیٹی، سوتیلی ماں اور سوتیلا بیٹا، بھائی اور بہن، دودھ شریک بھائی اور بہن  
چچا اور بھتیجی، پھوپھی اور بھتیجا، ماموں اور بھانجی، خالہ اور بھانجہ، ساس اور داماد،  
خسر اور بہو۔ ان سب رشتوں کو حرام کرنے کے بے شمار فائدوں میں سے ایک فائدہ یہ ہے  
کہ ایسے مرد اور عورتوں کے تعلقات مہنایت پاک رہتے ہیں اور وہ خالص محبت کے سانچہ بے  
ہوش اور بے تکلف ایک دوسرے سے مل سکتے ہیں \*۔

(۲) حرام رشتوں کے علاوہ کئی دوسرے مردوں اور عورتوں کے درمیان  
شادی بیاہ کو جائز قرار دیا گیا تاکہ آپس کے تعلقات اور زیادہ بڑھیں جو لوگ ایک دوسرے  
کی عادتوں اور خصلتوں سے واقف ہوتے ہیں اُن کے درمیان شادی بیاہ کا تعلق زیادہ  
کامیاب ہوتا ہے۔ اجنبی گھرانوں میں جو ملگائے سے اکثر ناواقفیت کی صورتیں پیدا

ہوتی ہیں۔ اسی لئے اسلام میں کفو دالے کو غیر کفو پر ترجیح دی گئی ہے۔

(۳) کنبے میں غریب اور امیر خوش حال اور بد حال سب ہی قسم کے لوگ ہوتے ہیں اسلام کا حکم یہ ہے کہ ہر شخص پر سب سے زیادہ حق اُس کے رشتہ داروں کا ہے۔ اس کا نام شریعت کی زبان میں صلہ رحمی ہے جس کی بہت تاکید کی گئی ہے۔ رشتہ داروں سے بے وفائی کرنے کو قطع رحمی کہتے ہیں اور یہ اسلام میں بہت بڑا گناہ ہے کوئی قرابت دار مفلس ہو یا اُس پر کوئی مصیبت آئے تو خوش حال عزیزوں کا فرض ہے کہ اس کی مدد کریں صدقہ و خیرات میں بھی خاص طور پر رشتہ داروں کے حق کو زیادہ ترجیح دی گئی ہے۔

(۴) وراثت کا قانون بھی اس طرح بنایا گیا ہے کہ جو شخص کچھ مال چھوڑ کر مے، خواہ وہ کم ہو یا زیادہ، بہر حال وہ ایک جگہ سمٹ کر رہ جائے بلکہ اس کے رشتہ داروں کو تھوڑا یا بہت حصہ پہنچ جائے۔ بیٹا، بیٹی، بیوی، شوہر، ماں، باپ، بھائی، بہن، انسان کے سب سے زیادہ قریبی حقدار ہیں، اس لئے وراثت میں پہلے ان ہی کے حصے مقرر کئے گئے ہیں۔ یہ اگر نہ ہوں تو اُن کے بعد جو رشتہ دار قریب تر ہوں اُن کو حصہ پہنچتا ہے اور اس طرح ایک شخص کے مرنے کے بعد اس کی چھوڑی ہوئی دولت بہت سے عزیزوں کے کام آتی ہے۔ اسلام کا یہ قانون دُنیا میں بے نظیر قانون ہے۔ اور اب دوسری توین بھی اس کی نقل کر رہی ہیں۔ مگر افسوس کہ مسلمان اپنی جہالت اور نادانی کی وجہ سے اکثر اس قانون کی خلاف ورزی کرنے لگے ہیں خصوصاً لڑکیوں کا حصہ نہ دینے کی رسم پاکستان اور ہندوستان کے مسلمانوں میں بہت پھیلی ہوئی ہے۔ حالانکہ یہ بہت بڑا ظلم ہے اور قرآن کے صریح احکام کی مخالفت ہے۔

خاندان کے بعد انسان کے تعلقات اپنے دوستوں، ہمسایوں، اہل محلہ، اہل شہر اور ان لوگوں کے ساتھ ہوتے ہیں جن سے اس کو کسی نہ کسی طرح کے معاملات پیش آتے ہیں۔ اسلام کا حکم یہ ہے کہ ان سب کے ساتھ راستبازی، انصاف اور حسن اخلاق برتو۔ کسی کو تکلیف نہ پہنچاؤ، کسی کی دل آزاری نہ کرو، فحش گوئی اور بدکلامی سے بچو۔ ایک دوسرے کی مدد کرو۔ بیماروں کی عیادت کے لئے جاؤ۔ کوئی مرنے والے کو اس کے جنازے میں شریک ہو۔ کسی پر مصیبت آئے تو اس کے ساتھ ہمدردی کرو۔ جو غریب، محتاج، معذور لوگ ہوں ان کو ڈھانک چھپا کر مدد پہنچاؤ، یتیموں اور یتیم خانوں کی خبر گیری کرو، یتیموں کو کھانا کھلاؤ۔ شنگوں کو کپڑے پہناؤ۔ بے کاروں کو کام پر لگانے میں مدد دو۔ اگر تم کو خدائے دولت ملی ہے تو اس کو صرف اپنے عیش میں نہ اڑاؤ۔ چاندی، سونے کے برتن استعمال کرنا اور زینتی لباس پہننا اور اپنے روپے کو فضول تقریحوں اور آسائشوں میں ضائع کرنا اسی لئے اسلام میں ممنوع ہے کہ جو دولت ہزاروں بندگانِ خدا کو رزق بہم پہنچا سکتی ہے اسے کوئی شخص صرف اپنے ہی اوپر خرچ نہ کرے، یہ ایک ظلم ہے کہ جس روپے سے بہتوں کے پیٹ پل سکتے ہوں وہ محض ایک زیور کی شکل میں تمہارے جسم پر لٹکا رہے، یا ایک برتن کی شکل میں تمہاری میز پر سجا کرے۔ یا ایک قالین بنا ہوا تمہارے کمرے میں پڑا رہے، یا آتش بازی بن کر آگ میں جل جائے۔ اسلام تم سے تمہاری دولت چھیننا نہیں چاہتا جو کچھ تم نے کمایا ہے یا ورثہ میں پایا ہے اس کے وارث تم ہی ہو وہ تمہیں اس بات کا پورا حق دیتا ہے کہ اپنی دولت سے لطف اٹھاؤ وہ اس کو بھی جائز رکھتا ہے کہ جو نعمت خدائے تم کو دی ہے اس کا اثر تمہارے لباس اور مکان اور سواری میں ظاہر ہو۔ مگر اس کی تعلیم کا مقصد یہ ہے کہ تم ایک سادہ اور معتدل زندگی اختیار کرو۔ اپنی ضرورتوں کو حد

تھے نہ بڑخداؤ اور اپنے نفس کے ساتھ اپنے عزیزوں، دوستوں، ہمسائیوں، اہل ملک اور اہل قوم اور عام انسانوں کے حقوق کا بھی خیال رکھو۔

ان چھوٹے دائروں سے نکل کر آبِ بڑے دائرے پر نظر ڈالو جو تمام دنیا کے مسلمانوں پر حاوی ہے۔ اس دائرے میں اسلام نے ایسے قوانین اور ضابطے مقرر کئے ہیں جن سے مسلمان ایک دوسرے کی بھلائی، مین مددگار ہوں اور بڑائیاں رونما ہونے کی صورت میں جہان تک ممکن ہو پیدا ہی نہ ہونے دی جائیں۔ مثال کے طور پر ان مین سے چند کی طرف ہم بیان اشارہ کرتے ہیں :

(۱) قومی اخلاق کی حفاظت کے لئے یہ قاعدہ مقرر کیا گیا ہے کہ جن عورتوں اور مردوں کے درمیان حرام رشتے نہیں ہیں وہ ایک دوسرے سے آزادانہ میل جول نہ لیں۔ عورتوں کی سوسائٹی الگ رہے اور مردوں کی الگ، عورتیں زیادہ تر خانگی زندگی کے فرائض کی طرف متوجہ رہیں۔ اگر ضرورتاً باہر نکلیں تو بنا دسٹنگھار کے ساتھ نہ نکلیں بلکہ کپڑے پہن کر آئیں جسم کو اچھی طرح ڈھانکیں۔ چہرہ اور ہاتھ اگر کھولنے کی شدید ضرورت نہ ہو تو ان کو بھی چھپائیں اور اگر واقعی کوئی ضرورت پیش آجائے تو صرف اُس کو پورا کرنے کے لئے ہاتھ منہ کھولیں اُس کے ساتھ مردوں کو حکم دیا کہ غیر عورتوں کی طرف دیکھنے سے پرہیز کریں۔ اچانک نظر پڑ جائے تو نظر ہٹالیں۔ دوبارہ دیکھنے کی کوشش کرنا میسر ہے، اور ان سے ملنے کی کوشش میسر نہ ہو۔ ہر مرد اور عورت کا فرض ہے کہ وہ اپنے اخلاق کی حفاظت کرے اور خدائے خواہشات نفسانی کو پورا کرنے کے لئے نکاح کا جو دائرہ مقرر کر دیا ہے اس سے باہر نکلنے کی کوشش کیا معنی خواہش بھی اپنے دل میں پیدا نہ ہونے دے +



۲۔ قومی اخلاق ہی کی حفاظت کے لئے یہ قاعدہ مقرر کیا گیا ہے کہ کوئی امر نہ کھائے اور نانات کے درمیان کا حصہ اور کوئی عورت چہرے اور ہاتھ کے سوا اپنے جسم کا کوئی حصہ کسی کے سامنے نہ کھولے خواہ وہ اس کا قریبی عزیز ہی کیوں نہ ہو۔ اس کو مشرعییت کی زبان میں ستر کہتے ہیں اور اس کا چھپانا ہر مرد اور عورت پر فرض ہے۔ اسلام کا مقصد یہ ہے کہ لوگوں میں حیا کا مادہ پیدا ہو اور وہ بے حیائیاں نہ پھیل سکیں جن سے آخر کار بد اخلاقی پیدا ہوتی ہے۔

۳۔ اسلام ایسی تفریحوں اور مشغلوں کو بھی پسند نہیں کرتا جو اخلاق کو خراب کرنے والے اور بُری خواہشات کو ابھارنے والے اور دقت اور صحت اور روپے کو ضائع کرنے والے ہوں۔ تفریح بجائے خود نہایت ضروری چیز ہے۔ انسان میں زندگی کی روح اور عمل کی طاقت پیدا کرنے کے لئے کام اور محنت کے ساتھ اس کا ہونا بھی لازم ہے مگر وہ ایسی ہونی چاہئے جو روح کو تازہ کرنے والی ہو نہ کہ اور زیادہ غلیظ اور کثیف بنانے والی۔ بے ہودہ تفریحیں جن میں ہزاروں آدمی ایک ساتھ بیٹھ کر جرائم کے فرضی واقعات اور بے مٹری کے نظائے دیکھتے ہیں۔ تمام قوموں کے اخلاق و عادات کو بگاڑنے والی چیز ہیں خواہ بظاہر وہ کیسی ہی خوشنما ہوں۔

۴۔ قومی اتحاد اور فلاح و بہبود کے لئے مسلمانوں کو تاکید کی گئی ہے کہ آپس کی مخالفت سے بچیں۔ فرقہ بندی سے پرہیز کریں، کسی معاملہ میں اختلاف رائے ہو تو نیک نیتی کے ساتھ قرآن اور حدیث سے اس کا فیصلہ کرنے کی کوشش کریں۔ اگر تصنیف نہ ہو سکے تو آپس میں لڑنے کے بجائے خدا پر اس کا فیصلہ چھوڑ دیں۔ قومی فلاح و بہبود کے کاموں میں ایک دوسرے کی معاونت کریں۔ اپنی قوم کے سرداروں

کی اطاعت کرتے رہیں۔ جھگڑے برپا کرنے والوں سے الگ ہو جائیں اور آپس کی لڑائیوں سے اپنی طاقت کو برباد اور رُسوا نہ کریں ۛ

۵۔ مسلمانوں کو غیر مسلم قوموں سے علوم و فنون حاصل کرنے اور ان کے کار کا طریقے سیکھنے کی پوری اجازت ہے مگر زندگی میں ان کی نقالی کرنے سے روک دیا گیا ہے ایک قوم دوسری قوم کی نقالی اُسی وقت کرتی ہے جب وہ اپنی ذلت اور کمتری تسلیم کر لیتی ہے یہ غلامی کی بدترین قسم ہے، اپنی شکست کا کھلا ہوا اعلان ہے اور اس کا آخری نتیجہ یہ ہے کہ نقالی کرنے والی قوم کی تہذیب فنا ہو جاتی ہے۔ اسی لئے رسول اللہ صلی اللہ علیہ وسلم نے غیر قوموں کی معاشرت اختیار کرنے سے سختی سے منع فرمایا ہے۔ یہ بات معمولی عقل کا آدمی بھی سمجھ سکتا ہے کہ کسی قوم کی طاقت اُس کے لباس یا اس کے طرز زندگی کی وجہ سے نہیں ہوتی بلکہ اُس کے علم اور اس کی تنظیم اور اُس کی قوت عمل کے سبب سے ہوتی ہے پس اگر طاقت حاصل کرنا چاہتے ہو تو وہ چیزیں جو جن سے قومیں طاقت حاصل کرتی ہیں۔ نہ کہ وہ چیزیں جن سے قومیں غلام ہوتی ہیں اور آخر کار دوسروں میں جذب ہو کر اپنی قومی ہستی ہی فنا کر دیتی ہیں ۛ

غیر مسلموں کے ساتھ برتاؤ کرنے میں مسلمانوں کو تعصب اور تنگ نظری کی تعلیم نہیں دی گئی ہے۔ ان کے بزرگوں کو بُرا کہتے یا ان کے مذہب کی توہین کرنے سے منع کیا گیا ہے۔ ان سے خود جھگڑا نکلنے سے بھی رد کیا گیا ہے وہ اگر ہمارے ساتھ صلح و اشتی رکھیں اور ہمارے حقوق پر دست درازی نہ کریں تو ہم کو بھی ان کے ساتھ صلح رکھنے اور دوستی کا برتاؤ کرنے اور انصاف کے ساتھ پیش آنے کی تعلیم دی گئی ہے۔ ہماری اسلامی شرافت کا تقاضا یہ ہے کہ ہم سب بڑھ کر انسانی ہمدردی اور خوش اخلاقی برہمن۔ کچ خلقی اور تنگ دلی مسلمان کی

شان سے بعید ہے مسلمان دنیا میں اس لئے پیدا کیا گیا ہے کہ حسنِ اخلاق اور مشراف اور نیکی کا بہترین نمونہ بنے اور اپنے اصولوں سے دلوں کو تسخیر کرے +

**تمام مخلوقات کے حقوق** | اب ہم مختصراً چوتھی قسم کے حقوق بیان کریں گے +

خدا نے اپنی بے شمار مخلوق پر انسان کو اختیارات عطا کئے ہیں! انسان اپنی قوت سے ان کو تابع کرنا ہے، ان سے کام لیتا ہے، ان سے فائدہ اٹھاتا ہے۔ بالآخر مخلوق ہونے کی حیثیت سے اس کو ایسا کرنے کا پورا حق حاصل ہے۔ مگر اس کے مقابلہ میں ان چیزوں کے حقوق بھی انسان پر ہیں اور وہ حقوق یہ ہیں کہ انسان ان کو فضول ضائع نہ کرے، ان کو بلا ضرورت نقصان یا تکلیف نہ پہنچائے۔ اپنے فائدے کے لئے ان کو کم سے کم اتنا نقصان پہنچائے جو ضروری ہو۔ اور ان کو استعمال کرنے کے لئے بہتر سے بہتر طریقہ اختیار کرے +

شریعت میں اس کے متعلق بکثرت احکام بیان ہوئے ہیں مثلاً جانوروں کو صرف ان کے نقصان سے بچنے کے لئے یا غذا کے لئے ہلاک کرنے کی اجازت دی گئی ہے، مگر بلا ضرورت کھیل اوڑھ تفریح کے لئے ان کی جان لینے سے روکا گیا ہے۔ کھلنے کے جانوروں کو ہلاک کرنے کے لئے ذبح کا طریقہ مقرر کیا گیا ہے جو حیوان مفید گوشت حاصل کرنے کا سب سے زیادہ بہتر طریقہ ہے۔ اس کے سوا جو طریقے ہیں وہ اگر کم تکلیف دہ ہیں تو گوشت کے بہت سے فائدے ان میں ضائع ہو جاتے ہیں اور اگر وہ گویا کے فائدے محفوظ رکھنے والے ہیں تو ذبح کے طریقے سے زیادہ تکلیف دہ ہیں۔ اسلام ان دونوں پہلوؤں سے بچنا چاہتا ہے۔ اسلام میں جانوروں کو تکلیف دہ کبیرہ جی کے ساتھ مارنا سخت مکروہ ہے، وہ زہریلے جانوروں اور درندوں کو صرف اس لئے مارنے کی اجازت دیتا ہے کہ انسان کی جان ان کی جان سے زیادہ قیمتی ہے۔ مگر ان کو بھی عذاب ہے کہ مارنا جائز نہیں رکھتا جو حیوانات سواری اور باربرداری کے کام آتے ہیں ان کو بھوکا رکھنے اور ان سے سخت مشقت لینے اور ان کو بے رحمی کے ساتھ

مارنے پٹنے سے منع کرتا ہے۔ پرندہ دن کو خواہ مخواہ قید کرنا بھی مکروہ قرار دیتا ہے۔ جانور تو جانور اسلام اس کو بھی پسند نہیں کرتا کہ درختوں کو بے فائدہ نقشہ نشان پہنچایا جائے تم ان کے پھل پھول توڑ سکتے ہو، مگر انہیں خواہ مخواہ برباد کرنے کا نہیں کوئی حق نہیں۔ نباتات تو پھر بھی جان رکھتے ہیں اسلام کسی بے جان چیز کو بھی فتنوں مصالح کرنا جائز نہیں رکھتا حتیٰ کہ پانی کو بھی خواہ مخواہ لانے سے منع کرتا ہے۔

عالم گیر اور دائمی شریعت | یہ اس شریعت کے احکام اور قوانین کا ایک بہت ہی سری خلاصہ ہے جو حضرت محمد صلی اللہ علیہ وسلم کے ذریعے سے تمام دنیا کے لئے اور ہمیشہ کے لئے بھیجی گئی۔ اس شریعت میں انسان اور انسان کے درمیان بجز عقیدے اور عمل کے کسی اور چیز کی بنا پر فرق نہیں کیا گیا ہے۔ جن مذہبوں اور شریعتوں میں نسل اور رنگ اور رنگ کے لحاظ سے انسانوں میں امتیاز کیا گیا ہے وہ کبھی عالم گیر نہیں ہو سکتیں کیونکہ ایک نسل کا انسان دوسری نسل کا انسان نہیں بن سکتا، نہ ساری دنیا اس نسل کو ایک ملک میں جٹا سکتی ہے نہ جیشی کی سیاہی اور چینی کی زردی اور فرنگی کی سپیدی کبھی بدل سکتی ہے اس لئے اس قسم کے مذاہب اور قوانین لازمی طور پر ایک ہی قوم میں رہتے ہیں ان کے مقابلہ میں اسلام کی شریعت ایک عالم گیر شریعت ہے ہر شخص جو "لَا إِلَهَ إِلَّا اللَّهُ مُحَمَّدٌ رَسُولُ اللَّهِ" پر ایمان لائے وہ شریعت کی رو سے مسلمانوں کی قوم میں بالکل مساوی حقوق کے ساتھ داخل ہو سکتا ہے۔ یہاں نسل، زبان، ملک، وطن، رنگ کسی چیز کا بھی کوئی امتیاز نہیں ہے۔

پھر یہ شریعت ایک دائمی شریعت بھی ہے۔ اس کے قوانین کسی مخصوص قوم اور مخصوص زمانے کے رسم و رواج پر مبنی نہیں ہیں، بلکہ اس فطرت کے اصول پر مبنی ہیں جس پر انسان پیدا کیا گیا ہے۔ جب یہ فطرت ہر زمانے اور ہر حال میں قائم ہے تو قوانین بھی ہر زمانے اور ہر حال میں قائم رہتے چاہئیں جو اس پر مبنی ہوں۔

# مصنف کی دوسری کتابیں

خطبات اول حقیقت ایمان	۰-۶-۰	زمین کے حقوق	۰-۱۰-۰
دوم " اسلام	۰-۶-۰	اسلام کا نظریہ سیاسی	۰-۶-۰
سوم " صوم و صلوٰۃ	۰-۸-۰	اسلامی قانون	۰-۱۰-۰
چہارم " زکوٰۃ	۰-۷-۰	مسئلہ قومیت	۱-۸-۰
پنجم " حج	۰-۶-۰	مرسدگی سزا اسلامی قانون میں	۰-۱۲-۰
تفہیمات حصہ اول (مجلد)	۴-۴-۰	سود حصہ اول	۳-۰-۰
" دوم	۷-۰-۰	سود " دوم	۲-۱۲-۰
تنقیحات (مجلد)	۲-۸-۰	پروردہ	۳-۸-۰
قرآن کی چار بنیادی اصطلاحیں	۱-۸-۰	حقوق الزوجین	۱-۸-۰
اسلامی عبادات پر ایک تحقیقی نظر	۰-۱۴-۰	اسلام اور ضبط ولادت	۰-۱۲-۰
تجدید و احیائے دین	۱-۸-۰	لباس کا مسئلہ	۰-۳-۰
اسلام کا نظام حیات	۰-۸-۰	سرمایہ داری اور اشتراکیت	۰-۱۲-۰
دین حق	۰-۶-۰	سرمایہ داری اشتراکیت اسلام	۰-۳-۰
شہادت حق	۰-۶-۰	دعوت اسلامی	۰-۱۴-۰
اسلام اور جاہلیت	۰-۶-۰	جماعت اسلامی کی دعوت	۰-۴-۰
سلامتی کا راستہ	۰-۵-۰	تحریک اسلامی کی اخلاقی بنیادیں	۰-۶-۰
الجہاد فی الاسلام	۸-۰-۰	بناؤ بگاڑ	۰-۴-۰
اسلامی تہذیب و اس کے اصول و مبادی	۲-۸-۰	دعوت اسلامی میں خواتین کا حصہ	۰-۴-۰
مسلمان اور موجودہ سیاسی کشمکش سوم	۲-۰-۰	مسلم خواتین سے اسلام کے مطالبات	۰-۴-۰